


# ವಾಗಾಡಿ ಫುಡಿರಿತ್

ಆನಿ ಹೆಂ ಮಟ್ಟ್ಯಾ ಕಾಣ್‌ಯಾಂಚೊ ಪುಂಜೊ



451  
ಕು.ನಂ.

ಮೂಲ್  
ರು. 20/-

315  
Sh-Stories  
Kon




ರಾಷ್ಟ್ರ ಪ್ರಶಸ್ತಿ



Konkani in  
Kannada script  
A-Novel

# ವಾಗಾಚಿ ಫಜಿಂತ್

ಆನಿ ಹೆರ್ ಭುರ್ಗ್ಯಾಂಚ್ಯಾ ಕಾಣ್‌ಯಾಂಚೊ ಪುಂಜೊ



1998

ರಾಕ್ಲೊ ಪ್ರಕಾಶನ್

ಮಂಘುರ್ - 575 003



315  
→ Kon → Sh. Stories  
RAK



A ' N98

*Vagachi Fojint*, a collection of short stories for children

© 1998 edition : RAKNNO Publication, Mangalore

Pages : 128

Price : Rs. 20/-

ISBN No : 81-86662-03-0

Illustrations : Pinto Vamanjoor & Ivan Crasta

Cover Design : Pinto Vamanjoor

RAKNNO Publication, Kodialbail Post,  
Mangalore 575 003, S.K., Karnataka, India.

# ಪಾನ್ ಪರ್ಯಂತೆ ಆದಿಂ...

ಏಕ್ ಕಾಳ್ ಆಸ್ಲೊ, ಆಬ್ ವಾ ವ್ಹಡ್ಲಿಮಾಯ್ ಆಪ್ಲ್ಯಾ ನಾತ್ವಾಕ್ ಉಸ್ಕಾರ್ ಬಸವ್ನ್ ರಾಯಾ-ರಾಣೆಯಾಂಚ್ಯೊ; ಕೊಲ್ಯಾ-ವಾಗಾಚ್ಯೊ ಕಾಣೆಯೊ ಸಾಂಗತ್ ವೆತಾಲಿಂ. ಹ್ಯಾ ದ್ವಾರಿಂ ಮ್ಹಾತಾರೆ ಪ್ರಾಯೆಚ್ಯಾ ಮಾಲ್ಗಡ್ಯಾಂಚೊ ವೇಳ್ ಪಾಶಾರ್ ಜಾಲ್ಯಾರ್ ಭುರ್ಗ್ಯಾಂಚೆ ತರ್ಗೆಮತಿಂತ್ ಬರಿಂ ನಯ್ತಿಕ್ ಮೊಲಾಂ ಖಂಚೊನ್ ಉರ್ತಾಲಿಂ.

ಛಾಪ್ಯಾ ಸವ್ಲತಾಯ್ ನಾತ್ಲ್ಯಾ ವಾ ಉಣೆ ಆಸ್ಲೊ ಕಾಳಾರ್, ಹಳ್ಳೆಚ್ಯಾ ಅಶಿಕ್ಪಿ ಲೊಕಾಕ್ ಕಾನಾಧಾವ್ನ್ ಕಾನಾಕ್ ದೆಂವೊನ್ ಆಯಿಲ್ಲೊ ಹ್ಯೊ ಸುರಾಯೆಚ್ಯೊ ಕಾಣೆಯೊ ವೆವಸ್ತಿತ್ ರಿತಿರ್ ಸಾಂಬಾಳ್ನ್ ಹಾಡುಂಕ್ ಜಾಲೆಂಚ್ ನಾ.

ಮಾಲ್ಗಡ್ಯಾಂಚ್ಯಾ ತೊಂಡಾಧಾವ್ನ್ ಕಾಣೆಯೊ ಆಯ್ಕೊಂಚೆ ದೀಸ್ ಆಜ್ ಮಯ್ಲಾಂಪಯ್ಸ್ ಪಾವ್ಲ್ಯಾತ್. ಜಾಯ್ತ್ಯೊ ಕಾಣೆಯೊ ಆಯ್ಕೊಂಚೆ ಕಾನ್ ಮೆಳನಾಸ್ತಾಂ ಮಾತ್ಯೆಂತ್ ರೊಂಬೊನ್ ಸರ್ಲ್ಯಾತ್. ಹ್ಯಾಯಿಮದೆಂ ಥಂಯ್ ಹಾಂಗಾ ಥೊಡ್ಯಾ ಮಾನೆಸ್ತಾನಿ ಕೆಲ್ಲ್ಯಾ ಶೆತ್ ಕಾಮಾವರ್ಚಿಂ ಥೊಡ್ಯೊ ಕಾಣೆಯೊ 'ರಾಕ್ಲೊ' ಪತ್ರಾದ್ವಾರಿಂ ಉಜ್ವಾಡಾಕ್ ಯೇಂವ್ಕ್ ಸಕ್ಲೊ.

ಕೊಂಕ್ಣಿ ಭಾಶೆಪಂಡಿತ್ ದೊ| ವಿಲ್ಯಮ್ ದಸಿಲ್ಯಾ, ಕವಿ ಜೊಸ್ಸಿ ಪೀಂತ್; ಕಿನ್ನಿಗೋಳಿ ಆನಿ ಹೆರಾಂಚೆ ಮ್ಹಿನತೆವರ್ಚಿಂ ಹ್ಯಾ ಪುಸ್ತಕಾಂತ್ಲೊ ಕಾಣೆಯೊ ಪುಡ್ಲೆ ಪಿಳ್ಗೆಕ್ ಪಾವೊಂಕ್ ಸಾದ್ ಜಾಲಾಂ.

ಹೆಂ ಪುಸ್ತಕ್ ಆಕರ್ಶಿಕ್ ಜಾಂವ್ಚೆಖಾತಿರ್ ಹರ್‌ಎಕಾ ಕಾಣೆಯೆಕ್ ಪಿಂತುರ್ ಸೊಡಯ್ಲಾಂ. ಕೊಂಕ್ಣಿ ಶಿಕ್ವಾ ಭುರ್ಗ್ಯಾಂಕ್ ಹಾಂತ್ಲೊ ಉತ್ರಾಂಪುಂಜೊ ಖಂಡಿತ್ ಉಪ್ಯಾರ್ತಲೊ.

ಹ್ಯಾ ಕಾಣೆಯಾಂಚಿ ಗೊಡ್ಪಾಣ್ ಆನಿ ಸೊಬಾಯ್ ಉತ್ರಾಂಕ್ ಪಾಂಪ್ಪಿ ನ್ಹಂಯ್. ತಿ ಖೊಬ್ ಬಾಕೊನ್ ಪಳೆಚೆ. ವಾಸ್ತವಿಕ್ ಜಿಣೆಯೆಧಾವ್ನ್ ಬೋವ್ ಪಯ್ಸ್ ವೋಡ್ನ್ ವ್ಹರ್ಚೊ ಹ್ಯೊ ಕಾಣೆಯೊ ವಾಚ್ಪಾಕ್ ಖೊಬ್ ದಾದೊಸ್ ಕರುಂಕ್ ಸಕ್ತಲ್ಯೊ ಮ್ಹಳ್ಳ್ಯಾಂತ್ ದೋನ್ ಉತ್ರಾಂನಾಂತ್.

## ಮಾಂದಾವಳಿ

	ಪಾನ್
1. ಏಕ್ ಭಯ್, ಸಾತ್ ಭಾವ್	5
2. ಅಬಿಂಗ್ ರಾಯ್, ಪೊವ್ವೊ ರಾಯ್	23
3. ಭಾಂಗ್ರಾಳಿಂ ಸುಕ್ಲೆಂ	26
4. ಸಾತ್ ಚೆಡ್ವಾಂ ಏಕ್ ಮಾಸ್ತಿ	48
5. ಮಾಣ್ಯಾಚಿ ಕಾಣಿ	53
6. ಮಾಂಯ್ ಆನಿ ಸುನ್	57
7. ತಿಗುರ್ ಆನಿ ವಾಳಯ್	59
8. ಜಾಕಯ್ ಆನಿ ರಾಕ್ಲೊಸ್	64
9. ಜಾದು ಬೊಡಿ	69
10. ಗಂಗಾಯಿ ಸುನ್	73
11. ರುಕುಮಣಿ ದೇವಿ	77
12. ಶಿಂತ್ರಾಳಿ ಮ್ಹಾತಾರಿ	82
13. ಶಿವ್ಣೆ ಗಾರಾಚೆಂ ನಶೀಬ್	86
14. ವಾಗಾಚಿ ಫಜಿಂತ್	91
15. ಪಾತೊಳ್ಕಾಂಚೊ ರೂಕ್	94
16. ವಾಗ್ ಆನಿ ಕೊಲೊ	107
17. ಮೊನ್ನಾ ತಿಂಚೆಂ ಹಿವಾಚೆಂ ಘರ್	107
18. ಬೊಲ್ವೊ ಆನಿ ಬೊಕ್ಡೆ	110



# ಎಕ್ ಭಯ್, ಸಾತ್ ಭಾವ್

ಎಕ್ ಗಾಂವ್. ತ್ಯಾ ಗಾಂವಾಕ್ ನಾಂವ್‌ಚ್ ನಾ. ಅಸಲ್ಯಾ ನಾಂವ್ ನಾತ್‌ಲ್ಲಾ ಗಾಂವಾಂತ್ ಕದಿಮ್ ರಾಯ್ ಬಾಯ್ಲೆ ಭುರ್ಗ್ಯಾಂ ಸಾಂಗಾತಾ ರಾವ್ತಾಲೊ. ತಾಕಾ ಮ್ಹಾಲ್ಲ್ಯಾಡೆಂ ಚೆಡುಂ ಜಾಲ್ಯಾರ್ ತ್ಯಾ ಚೆಡ್ವಾಪಾಟ್ಲೆ ಸಾತ್ ಜಣ್‌ಯಿ ಚೆರ್ಲೆ. ರಾಯ್ ಲಡಾಯೆಂತ್ ಸಲ್ವೊನ್ ರಾಜ್‌ಪಾಟ್ ಸಗ್ಳೆಂ ದುಸ್ಮಾನಾಂಚ್ಯಾ ಹಾತಾಂತ್ ಸೊಡುನ್ ಜೀವ್ ಹಾತಾಂತ್ ಧರುನ್ ಧಾವೊನ್ ಆಯಿಲ್ಲಾನ್ ತೊ ದುಬ್ಳಿಕಾಯೆಂತ್ ಪಡ್‌ಲ್ಲೊ. ರಾನಾಕ್ ವಚೊನ್ ಸುಕೆಂ ಲಾಂಕುಡ್ ಕಾತ್ರನ್ ತೆಂ ಸಾಂತೆಂತ್ ವಿಕುನ್ ಧೊಡ್ಕೊ ದೆಡ್ಕೊ ಕಮಯ್ತಾಲೊ. ರಾಣಿಯಿ ತಶಿಚ್. ಶೆಣ್‌ಶೆಣ್ಕುಟಾಂ, ರಾನ್‌ಕಣ್ಣೊ, ಭಾಜಿಫಳಾಂ ಹಾಡುನ್ ಭುರ್ಗ್ಯಾಂಕ್ ಕಶ್ಟಾಂನಿ ಪೊಸ್ತಾಲಿ.

ಅಶೆಂ ಆಸ್ತಾನಾ ಮ್ಹಾಲ್ಲ್ಯಾಡೆ ಧುವೆಕ್ ಬಾರಾ ಸರೊನ್ ತೆರಾ ಲಾಗಿಂ. ತಿಕಾ ಕಾಜಾರಾಚಿ ಪಿರಾಯ್ ಜಾಲಿ. ರಾಯ್‌ರಾಣ್‌ಯೆಕ್ ಧುವೆಚ್ಯಾ ಕಾಜಾರಾಚಿ ಖಿಂತ್ ಲಾಗಿ. ರಾಯಾನ್ ಗಾಂವಾನ್‌ಗಾಂವ್ ಭೊವೊನ್ ಪಾಯಾಂಚ್ಯೊ ಕಾತಿ ಝುರಯ್ಲೊ. ತಾಚೆ ಮ್ಹಿನತೆನ್ ಜಾಯ್ತ್ಯೊ ಸಯ್ರಿಕೊ ಆಯ್ಲೊ. ಚೆಡ್ವಾಕ್ ಸಗ್ಳ್ಯಾಂನಿ ಪಸಂದ್ ಕೆಲೆಂ. ಪುಣ್ ಸಗ್ಳ್ಯಾಂನಿ ದೋತ್‌ದೆಣೆಂ ಮಾಗ್ಲೆಂ.

ಪುಣ್ ಚೆಡ್ವಾಚಿಂ ಆವಯ್‌ಬಾಪುಯ್ ದೋತ್‌ದೆಣೆಂ ಖಿಯಾಧಾವ್ನ್ ಹಾಡ್ವಲಿಂ? ಪಯ್ಲೆಂ ಜಾಲ್ಯಾರ್ ನೊವ್ರ್ಯಾಕ್ ತುಕುನ್ ತಾಚೆ ಜಡಾಯೆ ತಿತ್ಲೆಂಚ್ ಭಾಂಗಾರ್ ದಿತಿಂ ಆಸ್‌ಲ್ಲೆಂ. ಪುಣ್ ಆತಾಂ ತಾಂಚ್ಯಾ ಹಾತಾಂತ್ ರುವಿಸಯ್ತಾ ನಾತ್‌ಲ್ಲಿ. ಮಾತ್ಯಾಕ್ ವೊಡ್ವಾರ್ ಪಾಯಾಂಕ್ ಪಾವನಾತ್‌ಲ್ಲೆಂ ಆನಿ ಪಾಯಾಂಕ್ ವೊಡ್ವಾರ್ ಮಾತ್ಯಾಕ್ ಪಾವನಾತ್‌ಲ್ಲೆಂ. ಅಶ್ಯೊ ಪುರಾ ಸಯ್ರಿಕೊ ತುಟೊನ್ ಗೆಲ್ಯೊ.

ದೀಸ್ ಪಾಶಾರ್ ಜಾಲೆ. ಧುವೆಚಿ ಪಿರಾಯ್ ವಾಡತ್ ಗೆಲಿ. ಮಾಗಿರ್ ಆಪ್ಣಾಚೆ ಧುವೆಕ್ ಕಾಜಾರ್‌ಚ್ ನಾಮುಮ್ಹಣ್ ಚಿಂತುನ್ ರಾಯಾಚಿ ತಕ್ಲಿ

ಪಿಸಾಂತುರ್ ಜಾಲಿ. ತರೆಯಿ ತೊ ಕಿತೆಂ ಕರ್ತಲೊ ಬಾವೊ? ಹಾತಾಂತ್ ದೆಡ್ಕಿ  
ನಾಸ್ತಾನಾ ತಾಚಿ ಖಾಡ್ಕಿ ಹಾಲ್ತಲಿತರೆಯಿ ಕಶಿ?

ನಿಮಾಣೆಂ ತಾಣೆ ಘಟ್ ಮನ್ ಕೆಲೆಂ. ಚೆಡೊ ಕಸಲೊಯಿ ಜಾಂವ್,  
ಜಾತ್‌ಕುಳಿ ಕಾಟಾಂತ್ ಪಡೊಂ. ಧುವೆಕ್ ಕಾಜಾರ್ ಕರುನ್‌ಚ್ ಸೊಡಿಚೆ. ಬರೆಂ  
ಯಾ ಪಾಡ್ ತೆಂ ತಾಂತಾಂಚೆಂ ನಶಿಬ್. ಆಪ್ಲೆಂ ಸಂಸಾರಾಂತ್ಲೆಂ ಕಾಮ್  
ತಿರ್ಚಿನಾತ್ಲ್ಯಾರ್ ಆಪ್ಲ್ಯಾ ಅತ್ಮಾಕ್ ಸರ್ಗ್ ಚುಕತ್. ದೆಕುನ್ ಆನಿ ವೇಳ್  
ಕಾಡ್ಲೊ ಸಮಾ ನ್ಹಂಯ್.

ರಾಯಾನ್ ಅಸೊ ನಿಚೆವ್ ಕೆಲ್ಲ್ಯಾ ದುಸ್ರ್ಯಾಚ್ ದಿಸಾ ಸಕಾಳಿಂ ಎಕ್ಲೊ  
ಮಾನಾಯ್ ಆಂಗ್ಲಾ ಮುಕ್ಲೊ ಆಕ್ಟಾಡೊ ಉತರೊ. ತೆದಳಾ ವೋತ್ ತಾಪೊನ್  
ಯೆತಾಲೆಂಮಾತ್. ತಾಚ್ಯಾ ಮಾತ್ಯಾಕ್ ಏಕ್ ವ್ಹಡ್ಲೊ ಜರಿಚೊ ಉರ್ಮಾಲ್,  
ದೊಡೆಂ ಕಾಚ್ಚೆಂ, ಪಾಯಾಂಕ್ ಚಾಮ್ಚ್ಯಾಚ್ಯೊ ವ್ಹಾಣೊ. ಲ್ಹಾನ್ ಹಸ್ತಿಚೊ  
ಜೀವ್ ತಾಚೊ. ಧರ್ಲೆ ಕಾಂಪಾಸಾರ್ಕಿ ಗುಡ್ಡಾವ್ನ್ ತೊ ಘರ್ಲೆಂ ಮೇಟ್ ಚಡ್ಲೊ.

ದೇವ್ ಬರೊ ದೀಸ್ ದೀಂವ್, ಸಾಯ್ಬಾ.

ಯೇ, ಹಾಂಗಾ ಬಸ್.

ರಾಯಾನ್ ಧರ್ಲೆರ್ ತಣಾಚಿ ಮಾಂದ್ರಿ ಸೊಡಯ್ಲಿ. ಹಸ್ತಿ ಜಿವಾಚೊ ರೊಸಾಳ್  
ಪಣಸ್ ಪಡ್‌ಲ್ಲೆಬರಿ ಪಡ್ಲೊ ಮಾಂದ್ರೆರ್. ಆವಯ್ನ್ ಏಕ್ ಚೆಂಬು ಉದಕ್  
ಆನಿ ಗೋಡ್ ಹಾಡುನ್ ದಿಲೆಂ. ಸಾಂಗಾತಾಚ್ ಪಾನ್‌ಪೊಡಿಚೆಂ ಹರ್ವಣ್‌ಯಿ  
ಹಾಡ್ಲೆಂ.

ಗುಟುಗುಟು ಕರುನ್ ಸಗ್ಳೊ ಚೆಂಬು ಉದಕ್ ಪಿಯೆಲೊ ತೊ. ಪಾನ್‌ಪೊಡ್  
ತೊಂಡಾಂತ್ ಘಾಲಿ ಆನಿ ದಾರ್ಚ್ಯೊ ಮಿಶೆಯೊ ಪುಸ್ಲೊ. ಉರ್ಮಾಲ್ ಸಾರ್ಚ್ಯೊ  
ಕೆಲೊ. ಪೀಕ್ ಭಾಯ್ರ್ ಧುಕುನ್ ತಾಳೊ ಖಾಂಕಾರುನ್ ಉಲವ್ಚ್ಯಾಕ್ ದೆವ್ಲೊ.

ಹಾಂವ್ ತುಮ್ಚೆ ಧುವೆಕ್ ಸಯ್ಕಿಕೆಕ್ ಆಯ್ಲಾಂ, ತೊ ಮ್ಹಣಾಲೊ.

ಪುಣ್, ಧನ್‌ಯಾ, ಹಾಂವ್ ಪಯ್ಲೆಂಚ್ ಆಡ್ಲೊಸ್ ಮಾಗ್ತಾಂ. ಮ್ಹಜೆಲಾಗಿಂ  
ಖಿಂಯ್ಚೆಂ ಧನ್ ಆನಿ ಖಿಂಯ್ಚೆಂ ದಿರ್ದೆಂ? ಮ್ಹಜೆಂ ಭಾಂಗಾರ್ ಶಿಂಗಾರ್‌ಮ್ಹಳ್ಳಾರ್  
ಹೊ ಚೆಡ್ವಾಚೊ ಜೀವ್‌ಮಾತ್. ವಜ್ರಾಪರಸ್ ಮೊಲಾದಿಕ್ ಆಮ್ಚೊ.





ತಾಚ್ಯಾ ದೊಳ್ಯಾಂಖಾಂಚಿಂತ್ಲ್ಯಾನ್ ದುಕಾಂಚಿ ಸಾಯ್ ಉದೆಲಿ. ಮ್ಹಾಕಾ ಭಾಂಗಾರ್‌ಶಿಂಗಾರ್ ಕಾಂಯ್ ನಾಕಾ, ತೊ ದರ್‌ಬಾರಾನ್ ಉಲಯ್ಲೊ. ಹಾಂವ್‌ಚ್ ತುಕಾ ದಿರ್ವೆಂ ಹಾಡುನ್ ಆಯ್ಲಾಂ. ತುಮ್ಚೆ ಮ್ಹೊರಾತಸಲೆ ಧುವೆಕ್ ಮ್ಹಾಕಾ ಕಾಚಾರ್ ಕರುನ್ ದಿಯಾ. ಉರ್‌ಲ್ಲೆಂ ಪುರಾ ಮ್ಹಾಕಾ ಪಾವ್ಲೆಂಮ್ಹಣ್ ಚಿಂತಾ.

ರಾಯ್‌ರಾಣ್‌ಯೆಕ್ ಭಾರಿ ಸಂತೊಸ್ ಜಾಲೊ. ಚೆಡೊ ರಾಕ್ಸಾಕಾಸ್ತಾಚೊ ತಸೊ ದಿಸ್ತಾ. ತರ್‌ಯಿ ಗುಣಾನ್ ಭಾಂಗಾರ್ ಕಸೊ, ರೂಪ್ ಸದಾಂಕಾಲ್ ಉರನಾ. ಗುಣ್‌ಮಾತ್ ಉರ್ತಾತ್. ಅಶೆಂ ಚಿಂತುನ್ ರಾಯಾನ್ ಮ್ಹಜಿ ಧುವ್ ತುಮ್ಕಾಂ ಪಾವ್ಲಿಂಮ್ಹಣ್ ಕಬುಲಾಯ್ ದಿಲಿ. ಹಸ್ತಿ ಜಿವಾಚ್ಯಾನ್ ಪೆಂಕ್ಡಾಂತ್ಲಿ ಪೊತಿ ಭಾಯ್ರ್ ಕಾಡ್ಲಿ ಆನಿ ಭಾಂಗಾರಾಪಯ್ಕಾಂಚಿ ರಾಸ್‌ಚ್ ಧರ್ಲಿರ್ ವೊತ್ತಿ.

ಭಾಂಗಾರಾನ್ ತುಮ್ಚೆ ಧುವೆಕ್ ಸುಂರ್ಕಾರಾಯಾ ಆನಿ ಪಯ್ಕಾಂನಿ ಕಾಚಾರಾಚಿ

ತಯಾರಿ ಕರಾ, ಫರ್ಮಾಯ್ಲೆಂ ತಾಣೆ.

ರಾಯಾನ್ ಭಾಂಗಾರ್, ಪಯ್ಲೆ ಆರಾಯ್ಲೆ ಆನಿ ಸಾಳ್ಯಾಂಗೆರ್ ವಚೊನ್ ಮಾಗಾಚೆಂ ಬರೆಂ ಕಾಪಡ್ ಹಾಡ್ಲೆಂ. ಪುಲ್ಕಾರಾಂಗೆರ್ ವಚೊನ್ ಪುಲಾಂ ಹಾಡ್ಲೆಂ. ಕಾಜಾರಾಕ್ ಪುರಾ ವಸ್ತು ಹಾಡ್ಲೆಂ. ಗಾಂವ್ಚ್ಯಾ ಥೊಡ್ಯಾ ಮ್ಹಾಲ್ಗಡ್ಯಾಂಕ್ ಆಪಯ್ಲೆ ಆನಿ ಬರೊ ಮೂರ್ತ್ ಪಳೆವ್ನ್ ಧುವೆಕ್ ಧಾರ್ ವೊತುನ್ ದಿಲಿ.

ಕಾಜಾರಾಉಪ್ರಾಂತ್ ಜಾಂವಯ್ ಥೊಡೆ ದೀಸ್ ಕುಳಾರಾಚ್ ರಾವ್ಲೊ. ಉಪ್ರಾಂತ್ ಎಕೆ ಸಕಾಳಿಂ ಬಾಯ್ಲೆಕ್ ಘೆವ್ನ್ ಭಾಯ್ರ್ ಸರೊ ತೊ. ವೆತಾನಾ ಗಾಂವಾಭಾಯ್ರ್ ಮ್ಹಣಸರ್ ಪಾಂವ್ಕ್ ಆಯಿಲ್ಲಾ ಮಾಂವಾಂಕ್ ವೆಗ್ಳೊ ಜಾಂವ್ಚೆ ಘಡ್‌ಯೆ ಚಿಕೆ ಕುಶಿಕ್ ಆಪವ್ನ್ ತಾಚ್ಯಾ ಕಾನಿಂ ವಳು ಫುಸ್‌ಪುಸ್ಲೊ.

ಮಾಂವಾಂನೋ, ಹಾಂವ್ ರಾಕೊಸ್. ಸಾತಾದರ್‌ಯಾಂಭಾಯ್ರ್ ಮ್ಹಜೆಂ ಘರ್. ಹಾಂವ್ ಮನ್ಶಾಂಚೆಂ ಮಾಸ್ ಖಾತಾಂಮ್ಹಣ್ ತುಂ ಕಾಂಯ್ ಖಿಂತ್ ಕರಿನಾಕಾ. ತುಜಿ ಧುವ್ ಮ್ಹಜಿ ಬಾಯ್ಲ್. ತಿಕಾ ಭಾರಿ ಮೊಗಾನ್ ಪಳೆತಾಂ. ಧರ್ ಹಿ ವಜ್ರಾಚಿ ಮುದಿ. ತುಜೆ ಗರ್ಜೆಕ್ ಯೇತ್. ಅಶೆಂ ಮ್ಹಣೊನ್ ವಜ್ರಾಚಿ ಮುದಿ ಆಪ್ಲ್ಯಾ ಬೊಟಾಂತ್ಲಿ ಕಾಡುನ್ ಆಪ್ಲ್ಯಾ ಮಾಂವಾಂಚ್ಯಾ ಹಾತಾಂತ್ ದಿಲಿ. ಮಾಗಿರ್ ಬಾಯ್ಲೆಸಾಂಗಾತಾ ತೊ ಚಲ್ತಚ್ ರಾವ್ಲೊ.

ರಾಯಾಚ್ಯಾ ದೊಳ್ಯಾಂಕ್ ಕಾಳೊಕ್ ಆಯ್ಲೊ. ಉಲಂವ್ಕ್ ಜೀಬ್ ಪರ್ತಲಿಚ್ ನಾ. ಥಂಯ್ಚ್ ಲಾಗ್ತಿಲ್ಯಾ ಜಾಂಭಿ ರುಕಾಕ್ ವೊಣ್ಣಲೊ ತೊ. ಉಪ್ರಾಂತ್ ಥೊಡ್ಯಾ ವೆಳಾನ್ ಮತಿರ್‌ಸೊ ಯೇವ್ನ್, ತುಜ್ಯಾ ನಶಿಬಾಂತ್ ಆಸ್‌ಲ್ಲೆಂ ಕೊಣೆ ಬದ್ಲಿಯೆತ್, ಪುತಾ? ಬರೆಂ ಯಾ ಪಾಡ್, ತುಂ ಬರ್ಯಾ ಮನಾನ್ ಭೊಗ್. ಅರ್ಬ್ಯಾ ವ್ಹಾಳಾಂತ್ ಹಾಂವೆಂ ಹಾತ್ ಸೊಡ್ಲೊ ತುಜೊ. ಅಶೆಂ ಧುವೆಕಡೆ ಉಲಯಿಲ್ಲೆಬರಿ ಮ್ಹಣತ್ ಘಳುಘಳೊನ್ ರಡತ್ ತೊ ಘರ್ಚೆ ವಾಟೆಕ್ ಲಾಗ್ಲೊ.

ದೀಸ್ ಪಾಶಾರ್ ಜಾಲೆ. ಪುನವ್ ಆಯ್ಲಿ. ಆಮಾಸ್ ಆಯ್ಲಿ. ಪಾವ್ಲಾಳ್, ಹಿಂವಾಳ್, ಗೀಮ್, ಧಗ್ ಪುರಾ ಆಯ್ಲಿಂ ಆನಿ ಗೆಲಿಂ. ಸಾತ್ ಜಣ್ ಧಾಕ್ಟೆ ಭಾವ್ ವಾಡ್ಲೆ ಆನಿ ವ್ಹಡ್ ಜಾಲೆ.

ಸದಾಂ ಸಗ್ಳೆ ಭಾವ್ ಮಾತ್ಕಾರ್ ಕುರ್ವಣೆ ಭಾಟ್‌ಯೊ ಘೆವ್ನ್ ಗುಡ್ಯಾಕ್ ಗೊರ್ವಾಂ ಚರಂವ್ಕ್ ವೆತಾಲೆ. ದೊನ್ವಾರಾಂ ಕಾಂಯ್ ಇಲ್ಲೆಂ ಪೊಟಾಕ್ ಫಾಲುನ್



ರುಕಾಆಡೊಸಾಕ್ ನಿದೊನ್ ಗಚಾಲಿ ಕಾಂತಾಲೆ. ಅಶೆಂ ಗಚಾಲಿ ಕಾಂತಾಂ ಕಾಂತಾಂ, ಏಕ್ ದೀಸ್ ಮ್ಹಾಲ್ಗಡೊ ಮ್ಹಣಾಲೊ:

ವ್ಹಯ್‌ರೆ, ಆಮ್ಕಾಂ ಏಕ್ ಬಾಯ್ ಆಸ್‌ಲ್ಲೆಂರೆ. ಮ್ಹಾಕಾ ಸಮಾ ಉಡಾಸ್ ಆಸಾ. ತಾಕಾ ಸಾತಾಂದರ್‌ಯಾಂಭಾಯ್ರ್ ಕಾಚಾರ್ ಕರುನ್ ದಿಲಾಂರೆ.

ವ್ಹಯ್? ಆಮ್ಕಾಂ ಬಾಯ್ ಆಸ್‌ಲ್ಲೆಂ? ಮ್ಹಾಕಾ ಬಾಯೆಕ್ ಪಳೆಜೆ. ಮ್ಹಾಕಾ ಬಾಯ್ ಜಾಯ್. ಆಮ್ಗರ್ ಕಿತ್ಯಾಕ್ ಯೇನಾ ತೆಂ? ಅಶೆಂ ಆತುರಾಯೆನ್ ವಿಚಾರುಂಕ್‌ಲಾಗ್ಲೊ ಧಾಕ್ಲೊ ಭಾವ್. ತಾಚ್ಯಾ ದೊಳ್ಯಾಂನಿ ದುಕಾಂ ಭರ್ಲಿಂ.

ತುಂ ರಡನಾಕಾರೆ. ತುಂ ರಡ್ಲ್ಯಾರ್ ತೆಂ ಕಾಂಯ್ ಪಾಟಿಂ ಯೇನಾ. ವ್ಹಡ್ಲ್ಯಾಪಾಟ್ಲ್ಯಾ ಮಾಜ್ವ್ಯಾ ಭಾವಾನ್ ಧಾಕ್ಲ್ಯಾಕ್ ಭೆಶ್ವಾಯ್ಲೊ.

ಕಿತ್ಯಾಕ್ ಯೇನಾ ಆಮ್ಚೆಂ ಬಾಯ್? ಧಾಕ್ಲೊ ರಡೊನ್ ದುಕಾಂ ಪುಸುಂಕ್‌ಲಾಗ್ಲೊ.

ತಾಕಾ ರಾಕೊಸಾಲಾಗಿಂ ಕಾಚಾರ್ ಕರುನ್ ದಿಲಾಂ ಖಿಯಾರೆ. ರಾಕೊಸ್ ತಾಕಾ ಹೆವ್ಪಿನ್ ಯೇಂವ್ಕ್ ಸೊಡಿನಾ ಖಿಯಾರ್. ಮ್ಹಾಲ್ಗಡ್ಯಾನ್ ಸಮ್ಜಯ್ಲೆಂ.

ರಾಕೊಸ್ ಮ್ಹಳ್ಯಾರ್ ಕೋಣ್? ತೊ ತಿತ್ಲೊಯಿ ಹರಾಮಿ? ಮಾಜ್ವೊ ಭಾವ್ ಭಿಯಾನ್‌ಭಿಯಾನ್ ವಿಚಾರುಂಕ್‌ಲಾಗ್ಲೊ.

ರಾಕೊಸ್ ಮ್ಹಳ್ಯಾರ್ ತಳ್ಳ್ಯಾತಿತ್ಲೊ ಲಾಂಬ್ ಆಸಾರೆ. ತಾಚೊ ಮಾಂಡೊ ಮುಡ್ಯಾಚಿಲ್ಲೊ ವ್ಹಡ್. ಆಂಗ್ ಹಸ್ತಿಬರಿ ಮೊಟೆಂ. ತೊ ಮನ್ಶಾಂಕ್ ಧರುನ್ ತಾಂಚಿ ಗೊಮ್ಮಿ ಶಿಂದುನ್ ರಗತ್ ಚಿಂವ್ತಾ. ವ್ಹಡ್ಲೊ ಭಾವ್ ಆಪ್ಲೆ ರಾಕ್ಸಾಕ್ ಪಳೆಲಾಂಮ್ಹಳ್ಳೆಬರಿ ಉಲಯ್ಲೊ.

ಹಾಬಾ, ಮ್ಹಾಕಾ ಭೆಂ ದಿಸ್ತಾ, ಧಾಕ್ಲೊ ಕೊವ್ಪೊನ್ ಬಸ್ಲೊ.

ಗುಡ್ಯಾರ್ ಚಲ್‌ಲ್ಲೆಬರಿ ಘರಾಯಿ ಉಲವ್ಣೆಂ ಜಾಲೆಂ. ತಾಂಚಿಂ ಆವಯ್‌ಬಾಪುಯ್ ವಿರಾರ್ ಜಾಲಿಂ. ಆಮ್ಕಾಂ ಬಾಯೆಕ್ ಪಳೆಜೆ. ಆಮ್ಕಾಂ ಬಾಯೆಕ್ ಪಳೆಜೆ. ಹೆಂಚ್ ತಾಂಚಿಂ ಸಗ್ಳ್ಯಾಂಚಿಂ ರಜಾರ್. ನಿಮಾಣೆಂ ವಿರಾರ್ ಜಾವ್ನ್ ಬಾಪುಯ್ ಮ್ಹಣಾಲೊ: ವಚಾರೆ ತುಮಿ ಸಾತಾಂ ದರ್‌ಯಾಂಭಾಯ್ರ್ ಆನಿ ಪಳೆವ್ನ್ ಯೆಯಾ ಬಾಯೆಕ್.



ಬಾಪಾಯ್ನ್ ಇತ್ತೆಂ ಸಾಂಗ್ಲೆಂಚ್ ಸಗ್ಳೆ ಭಾವ್ ಆವಯ್‌ಸರ್ಪಿನ್ ಧಾವ್ನ್. ಆಮಿ ಫಾಲ್ಕಾಚ್ ಭಾಯ್ರ್ ಸರ್ತಾಂವ್. ಸಾತ್ ಭುತ್‌ಯೊ ಬಾಂದ್. ತಾಂಣಿ ಆವಯ್‌ಕಡೆ ಮಾಗ್ಲೆಂ.

ನಾಕಾ, ಪುತಾ, ತುಮಿ ವಚನಾಕಾತ್. ಆವಯ್ ರಡ್ಲಿ. ತೊ ರಾಕೊಸ್ ತುಮ್ಮಾಂ ಧರುನ್ ಖಾಂವ್ಕ್ ಆಸಾ. ತ್ಯಾ ರಾಕೊಸಾನ್ ತುಮ್ಮೆ ಬಾಯೆಕ್ ಕೆದಾಳಾ ಖಾವ್ನ್ ಕಾಬಾರ್ ಕೆಲಾಂ ಕೋಣ್ ಜಾಣಾ? ತುಮಿಯಿ ವಚೊನ್ ತಾಚ್ಯಾ ಘಾಸಾಕ್ ಪಡನಾಕಾತ್.

ತಿ ಘಳ್‌ಘಳ್ಕಾಂ ರಡ್ಲಿ ಆನಿ ಪುತಾಂಕ್ ಆಡಾಂವ್ಕ್ ಲಾಗ್ಲಿ. ಪುಣ್ ತಿಚೆ ಪೂತ್ ಹಟಾಕ್ ಪಡ್ಲೆ. ತಿಣೆ ಸಾಂಗ್ಲೆಂ ಆಯ್ಕಲೆಚ್‌ನಾಂತ್. ಸಗ್ಳ್ಯಾಂಚೆಂಯಿ ಹಟ್ ಎಕ್‌ಚ್. ಆಮಿ ಸಾತಾಂ ದರ್‌ಯಾಂಭಾಯ್ರ್ ವಚೊನ್ ಭಯ್ಣಿಕ್ ಮೆಳೊನ್ ತಿಕಾ ಘರಾ ಆಪವ್ನ್ ಹಾಡ್ಪಾಂವ್. ಭಯ್ಣಿಕ್ ರಾಕ್ಸಾನ್ ಬೆಲಾಂಜಾಲ್ಯಾರ್ ಆಮಿಯಿ ತಾಕಾ ಖಾವ್ನ್ ಸೊಡ್ಪಾಂವ್.

ಪುತಾಂಚ್ಯಾ ಹಟಾಮುಕಾರ್ ಆವಯ್ಚೆಂ ರಡ್ಲೆಂ ಚಲ್ಲೆಂನಾ. ದುಸ್ರ್ಯಾ ದಿಸಾ ಫಾಂತ್ಯಾಪುಡೆಂ ಸುಕುರ್ ಉದೆತಾನಾ ಸಾತ್‌ಯಿ ಜಣ್ ಭಾವ್ ಭುತ್‌ಯೊ ಬಾಂದುನ್ ಪಯ್ಲಾಕ್ ಭಾಯ್ರ್ ಸರ್ಲೆ.

ರಾನಾಂ, ಮೊಲಿಂ, ಬೊಲಿಂ, ಗುಡೆ, ದೊಂಗರ್, ಕಾಂಟೆಖುಂಟೆ, ವ್ಹಾಳ್, ನ್ಹಂಯೊ ಸಗ್ಳೆಂ ಮೊಡುನ್ ಚಲ್ಲೆ. ಕಿತ್ಲೆಂ ತೆ ಚಲ್ಲೆ ತಾಂಕಾಂಚ್ ಖಬರ್ ನಾ. ಭುಕ್ ಲಾಗ್ತಾನಾ ಚೆವ್ಲೆ. ಭುತ್‌ಯೊ ಕಾಬಾರ್ ಜಾಲ್ಯೊ. ಪೂತ್‌ಯೆಂತ್ಲೆ ಪಯ್ಲೆ ಕಾಬಾರ್ ಜಾಲೆ. ಪೂಟ್ ಭುಕೆನ್ ಜಳ್ಳಾನಾ ವಾಟ್ ಮುಕಾರ್ ವಚನಾ ಜಾಲಿ.

ಥೊಡೊ ತೇಂಪ್ ಕೊಣಾಗೆರ್ ಪುಣ್‌ಯಿ ಕಾಮಾಕ್ ರಾವೊನ್ ಥೊಡೆ ಪಯ್ಲೆ ಕರುನ್ ಮಾಗಿರ್ ಪರ್ತುನ್ ಪಯ್ಲೆ ಮುಕಾರ್ ಕರ್ಚೆಂವ್ಣಿಣ್ ಸಗ್ಳ್ಯಾಂನಿಯಿ ನಿಚಿವ್ ಕೆಲೊ.

ವಾಟೆರ್ ಎಕಾ ಕಾಮಾರಾಚೆಂ ಕೊಡ್ಕೆಂ ಮೆಳ್ಳೆಂ. ವ್ಹಡ್ಲೊ ಭಾವ್ ಕಾಮಾರಾಲಾಗಿಂ ಲೊಂಕಡ್ ಧಾಡಾಂವ್ಚ್ಯಾ ಕಾಮಾಕ್ ರಾವ್ಲೊ. ಉರ್‌ಲ್ಲೆ ಭಾವ್ ಮುಕಾರ್ ಗೆಲೆ. ಥೊಡಿ ವಾಟ್ ಮುಕಾರ್ ವೆತಾನಾ ಎಕಾ ಪಾಡ್ಪಾಂತ್ ಏಕ್ ಕೊರೊ ಥೊಡಿಂ ತೊಡ್ಪಿಂ ವೊಳ್ಬಾಲೊ. ಮಾಜ್ವೊ ಭಾವ್ ತೊಡ್ಪಿಂ ವೊಳುಂಕ್

ರಾವ್ವೊ. ಆನಿ ಕಾಂಯ್ ವಾಟ್ ಮುಕಾರ್ ವೆತಾನಾ ಎಕ್ಲೊ ಧೊಲ್ಕಾರ್ ಮೆಳ್ಳೊ ತಾಂಕಾಂ. ತಿಸ್ರೊ ತಾಂಗರ್ ಲಾವ್ಲೊ. ಆನಿಕ್ಯೊ ಮುಕಾರ್ ವೆತಾನಾ ಎಕ್ಲೊ ಮುಸ್ಕಾಂ ಘೆವ್ನ್ ವಿಕುಂಕ್ ವೆಚೊ ಮೆಳ್ಳೊ. ಚೊವ್ತೊ ತಾಚೆಸಾಂಗಾತಾ ಗೆಲೊ. ಪಾಂಚ್ವೊ ಭಾವ್ ಎಕಾ ಕೋಂಬ್ ಫುಂಕ್ತಲ್ಯಾಗೆರ್ ರಾವ್ಲೊ. ಸವೊ ಭಾವ್ ವ್ಹಾಜಪ್ ಕರ್ತಲ್ಯಾಗೆರ್ ರಾವ್ಲೊ ಆನಿ ನಿಮಾಣೊ ಭಾವ್ ಕುಂಬಾರಾಗೆರ್ ಮೊಡ್ಕೊ ಪೆಟುಂಕ್ ರಾವ್ಲೊ. ಅಶೆಂ ಸಾತ್ಯೊ ಜಣ್ ಭಾವ್ ಸಾತ್ ಕಶ್ಟಾಂಕ್ ಪಾವ್ಲೆ.

ಧೊಡ್ಯಾ ತೆಂಪಾಭಿತರ್ ಸಾತ್ ಜಣ್ ಭಾವಾಂನಿಯಿ ಘಾಮ್ ವ್ಹಾಳವ್ನ್, ಕಶ್ಟ್ ಕಾಡುನ್ ಕಾಮ್ ಕೆಲೆಂ. ತೆ ವಿದ್ಯಾ ಶಿಕ್ಷೆ ಆನಿ ತಾಂಗೆ ಪಯ್ಲೆಚೊ ಜೊಡ್ಲೆ. ಏಕ್ ದೀಸ್ ಪರತ್ ಸಗ್ಳೆ ಸಾಂಗಾತಾ ಮೆಳ್ಳೆ ಆನಿ ಆಪ್ಲಿ ವಾಟ್ ಮುಕಾರ್ ಚಲ್ತೆ. ಅಶೆಂ ಯೆತಾನಾ ಎಕ್‌ಎಕ್ಲಾನ್ ಎಕ್‌ಎಕ್ ವಸ್ತ್ ಹಾಡ್ಲಿ. ಮ್ಹಾಲ್ಗಡ್ಯಾನ್ ದೋನ್ ತಲ್ವಾರಿ ಹಾಡ್‌ಲೊ. ಮಾಚ್ಯಾ ಭಾವಾನ್ ದೋನ್ ತೊಡ್ಪಿಂ, ತಿಸ್ರಾನ್ ಧೊಲ್, ಚೊವ್ತಾನ್ ದೋನ್ ಮುಸ್ಕಾಂ, ಪಾಂಚ್ವಾನ್ ಕೋಂಬ್, ಸವ್ಯಾನ್ ಝುಂಗ್‌ಝುಂಗ್ ಕರ್ಚೊ ಧಾಲ್‌ಯೊ, ಸಾತ್ವಾನ್ ಮೊಡ್ಕೊ. ಅಶೆಂ ಸಕಡ್‌ಯಿ ಸಾಯೆತಿ ಘೆವ್ನ್ ಧೊಡ್ಯಾ ದಿಸಾಂಚೆಂ ಪಯ್ಲೆ ಕರುನ್ ಸಾತ್ಯೊ ಜಣ್ ಭಾವ್ ಸಾತಾಂ ದರ್‌ಯಾಂಭಾಯ್ ಎಕೆ ಸಕಾಳಿಂ ಭಯ್ಲಿಗಿರ್ ಪಾವ್ಲೆ.

ಆಂಗ್ಲಾಂತ್ ವೋತ್ ತಾಪೊನ್ ಯೆತಾಲೆಂಮಾತ್. ಪಾಂಚ್ವಾ ಭಾವಾನ್ ಕೋಂಬ್ ಫುಂಕ್ಲೊ. ಕೊಂಬಾಚ್ಯಾ ಆವಾಜಾಕ್ ಭಿತರ್ ಆಸ್‌ಲ್ಲೆಂ ಬಾಯ್ ಭಾಯ್ ಧಾವೊನ್ ಆಯ್ಲೆಂ. ತಿಕಾ ಭಾವಾಂಚಿ ಒಳೊಕ್ ಮೆಳ್ಳಿನಾ. ಭಾವಾಂಕ್‌ಯಿ ಘುಸ್ಪಡ್ ಜಾಲಿ. ಹೆಂಚ್ ಬಾಯ್ ಯಾ...

ತೆದ್ನಾ ಮ್ಹಾಲ್ಗಡೊ ಮ್ಹಣಾಲೊ:

ಸಾತಾಂ ದರ್‌ಯಾಂಭಾಯ್ ಕಾಚಾರ್ ಕರುನ್ ದಿಲ್ಲೆ ಬಾಯೆಕ್ ಆಮ್ಚ್ಯಾ ಆಮಿ ಸೊದುನ್ ಆಯ್ಲಾಂವ್. ತಿಚೆ ಸಾತ್ ಜಣ್ ಭಾವ್ ಆಮಿ ಫಲಾಣ್ಯಾ ಗಾಂವ್ಲೆ.

ಬಾಯೆಕ್ ಭಾವಾಂಚಿ ಒಳೊಕ್ ಮೆಳ್ಳಿ. ಬಾಯ್ ಮ್ಹಣಾಲೆಂ:

ಸಾತಾಂ ದರ್‌ಯಾಂಭಾಯ್ ಭಾವಾಂಕ್ ಭಯ್ಲಿಚೆಂ ಬೆಸಾಂವ್. ಕಶಿ ವಿಸರತ್

ತುಮ್ಮಾಂ ಭಯ್ಲೆ?

ಯೆಯಾ ಭಿತರ್ ಆನಿ ಪಾಯ್ ಧುಯಾ.

ಭಾವಾಂಕ್ಯಾಯಿ ಆತಾಂ ದುಬಾವ್ ಉರ್ದೊನಾ. ಸಗ್ಳಾಂಕ್ಯಾಯಿ ಭಾರೀ ಸಂತೊಸ್. ಸಗ್ಳಾಂನಿ ಬಾಯೆಕ್ ಪೊಟ್ಟುನ್ ಧರ್ಲೆಂ. ಗಾಂವ್ಚಿ, ಘರ್ಚಿ ಖಬರ್ ಪುರಾ ಉಲವ್ನ್ ಜಾತಾನಾ ದೀಸ್ ತಾಳ್ಚೆರ್ ಪಾವ್ಲೊ.

ಭಾವೊಜಿ ಖಂಯ್ ಗೆಲಾ, ಬಾಯೇ, ವಿಚಾರ್ಲೆಂ ಎಕಾ ಭಾವಾನ್ ಚಿಕೆ ಭಿಯಾನ್‌ಚ್.

ಭಾವೊಜಿ ಸಕಾಳಿಂಪುಡೆಂ ಶಿಕಾರಿ ಸೊದುನ್ ಗೆಲಾ. ಆತ್ತಾಂ ಜೆವ್ಣಾಕ್ ಯೆಂವ್ಚೊ ಜಾಲೊ. ಏಕ್ ಕಳ್ಳಿ ತಾಂದುಳ್ ಉಕ್ತುನ್ ಶಿತ್ ತಾಚೆಖಾತಿರ್ ವಿಂಗಡ್ ದವರ್ಲಾಂ. ತುಮಿ ಇಲ್ಲೆಂ ಜೆವಾ ಆನಿ ಮಾಳ್ಕಾರ್ ಚಡೊನ್ ಬಸಾ. ನಾತರ್ ತೊ ತುಮ್ಮಾಂ ಎಕಾಚ್ ಘಾಸಾಕ್ ಖಾಂವ್ಕ್ ಆಸಾ.

ಬಾಯೆನ್ ಭಾವಾಂಕ್ ವಾಡ್ಲೆಂ. ಭಾವ್ ವೆವೆಗಿಂ ಜೇವ್ನ್ ಮಾಳ್ಕಾರ್ ಚಡೊನ್ ಬಸ್ಲೆ. ಥೊಡ್ಯಾ ವೆಳಾನ್ ರಾಕೊಸ್ ಆಯ್ಲೊ. ತರ್ನೊ ತಳ್ಳೊ ಮೊಡುನ್ ದಾಂತ್ ಘಾಶಿತ್ ಆಯ್ಲೊ, ವ್ಹಡ್ಲಾನ್ ಹುಂಕಾರೊ ಕಾಡಿತ್.

ಎಕಾಚ್‌ಫಾರಾ ತಾಕಾ ಮನ್ಶಾಂ ವಾಸ್ ಆಯ್ಲೊ ಆನಿ ತೊಂಡಾಂತ್ ಉದಕ್ ಆಯ್ಲೆಂ. ತಳ್ಳೊ ತೆವ್ಪಿನ್ ಉಡವ್ನ್, ಮನಿಸ್ ಖಂಯ್ ಘಾಣ್ವಾಮ್ಪಣ್ ಹುಂಕಾರ್ಲೊ.

ಘೊವಾಚ್ಯಾ ಹುಂಕಾರ್ಯಾಕ್ ಬಾಯ್ಲೆ ವೆಗಿಂವೆಗಿಂ ಧಾವೊನ್ ಆಯ್ಲಿ. ಮನಿಸ್ ಖಾವ್ನ್ ತುಂ ಆಯ್ಲಾಯ್ ಆನಿ ಖಂಯ್ ಘಾಣ್ವಾಮ್ಪಣ್ ಕೊಣಾಕ್ ವಿಚಾರ್ತಾಯ್? ಯೇ, ವೆಗಿಂ ಜೇವ್.

ರಾಕ್ಸಾಕ್ ಮಾಗಿರ್ಯಿ ದುಬಾವ್. ನಾಕಾನ್ ಹುಂಗತ್ ಆಯ್ಲೊ. ಹಾಂಗಾ ಮನ್ಶಾರ್ಯುಳಕ್ ಪುಣ್‌ಯಿ ಆಯಿಲ್ಲಿ?

ಸಗ್ಳಾನ್ಯಾಯಿ ಮನಿಸ್‌ಚ್ ಘಾಣ್ವಾ. ಪುಣ್ ರಾಕ್ಸಾಕ್ ಘರಾಭಿತರ್ ಕೊಣ್‌ಯಿ ದಿಸ್ಲೊನಾ.



ರಾಕ್ಷಾಚ್ಯಾ ಘರಾ ಜೀವ್ ಆಸ್‌ಲ್ಲೆ ಮನಿಸ್ ಕೊಣ್‌ಯಿ ಯೆತಿತ್? ಬಾಯ್ಲೆನ್ ಘೊವಾಕ್ ವಿಚಾರುನ್ ಭೆತ್ಲ್ಯಾಯ್ಲೊ. ತೆಂಯಿ ವ್ಹಯ್, ಮ್ಹಣಾಲೊ ತೊ. ಥಂಡ್ ಜಾವ್ನ್ ಚೆವ್ಣಾಕ್ ಬಸ್ಲೊ. ಬಾಯ್ಲೆನ್ ಕಳ್ಳಿ ಶಿತ್ ಹಾಡುನ್ ದವರ್ಲೆಂ. ರಾಕೊಸ್ ದೊನ್‌ಯಿ ಹಾತಾಂನಿ ಭೊಕಾಂವ್ಕ್‌ಲಾಗ್ಲೊ.

ತಿತ್ಲ್ಯಾರ್ ಮಾಳ್ಕಾರ್ ಆಸ್‌ಲ್ಲಾ ನಿಮಾಣ್ಯಾ ಭಾವಾಕ್, ರಾಕ್ಷಾಚ್ಯಾ ಭಿಯಾನ್ ಕೋಣ್ ಜಾಣಾ, ಮುತೊಂಕ್ ಜಾಲೆಂ.

ಬಾಯೇ, ಬಾಯೇ, ಮ್ಹಾಕಾ ಮುತೊಂಕ್ ಜಾಲಾಂ, ಲೋವ್ ಫುಸ್‌ಪುಸ್ಲೊ ತೊ.

ಮುತಾನಾಯ್‌ರೆ ಥಂಯ್ಚ್, ಬಾಯೆನ್ ಸಾಂಗ್ಲೆಂ.

ಬಳ್‌ಬಳಾವ್ನ್ ಮುತ್ಲೊಚ್ ಧಾಕ್ಲೊ. ಮುತ್‌ಲ್ಲೆಂ ಪುರಾಯಿ ರಾಕ್ಷಾಚ್ಯಾ ಶಿತಾಂತ್.

ಹೆಂ ಕಾಲೆಂ ಪಡ್ಲೆಂ ಮಾಳ್ಕಾರ್‌ಥಾವ್ನ್? ರಾಕೊಸ್ ವಿಚಾರಿಲಾಗ್ಲೊ.

ತೆಲಾಚೊ ಕಾಲ್ವಾಡ್ (ಕೊಳ್ಳಲೊ) ಫುಟ್ಲೊಮ್ಹಣ್ ದಿಸ್ತಾ. ಕಾಲವ್ನ್ ಜೇವ್ ಮ್ಹಣಲಾಗ್ಲೆಂ ಬಾಯ್.

ರಾಕ್ಷಾಕ್ ದುಬಾವ್ ಜಾಲೊ. ಮಾಳ್ಕಾರ್ ಕೋಣ್ ಥಂಯ್? ಧಂಕ್ಲೊ ಘಾಲೊ ತಾಣೆ. ಜಾಪ್ ಆಯ್ಲಿನಾ.

ರಾಕ್ಷಾಕ್‌ಯಿ ಭೆಂ ದಿಸ್ಲೆಂ. ಮಾಳ್ಕಾರ್ ಆಪ್ಲಾಪ್ರಾಸ್ ವ್ಹಡ್ ರಾಕೊಸ್ ಆಸ್ಲಾರ್? ಆಪ್ಲಾಚ್ಯಾ ಶಿತಾಂತ್ ಮ್ಹೆಳೆಂ ಕರುಂಕ್ ಸಾದಾರಣಾಚ್ಯಾಕ್ ಧಯ್ರ್ ಪಾವತ್? ಪರತ್ ಚಿಕೆ ಭಿಯಾನ್‌ಚ್ ವಿಚಾರ್ಲೆಂ ತಾಣೆ. ಕೋಣ್ ಮಾಳ್ಕಾರ್?

ಹಾಂವ್ ವ್ಹಡ್ಲೊ ರಾಕೊಸ್ ಮ್ಹಣಾಲೊ ಎಕ್ಲೊ ಭಾವ್ ಮೊಡ್ಕೆಂತ್ ತೋಂಡ್ ಘಾಲುನ್. ತಾಚೊ ಆವಾಜ್ ಧೊಲಿಬರಿ ಆಯ್ಕಲೊ ರಾಕ್ಷಾಕ್.

ಪಳೆಯಾಂ, ತುಜೆ ದಾಡೆ ದಾಕಯ್, ರಾಕ್ಷಾನ್ ಚಿಕೆ ಧಯ್ರಾನ್ ವಿಚಾರ್ಲೆಂ.

ವ್ಹಡ್ಲಾನ್ ದೋನ್ ತಲ್ವಾರಿ ದೆವಯ್ಲೊ.

ರಾಕ್ಷಾಕ್ ಘಾಮ್ ದೆವ್ಲೊ. ಎದೆ ವ್ಹಡ್ ದಾಡೆ ಆಸ್‌ಲ್ಲೊ ರಾಕೊಸ್ ಕೆದೊ

ಆಸಾಗಾಯ್? ಜಾಲ್ಯಾರಾಯಿ ಏಕ್ ಹಾತ್ ಪಳೆಯಾಂವ್ಡಣ್:

ತುಜೆ ಕಾನ್ ದಾಕಯ್, ಮ್ಹಣಾಲೊ.

ಮಾಜ್ವಾ ಭಾವಾನ್ ಥಾಲ್ಯೊ ದೆವಯ್ಣೊ.

ತುಜೆಂ ಹರ್ದೆಂ ದಾಕಯ್.

ತಿಸ್ರಾನ್ ತೊಡ್ವೆಂ ದೆವಯ್ಣೊ.

ತುಜೆಂ ಪೋಟ್ ದಾಕಯ್.

ಚೊವ್ತಾನ್ ಧೊಲ್ ದೆವಯ್ಣೊ.

ತುಜೆ ಪಾಯ್ ದಾಕಯ್.

ಪಾಂಚ್ವಾನ್ ಮುಸ್ಕಾಂ ದೆವಯ್ಣೊ.

ರಾಕೊಸ್ ಆತಾಂ ಪುರೊ ಭಿಯೆಲೊ. ಹೊ ಮ್ಹಜೆಪರಸ್ ವ್ಹಡ್ ರಾಕೊಸ್. ಆತಾಂ ಮ್ಹಾಕಾಚ್ ಧರುನ್ ಖಾತಾ ಕೋಣ್ ಜಾಣಾ. ಬಳ್ಳಂತಾಲಾಗಿಂ ಲಡಾಯ್ ಕರ್ಚೆಪರಸ್ ನಿಮಾಣೆ ಪ್ರೇತನ್ ಕರ್ಯಾಂವ್ಡಣ್ ರಾಕೊಸ್ ಘರ್ವಾ ಹುಂಬ್ರಾರ್ ರಾವ್ಣೊ ಆನಿ ವಿಚಾರಿಲಾಗ್ಲೊ.

ತುಜೊ ಹುಂಕಾರೊ ಪಳೆಯಾಂ.

ತಿತ್ಲ್ಯಾರ್ ಎಕಾ ಭಾವಾನ್ ಕೋಂಬ್ ಫುಂಕ್ಲೊ. ದುಸ್ರಾನ್ ಧೊಲ್ ಮಾರ್ಲಿ. ತಿಸ್ರಾನ್ ಥಾಲ್ಯೊ ಝುಂಕ್‌ಝುಂಕ್ ಕರುನ್ ಬಡಯ್ಲೊ. ಮಾಗಿರ್ ಎಕ್ಲ್ಯಾನ್ ಮಡ್ವಾಂತ್ ತೋಂಡ್ ಫಾಲುನ್ ಕಾಲ್ಕಿಲೆಂ. ಆವಾಜ್‌ಚ್ ಆವಾಜ್ ಉಟೊ. ಗೊಂದೊಳ್‌ಚ್ ಗೊಂದೊಳ್ ಜಾಲೊ. ವ್ಹಡ್ಲ್ಯಾ ರಾಕ್ಸಾಚೊ ಹುಂಕಾರೊ ಆಯ್ಕೊನ್ ರಾಕೊಸ್ ವಾಂಚ್ವಾರ್ ಭಿಕ್ ಮಾಗೊನ್ ಖಾಯ್‌ವ್ಡಣ್ ಪಾಟಿಂ ಪಳೆನಾಸ್ತಾನಾ ಸಾತಾಂ ಗಾಂವಾಂ ಭಾಯ್ರ್ ಧಾವ್ಣೊ.

ಸಗ್ಳೆ ಭಾವ್ ಮಾಳ್ಕಾರ್‌ಧಾವ್ನ್ ದೆವ್ಲೆ. ರಾಕ್ಸಾಕ್ ಧಾಂವ್ಡಾಯಿಲ್ಲಾ ಸಂತೊಸಾನ್ ನಾಚೊಂಕ್ ಲಾಗ್ಲೆ. ನಾಚ್ಲೆ, ಉಡ್ಲೆ, ನಾಚ್ಲೆ, ಉಡ್ಲೆ ಆಂಗಣ್‌ಭರ್.

ಆತಾಂ ತುಮಿ ವಚಾ. ರಾಕೊಸ್ ಆನಿ ರಾತಿಂಚ್ ಜಾಲೊ ಯೆಂವ್ಕ್. ಬಾಯೆನ್ ಸಾಂಗ್ಲೆಂ.

ನಾ, ಬಾಯೇ, ಆಮಿ ತುಕಾ ಸೊಡುನ್ ಕಶೆಂ ಘರಾ ವೆಚೆಂ? ಘರಾ ಮಾಂಯ್‌ಬಾಬ್ ತುಜೆ ಖಿಂತಿಸ್ ಮಾಂದ್ರೆರ್ ಪಡ್ಲ್ಯಾಂತ್. ಏಕ್‌ಪಾವ್ಚಿಂ ತುಂ ಘರಾ ಯೇ. ಮಾಂಯ್‌ಬಾಬಾಕ್ ತುಜೆಂ ತೋಂಡ್ ದಾಕವ್ನ್ ವಚ್. ಮ್ಹಾಲ್ಗಡ್ಯಾ ಭಾವಾನ್ ಪರಾತ್ಲೆಂ.

ಹ್ಯಾ ರಾಕ್ಸಾಸಾಂಗಾತಾ ಕಿತೆಂ ಸುಕ್ ಆಸಾ ತುಕಾ? ಖಾಣ್ ಮೆಳ್ಳೆನಾ ತರ್ ತುಕಾಚ್ ಖಾಂವ್ಕ್ ಆಸಾ ತೊ. ಮಾಜ್ವಾ ಭಾವಾನ್ ಪರಾತಿಲೆಂ.

ತುಕಾ ಸೊಡುನ್ ಹಾಂವ್ ಖಿಯಾಯಿ ವಚನಾ. ನಿಮಾಣೊ ಭಾವ್ ಘಟ್ ಬಾಯೆಚ್ಯಾ ಪಾಲ್ವಾಕ್ ಧರುನ್‌ಚ್ ರಾವ್ತೊ.

ಬಾಯೆಚೆಂ ಮನ್ ಕರ್ತಲೆಂ. ಭಾವ್ ಇತ್ಲ್ಯಾ ಮೊಗಾನ್ ಆಪಯ್ತಾನಾ ತಾಣೆ ಯೇನಾ ಮ್ಹಣ್ಣೆಂತರ್ಯಿ ಕಶೆಂ?

ತೆಂ ಭಾಯ್ರ್ ಸರ್ಲೆಂಚ್. ಆಟ್ ಭುತ್‌ಯೊ ಬಾಂದ್ಲೊ. ಸಗ್ಳಾಂನಿಯಿ ಘರಾಕುಶಿನ್ ವಾಟ್ ಧರ್ಲಿ.

ಮದ್ಲೊ ಭಾವ್ ಪೊಟಾರೊ. ಕಿತ್ಲೆಂ ಖೆಲ್ಯಾರಾಯಿ ತಾಚ್ಯಾ ಪೊಟಾಂತ್ ಇಡೆಂ ಆಸ್ತಾಲೆಂ. ಇಲ್ಲಿ ವಾಟ್ ಚಲ್ತಾನಾಚ್ ತಾಕಾ ಕರಿಣ್ ಭುಕ್ ಲಾಗಿ.

ಬಾಯೇ, ಬಾಯೇ, ಭುಕ್ ಲಾಗ್ತಾ. ತೊ ಮ್ಹಣಲಾಗ್ಲೊ. ಜೆವಿನಾಯರೆ, ಮ್ಹಣಾಲೆಂ ಬಾಯ್.

ಸಗ್ಳಿ ಭುತಿ ಎಕ್ಲೊಚ್ ಜೆವ್ಲೊ. ಥೊಡ್ಯಾ ವೆಳ್ಳಾನ್ ಇಲ್ಲೆಂ ಮುಕಾರ್ ಗೆಲ್ಯಾಉಪ್ರಾಂತ್ ತಾಕಾ ಪರತ್ ಭುಕ್ ಲಾಗಿ. ಪರ್ತುನ್ ಬಾಯೆಲಾಗಿಂ ವಿಚಾರ್ಲೆಂ ತಾಣೆ.

ಜೆವಿನಾಯರೆ, ಮ್ಹಣಾಲೆಂ ತಾಚೆಂ ಬಾಯ್.

ಆನ್‌ಏಕ್ ಭುತಿ ಜೆವ್ಲೊ. ಆನಿ ಥೊಡೆಂ ಮುಕಾರ್ ವೆತಾನಾ ಪರತ್ ತಾಕಾ ಭುಕ್ ಲಾಗಿ. ಪರ್ತುನ್ ಬಾಯೆಲಾಗಿಂ ವಿಚಾರ್ಲೆಂ. ತೆದ್ನಾ ತಾಣೆ, ಜೆವಿನಾಯರೆ ಮ್ಹಳೆಂ, ಭಾವಾಚ್ಯಾ ಮೊಗಾನ್. ಅಶೆಂ ಆಟ್‌ಯಿ ಭುತ್‌ಯೊ ಎಕ್ಲಾನ್‌ಚ್ ಜೇವ್ನ್ ಕಾಬಾರ್ ಕೆಲ್ಯೊ.



ಆತಾಂ ಎಕ್‌ಎಕಾ ಭಾವಾಕ್ ಭುಕ್ ಲಾಗೊಂಕ್ ಸುರು ಜಾಲಿ. ಪಾಟೆರ್  
ಖಾಣ್‌ಉದಕ್ ಕಾಂಯ್ ಮೆಳ್ಳೆಂನಾ. ಇಲ್ಲೆಂ ಮುಕಾರ್ ವೆತಾನಾ ಸಗ್ಳ್ಯಾಂಕ್‌ಯಿ  
ಭುಕೆನ್ ದೊಳ್ಕಾಂಕ್ ಕಾಳೊಕ್‌ಚ್ ಆಯ್ಲೊ.

ಸಾತ್‌ಯಿ ಜಣ್ ಭಾವ್ ಬಾಯೆಕಡೆ ವಿಚಾರಿಲಾಗ್ಲೆ:

ಬಾಯೇ, ಬಾಯೇ, ಖಾಂವ್ಕ್ ದೀ.

ಬಾಯೆಲಾಗಿಂ ಕಹಲೆಂ ಆಹಾ? ಪುಣ್ ಭಾವಾಂಕ್ ಭುಕ್ ತಡ್ವಂಕ್ ಜಾಲಿ  
ನಾ. ಕೊಣಾಚೆಂ ಮಾಸ್ ಖಾಯಾಂಶೆಂ ಜಾಲೆಂ ಏಕ್‌ಪಾವ್ಪಿಂ ತಾಂಕಾಂ.

ಪರತ್ ಪರತ್ ತೆ ಬಾಯೆಚೆ ಪಾಟೆಕ್‌ಚ್ ಲಾಗ್ಲೆ. ನಿಮಾಣೆಂ ಬಾಯ್  
ಮ್ಹಣಾಲೆಂ: ಮ್ಹಾಕಾಚ್ ಖಾಯ್ನಾಂತ್‌ರೆ.

ಬಾಯೆನ್ ಮ್ಹಾಕಾಚ್ ಖಾಯ್ನಾಂತ್‌ರೆ ಮ್ಹಳ್ಳೆಂಚ್ ಭುಕೆನ್ ಒಳ್ಳೆಳ್ಳ್ಯಾ  
ಭಾವಾಂಕ್ ಭಾರಿ ಖುಶಿ ಜಾಲಿ. ಆಪ್ಲಾಚಿ ಭಯ್ಣ್, ತಾಂಚೆಖಾತಿರ್ ತಾಣೆ  
ಕಿತೆಂಪುರಾ ಕೆಲೆಂ ತೆಂ ಪುರಾ ವಿಸ್ತೊನ್ ಗೆಲೆಂ ಭುಕೆಚ್ಯಾ ತೊಂಡಾಕ್. ಆತಾಂ  
ಎಕ್‌ಚ್ ತಾಂಕಾಂ ಜಾಯ್ ಆಸ್‌ಲ್ಲೆಂ. ಖಾಣ್.

ಎಕ್ಲ್ಯಾನ್ ಸುಂಬಾನ್ ಬಾಯೆಚೆ ಹಾತ್‌ಪಾಯ್ ಅಂದ್ಲಿಲೆ. ಆನ್‌ಎಕ್ಲ್ಯಾನ್  
ಬಾಯೆಚ್ಯಾ ತೊಂಡಾಕ್ ವಸ್ತುರ್ ಬಾಂದ್ಲೆಂ. ಮಾಗಿರ್ ಎಕ್ಲ್ಯಾನ್ ಬಾಯೆಚ್ಯಾ  
ಗಲ್ಯಾಕ್ ಸುರಿ ರೊಂಬಯ್ಲಿಚ್.

ಭಾವಾಂಚ್ಯಾ ಹಾತಾಂತ್ ಬಾಯೆನ್ ಪಿರಾಣ್ ಸೊಡ್ಲೊ. ಭಯ್ಣಿಕ್ ಮಾರುನ್  
ಜಾಲೆಂ. ಆತಾಂ ಮಾಸ್ ಭಾಜುಂಕ್ ಉಜೊ ನಾಕಾ?

ಸಗ್ಳ್ಯಾ ಭಾವಾಂನಿ ಮೆಳೊನ್ ನಿಮಾಣ್ಯಾ ಭಾವಾಕ್ ವೊಡುನ್ ಹಾಡ್ಲೊ.  
ತಾಕಾ ಬಾವ್ಡಾಕ್ ಬಾಯ್‌ಮ್ಹಳ್ಳಾರ್ ಜೀವ್. ಉರ್‌ಲ್ಲೆ ಬಾಯೆಕ್ ಜಿವೆಶಿಂ  
ಮಾರ್ತಾನಾ ತೊ ರುಕಾಆಡೊಸಾಕ್ ಬಸೊನ್ ದುಕಾಂ ಗಳಯ್ತಾಲೊ. ದುಸ್ರೆಂ  
ಕಿತೆಂ ಕರ್ತಲೊ ಬಾವ್ಡೊ? ಪಿರಾಯೆನ್ ಸಗ್ಳ್ಯಾಂಪರಸ್ ಲ್ಹಾನ್ ತೊ. ವಚ್‌ರೆ,  
ಆನಿ ಹೆ ಕಟ್ಟೆಂತ್ ಇಲ್ಲೊ ಉಜೊ ಹಾಡ್. ಖಾಲಿ ಹಾತಾಂನಿ ಪಾಟಿಂ ಯೆಶಿ  
ಜಾಲ್ಯಾರ್ ತುಜೆಂಯಿ ಮಾಸ್ ಕರ್ತಾಂವ್, ಪಳೆ. ಮ್ಹಾಲ್ಗಡ್ಯಾ ಭಾವಾನ್ ತಾಕಾ  
ಭೆತ್ಪಾಯ್ಲೊ.

ಧಾಕ್ಸೊ ಭಿಯಾನ್ ರಡತ್ ಕಿರ್ಮಿಂ ದೆವಯ್ತ್ ಕಟ್ಟಿ ಘೆವ್ನ್ ಗೆಲೊ. ಮೆಳ್‌ಲೆ ಕುಶಿನ್ ಮುಕಾರ್ ಮುಕಾರ್ ವೆತಾಂ ತಾಕಾ ಲ್ಹಾನ್ ಖೊಮಟ್ ದಿಸ್ಲೆಂ. ಎಕ್ಲಿ ಮ್ಹಾತಾರಿ ಉಜೊ ಪುಂಕಿತ್ ಆಸ್‌ಲ್ಲಿ.

ವ್ಹಡ್ಲಿಮಾಂಯ್, ವ್ಹಡ್ಲಿಮಾಂಯ್, ಮ್ಹಾಕಾ ಇಲ್ಲೊ ಉಜೊ ದೀ. ಧಾಕ್ಸೊನ್ ವಿಚಾರ್ಲೆಂ.

ಅರೆ, ಕೋಣ್ ಪುತಾ ತುಂ? ಖಿಯಾಥಾವ್ನ್ ಆಯ್ಲೊಯ್? ಹ್ಯಾ ಸುಡ್ಕಾಡಾಂತ್ ಕಸೊ ಪಾವ್ಲೊಯ್ ತುಂ? ಉಜೊ ಕಿತ್ಯಾಕ್, ಪುತಾ, ತುಕಾ? ವ್ಹಡ್ಲಿಮಾಂಯ್ ಸವಾಲಾಂವಯ್ ಸವಾಲಾಂ ಘಾಲಿಂ.

ಹಾಂವ್, ವ್ಹಡ್ಲಿಮಾಂಯ್, ಫಲಾಣ್ಯಾ ಗಾಂವ್ಚೊ. ಆಮ್ಚೆ ಬಾಯೆಕ್ ಸಾತಾಂದರ್‌ಯಾಂಭಾಯ್ ರಾಕ್ಸಾಲಾಗಿಂ ಕಾಜಾರ್ ಕರುನ್ ದಿಲ್ಲೆಂ. ಆಮ್ಚೆ ಬಾಯೆಕ್ ಆಪವ್ನ್ ಹಾಡುಂಕ್ ಆಮಿ ಗೆಲ್ಲ್ಯಾಂವ್, ವ್ಹಡ್ಲಿಮಾಂಯ್.

ಆಪವ್ನ್ ಹಾಡ್ಲೆಂಯೆ, ಪುತಾ?

ವ್ಹಯ್, ವ್ಹಡ್ಲಿಮಾಂಯ್. ಆಪವ್ನ್ ಹಾಡ್ಲೆಂ. ಬರೆಂ ಹಾಂವ್ ವೆತಾಂ. ಇಲ್ಲೊ ಉಜೊ ದೀ ಪಳೆಯಾಂ.

ವ್ಹಡ್ಲಿಮಾಂಯ್ ರಾಂದ್ಲಿಂತ್ಲೆ ಉಚ್ಯಾಇಂಗೈ ಉಸ್ತುಂಚ್ಯಾಕ್ ಪಡ್ಲಿ. ತಿತ್ಲ್ಯಾರ್ ವ್ಹಡ್ಲಿಮಾಂಯ್ಚೆಂ ಕಾಳೆಂ ಮಾಜರ್ ಮೊಡ್ಲಾಂಇಡ್ಯಾಂತ್ಲ್ಯಾನ್ ಭಿತರ್ ಉಡ್ಲೆಂ. ಆನಿ, ಛಿ, ಛಿಗಾ, ಭಯ್ಲಿಚೆಂ ಮಾಸ್ ಖಾತಾತ್‌ಗಾ. ಛಿ, ಛಿಗಾ, ಭಯ್ಲಿಚೆಂ ಮಾಸ್ ಖಾತಾತ್‌ಗಾ. ಅಶೆಂ ಬೋಬ್ ದೀಂವ್ಕ್ ಲಾಗ್ಲೆಂ.

ಉಟ್ಲೆಂ ಮಾಜರ್ ತೆಂ. ಮಾಜರ್ ಕಿತೆಂ ಝಾಂಕುಳ್ಳಾ? ಭಯ್ಲಿಚೆಂ ಮಾಸ್ ಕೋಣ್‌ಯಿ ಭಾವ್ ಖಾತಿತ್ ಮ್ಹಣ್ಪಾಯ್? ಛಿ, ತುಜ್ಯಾ ಜಲ್ಮಾಕ್. ವ್ಹಡ್ಲಿಮಾಂಯ್ ಧಂಕ್ಲೊ ಘಾಲೊ.

ಪುಣ್ ಮಾಜ್ರಾಚೆಂ ರಂಬಾಣೆಂ ರಾವ್ಲೆಂನಾ.

ಛಿ, ಛಿಗಾ, ಭಯ್ಲಿಚೆಂ ಮಾಸ್ ಖಾತಾತ್‌ಗಾ

ಛಿ, ಛಿಗಾ, ಭಯ್ಲಿಚೆಂ ಮಾಸ್ ಖಾತಾತ್‌ಗಾ.

ಅಶೆಂ ಮ್ಹಣಿತ್ ಮಾಜರ್ ರಾಂದ್ಲಿಚ್ಯಾ ಪೊರ್ಲಾಂತ್ ಘಾವಲಾಗ್ಲೆಂ.

ವ್ಹಯ್‌ರೆ, ಪುತಾ. ಹೆಂ ಮಾಜರ್ ಕಿತೆಂ ಮ್ಹಣ್ವಾ? ತುಮಿ ತುಮ್ಚೆ ಭಯ್ಲಿಕ್ ಜಿವೆಶಿಂ ಮಾರ್ಲಾರೆ ಕಿತೆಂ? ವ್ಹಡ್ಲಿಮಾಂಯ್ ವಿಚಾರ್ಲೆಂ ಧಾಕ್ಟಾಕ್.

ಧಾಕ್ಟೊ ಘೆಳ್‌ಘೆಳ್ಳಾಂ ರಡ್ಲೊ.

ವ್ಹಯ್, ವ್ಹಡ್ಲಿಮಾಂಯ್, ಬಾಯೆಕ್ ಭಾವಾಂನಿ ಮಾಸ್ ಕೆಲಾಂ. ಆನಿ ಉಜೊ ಹಾಡುಂಕ್ ಮ್ಹಾಕಾ ಹಾಂಗಾ ಧಾಡ್ಲಾ.

ತರ್ ತುಂಯಿ ಭಯ್ಲಿಚೆಂ ಮಾಸ್ ಖಾತಾಯಿಯೆ, ಪುತಾ?

ನಾ, ನಾ, ವ್ಹಡ್ಲಿಮಾಂಯ್. ಹಾಂವ್ ಪುಣೆಯಿ ತೆಂ ಖಾಯ್ನಾ. ಮ್ಹಾಕಾ ಬಾಯ್‌ಮ್ಹಳ್ಳಾರ್ ಭಾರಿ ಮೋಗ್.

ತುವೆಂ ಮಾಸ್ ಖಾಯ್‌ನಾತ್ಲ್ಯಾರ್ ತೆ ತುಕಾ ಅಸೊಚ್ ಸೊಡ್ತಿತ್ ಮ್ಹಣ್ವಾಯೆ, ಪುತಾ?

ತುಕಾಯಿ ಮಾಸ್ ಕರುಂಕ್ ಆಸಾತ್ ತೆ.

ವ್ಹಯ್, ವ್ಹಡ್ಲಿಮಾಂಯ್. ಮ್ಹಾಕಾ ಕಿತೆಂ ಕರ್ಚೆಂಮ್ಹಣ್ ಕಳನಾ. ಧಾಕ್ಟೊ ಭಾವ್ ವ್ಹಡ್ಲಿಮಾಂಯ್ಚೊ ಪಾಲವ್ ಧರುನ್ ರಡಲಾಗ್ಲೊ.

ಹಾಂವ್ ಏಕ್ ಉಪಾಯ್ ಸಾಂಗ್ತಾಂ. ವ್ಹಡ್ಲಿಮಾಂಯ್ ಲೋವ್ ಪುಸ್‌ಪುಸ್ಲಿ. ಹಾಂವ್ ತುಕಾ ತಾಂಬ್ಲಿ ಭಾಜಿ ದಿತಾಂ. ತೆ ಮಾಸ್ ಖಾತಾನಾ ತುಂ ತಾಂಬ್ಲಿ ಭಾಜಿ ಖಾ. ತೆ ರಗತ್ ಪಿಯೆತಾನಾ ತುಂ ಭಾಜೆಯೆಚೆಂ ತಾಂಬ್ಲೆಂ ಉದಕ್ ಪಿಯೆ. ತೆ ಹಾಡಾಂ ಚಾಬ್ತಾನಾ ತುಂ ಚಿಂಚಾರೆ ಚಾಬ್.

ಅಶೆಂ ವ್ಹಡ್ಲಿಮಾಂಯ್ ಚಿಂಚಾರೆ ಆನಿ ಭಾಜೆಯೆಚಿ ಪೊಟ್ಲಿ ದಿಲಿ ತಾಕಾ. ಧಾಕ್ಟೊ ವ್ಹಡ್ಲಿಮಾಂಯ್ಚೆಂ ಬೆಸಾಂವ್ ಘೆವ್ನ್ ಭಾಯ್ರ್ ಸರೊ.

ಧಾಕ್ಟಾನ್ ಉಜೊ ಹಾಡ್‌ಲೊ ಪಳೆವ್ನ್ ಸಗ್ಳಾಂಕ್ ಖುಶಿ ಜಾಲಿ. ಸಾಂಜ್ ಜಾವ್ನ್ ಆಯ್ಲಿ. ತೀನ್ ಘಾತ್ರಾಂನಿ ರಾಂದಣ್ ಘಾಲಿ ತಾಣಿ. ಆನಿ ಭಯ್ಲಿಚೆಂ ಮಾಸ್ ಭಾಜ್ಲೆಂ. ಸಗ್ಳೆ ಖಾಂವ್ಕ್ ಬಸ್ಲೆ.

ಧಾಕ್ಟಾಚ್ಯಾ ವಾಂಟ್ಕಾರ್ ಆಯಿಲ್ಲಿ ಮಾಸಾಚಿ ಪೊಟ್ಲಿ ಕುಲ್ಯಾಂಪಂದಾ ದವರ್ಲಿ ತಾಣಿ. ಆನಿ ಭಾಜೆಯೆಚಿ ಪೊಟ್ಲಿ ಸೊಡಯ್ಲಿ.



ತಾಂಣಿ ಮಾಸ್ ಖಾತಾನಾ ಹಾಣೆ ಭಾಜಿ ಖೆಲಿ. ತಾಂಣಿ ರಗತ್ ಪಿಯೆತಾನಾ ಹೊ ಭಾಜಾಯೆಚೆಂ ಉದಕ್ ಪಿಯೆಲೊ. ತಾಂಣಿ ಹಾಡಾಂ ಚಾಬ್ತಾನಾ ಹಾಣೆ ಚಿಂಚಾರೆ ಚಾಬ್ಲೆ.

ಪುಣ್ ಎಕಾ ಭಾವಾನ್ ಧಾಕ್ಟ್ಯಾಚಿ ಚೊರಿ ಧರ್ಲಿ. ತಾಕಾ ಭೆಂ ದಿಸ್ಲೆಂ. ಹೊ ವೆಚೊನ್ ಘರಾ ಪುರಾ ಸಾಂಗತ್‌ಜಾಲ್ಯಾರ್? ತಾಣೆ ಉಪಾವ್ ಕೆಲೊ ಆನಿ ತೊ ವ್ಹಡ್ಲ್ಯಾನ್ ಮ್ಹಣಾಲೊ:

ಕೊಣಾಚ್ಯಾ ಕುಲ್ಯಾಂಪಂದಾ ಮಾಸಾಚಿ ಪೊಟ್ಲಿ ಆಸಾ, ತಾಕಾಯಿ ಧರುನ್ ಖಾಂಪ್ಚೊ.

ಸಗ್ಳೆ ಒಪ್ಲೆ. ಸೊದ್ತಾನಾ ಧಾಕ್ಟ್ಯಾಚ್ಯಾ ಕುಲ್ಯಾಂಪಂದಾ ಮಾಸಾ ಪೊಟ್ಲಿ ಸಾಂಪಡ್ಲಿ. ಸಗ್ಳ್ಯಾಂನಿ ತಾಕಾ ಧರ್ಲೊ, ಮಾರ್ಲೊ, ಬಡಯ್ಲೊ. ಹಾತ್‌ಪಾಯ್ ಸುಂಬಾನ್ ಬಾಂದ್ಲೆ ಆನಿ ತಾಕಾಯಿ ಲಗಡ್ ಕಾಡ್ಲೊ. ರಾತ್‌ಭರ್ ಭೊಕಾಯ್ತ್ ಬಸ್ಲೆ ತಾಕಾ.

ದೀಸ್ ಉಜ್ವಾಡ್ಲ್ಯಾಉಪ್ರಾಂತ್ ಸಗ್ಳ್ಯಾ ಭಾವಾಂನಿ ಘಟ್ ನಿಚೆವ್ ಕೆಲೊ. ಹಿ ಖಬರ್ ಕೊಣಾಕ್‌ಯಿ ಕಳಯ್‌ನಾಯೆ. ಕೊಣ್‌ಯಿ ತೋಂಡ್ ಉಗಡಿತ್‌ಜಾಲ್ಯಾರ್ ತಾಕಾಯಿ ಲಗಡ್ ಕಾಡ್ಲೊಮ್ಹಣ್ ಜಾಲೆಂ.

ಸಗ್ಳೆ ಒಪ್ಲೆ. ಆನಿ ಘರಾಕುಶಿನ್ ಪಯ್ಲ್ ಮುಕಾರ್ ಕೆಲೆಂ. ದೊನ್ವಾರ್ ಪರ್ತತಾನಾ ಸಗ್ಳೆ ಘರಾ ಪಾವ್ಲೆ. ಪುತಾಂಕ್ ಪಳೆವ್ನ್ ಆವಯ್‌ಬಾಪಾಯ್ಕ್ ಭಾರೀ ಮಿಶಿ ಜಾಲಿ. ಪುಣ್ ಬಾಯ್ ಆನಿ ಧಾಕ್ಟೊ ಭಾವ್ ನಾತ್‌ಲ್ಲೆಂ ಪಳೆವ್ನ್ ಕಾರಣ್ ವಿಚಾರ್ಲೆಂ ತಾಂಣಿ.

ಬಾಯ್ ಭಾರೀ ಸಂತೊಸಾನ್ ಆಸಾ. ವ್ಹಡ್ಲೊ ಭಾವ್ ಭಾರೀ ಉಪಾವಾನ್ ಮ್ಹಣಾಲೊ. ತೆಂ ಆತಾಂ ಯೇನಾ ಖಿಂಯ್. ಆನಿಥೊಡ್ಯಾ ದಿಸಾಂನಿ ಯೆತಾ ಖಿಂಯ್. ತಾಕಾ ಸಾಂಗಾತಾಕ್‌ಮ್ಹಣ್ ಧಾಕ್ಟ್ಯಾಕ್ ರಾವಯ್ಲಾ. ಸಾಂಗಾತಾ ಯೇಂವ್ಕ್ ಪುರೊ ತಿಂ.

ಆವಯ್‌ಬಾಪಾಯ್ಕ್ ಭಾರೀ ಮಿಶಿ ಜಾಲಿ. ಬರೆಂ ಜೆವಣ್ ಕೆಲೆಂ ತಾಂಣಿ. ಹುನ್‌ಹುನ್ ಉದ್ಯಾಂತ್ ಸಗ್ಳೆ ನ್ಹಾಲೆ. ಆನಿ ಜೇವ್ನ್ ಸುಶೆಗಾತ್ ನಿದ್ಲೆ.

ದೀಸ್ ಪಾಶಾರ್ ಜಾಲೆ. ಮ್ಹಯ್‌ನೆ ಗೆಲೆ. ಪುಣ್ ಬಾಯ್ ಆನಿ ಧಾಕ್ಟೊ  
ಭಾವ್ ಆಯ್ಲಿಂಚ್‌ನಾಂತ್. ಆವಯ್ ಬಾಪಾಯ್ಕ್ ಸದಾಂ ತಾಂಚಿ ವಾಟ್  
ರಾಕೊನ್ ರಾಕೊನ್ ಪುರೊ ಜಾಲೆಂ.

ಏಕ್ ದೀಸ್ ಆವಯ್ ರಾನಾಕ್ ಲಾಂಕುಡ್ ಮೊಡುಂಕ್ ಗೆಲ್ಲಿ. ತಿ ವಾಟ್  
ಚುಕೊನ್ ಇಲ್ಲಿ ಪಯ್ಸ್ ಪಾವ್ಲಿ. ಎಕಾ ಜಾಗ್ಯಾರ್ ದೋನ್ ಮಾಟೊವ್ ದಿಸ್ಲೆ  
ತಿಕಾ. ಲಾಗಿಂ ವಚೊನ್ ಪಳೆತಾಜಾಲ್ಯಾರ್ ಏಕ್ ಮಾಟೊವ್ ಕಾರೆತ್ಯಾಂಚೊ,  
ಆನಿ ಆನ್‌ಏಕ್ ಮಾಟೊವ್ ಪಡ್ವಳ್ಕಾಂಚೊ. ಪಡ್ವಳ್ಕಾಂಚ್ಯಾ ಮಾಟ್ವಾರ್ ಲಾಂಬ್  
ಲಾಂಬ್ ಪಡ್ವಳಿಂ. ಕಾರೆತ್ಯಾಂಚ್ಯಾ ಮಾಟ್ವಾರ್ ರಾಸ್ ರಾಸ್ ಕಾರೆತಿಂ ದೆವ್‌ಲ್ಲಿಂ.  
ಆವಯ್ಕ್ ಅಜ್ಯಾಪ್ ಜಾಲೆಂ. ಹ್ಯಾ ರಾನಾಂತ್ ಹೆ ಮಾಟೊವ್ ಕಶೆ ಜಾಲೆ?  
ಕೋಣೆ ಹೆ ಮಾಟೊವ್ ಕೆಲೆ?

ತಿಕಾ ಕಳೆಂನಾ. ಲಾಗ್ಯಾರ್ ಕಾಂಯ್ ಘರಾಂಯಿ ದಿಸ್ಲಿಂನಾಂತ್. ಕೊಣಾಚಿಂಯಿ  
ಜಾಂವ್, ಚಾರ್ ಪಡ್ವಳಿಂ ಕಾಡ್ಪಾಂಮ್ಲಣ್ ಪಡ್ವಳ್ಕಾಂಚ್ಯಾ ಮಾಟ್ವಾರ್ ಹಾತ್  
ಲಾಯ್ಲೊ ತಿಣೆ. ಹಾತ್ ಲಾಯ್ಲಾ ತಿತ್ಲೊಚ್. ಪಡ್ವಳ್ಕಾಂಚೊ ಮಾಟೊವ್  
ಗಾಂವ್ಕ್ ಲಾಗ್ಲೊ:

ಕೋಣ್ ಆವಯ್, ಲಾಯ್‌ನಾಕಾ ಹಾತ್

ಲಾಯ್‌ನಾಕಾ ಬೋಟ್.

ಸುರ್‌ಯೆಚೆ ಘಾಯ್ ಹುಲ್ವತಾತ್.

ಸುಂಬಾಚೆ ಕಟ್ ಅಂದ್‌ತಾತ್.

ಭಾವಾಂನಿ ಭಯ್ಲಿಚೆಂ ಮಾಸ್ ಖೆಲಾಂ

ಕೋಣ್ ಆವಯ್, ಆಪಡ್‌ನಾಕಾ ಪಡ್ವಳಿಂ.

ಆವಯ್ಕ್ ಅಜ್ಯಾಪ್ ಜಾಲೆಂ. ಭಿರಾಂತ್‌ಯಿ ದಿಸ್ಲಿ. ಹೆಂ ಕಸಲೆಂ ಅಜ್ಯಾಪ್!  
ಪಡ್ವಳ್ಕಾಂಚ್ಯಾ ಮಾಟ್ವಾನ್ ಗಾಂವ್ಚೆಂಮ್ಲಣ್ಯಾರ್! ತಿ ಕಾರೆತ್ಯಾಂಚ್ಯಾ ಮಾಟ್ವಾಸರ್ಕಿಂ  
ಗೆಲಿ. ಕಾರೆತ್ಯಾಂಕ್ ಹಾತ್ ಲಾಂವ್ಚೆಪುಡೆಂಚ್ ಮಾಟೊವ್ ಗಾಂವ್ಕ್‌ಲಾಗ್ಲೊ:

ಕೋಣ್ ಆವಯ್, ಲಾಯ್‌ನಾಕಾ ಹಾತ್

ಲಾಯ್‌ನಾಕಾ ಬೋಟ್.

ಸುರ್‌ಯೆಚೆ ಘಾಯ್ ಹುಲ್ವತಾತ್.

ಸುಂಬಾಚೆ ಕಟ್ ಅಂದ್ತಾತ್.

ಭಾವಾನಿ ಭಾವಾಚೆಂ ಮಾಸ್ ಖೆಲಾಂ

ಕೋಣ್ ಆವಯ್, ಆಪಡ್‌ನಾಕಾ ಕಾರೆತಿಂ.

ಆವಯ್ ಭಿಯೆಲಿ. ಹ್ಯಾ ಮಾಟ್ವಾಂನಿ ಉಲಂವ್ಚೆಂ ತಿಕಾ ಅತ್ವೆಂ ಜಾಲೆಂ.

ತಾಂಚ್ಯಾ ಉಲವ್ಣ್ಯಾಚೊ ಸಾರಾಯಿ ತಿಕಾ ಕಳ್ಳೊನಾ. ಸಗ್ಳಿಚ್ ಕಳ್ಳಳ್ಳಿ ತಿ. ಆನಿ ಪಾಯ್‌ವಾಟ್ ವೆಚೆ ವಾಟೆನ್ ಮುಕಾರ್ ಮುಕಾರ್ ಗೆಲಿ. ಆನಿ ತೆದಾಳಾ ತಿಕಾ ಏಕ್ ಘರ್ ದಿಸ್ಲೆಂ.

ತ್ಯಾ ಘರಾಲಾಗಿಂ ಪಾವ್ತಾನಾ ಏಕ್ ಮಾಜರ್ ತಿಚ್ಯಾ ಪಾಯಾಂಕ್ ಆಪ್ಲೆಂ ತೋಂಡ್ ಘಶ್ಟಿಲಾಗ್ಲೆಂ. ಆನಿ ಆಪ್ಲ್ಯಾ ಬೊಬಾಂನಿ ಗಾಂವ್ಕ್ ಲಾಗ್ಲೆಂ:

ಛಿ, ಛಿಗಾ, ಛಿ, ಛಿಗಾ

ಭಾವಾನಿ ಭಯ್ಲಿಚೆಂ ಮಾಸ್ ಖೆಲೆಂಗಾ.

ಛಿ, ಛಿಗಾ, ಛಿ, ಛಿಗಾ

ಭಾವಾನಿ ಭಾವಾಚೆಂ ಮಾಸ್ ಖೆಲೆಂಗಾ.

ಹೆಂ ಮಾಜ್ರಾಚೆಂ ರಂಬಾಣೆಂ ಆಯ್ಕೊನ್ ಘರಾಭಿತರ್ಲ್ಯಾನ್ ಎಕ್ಲಿ ಮ್ಹಾತಾರಿ ಧಾವೊನ್ ಆಯ್ಲಿ ಆನಿ ಕಿತೆಂ ಉಸಳ್ಳಾ ಹೆಂ ಮಾಜರ್‌ಮ್ಹಣ್ ಹೆಳೆ ಘಾಲ್ತಾನಾ ಅತ್ವಿಚ್ ಎಕ್ಲಿ ಪಿರಾಯೆಚಿ ಬಾಯ್ಲಮನಿಸ್ ಯೆಂವ್ಚಿ ತಿಕಾ ದಿಸ್ಲಿ. ತಾಪೊನ್ ಯೆಂವ್ಚ್ಯಾ ವೊತಾಂತ್ ತಿಚಿ ಪುರಾಸಣ್ ತಿಣೆ ಪಾರ್ಕಿಲಿ. ಭಿತರ್ ವಚೊನ್ ತಿಣೆ ಉದ್ಯಾಚ್ಯಾ ಲೊಟ್ಯಾಚೆಂಬಾ ಸಾಂಗಾತಾ ಸುರೆಗೊಡ್‌ಯಿ ಹಾಡುನ್ ತೆ ಆವಯ್ಕ್ ಮೆಟಾರ್ ಬಸವ್ನ್ ತಿಚಿ ಹಕಿಕತ್ ವಿಚಾರುಂಕ್‌ಲಾಗ್ಲಿ.

ತೆ ಆವಯ್ಕ್ ಆಪ್ಲಿ ಗಜಾಲ್ ಕಳಯ್ತಾನಾ ತಿಚ್ಯಾ ದೊಳ್ಯಾಂತ್ಲ್ಯಾನ್ ದುಕಾಂ ವ್ಹಾಳೊನ್ ಆಯ್ಲಿಂ. ಆಪ್ಲಿ ಧುವ್ ಆನಿ ನಿಮಾಣೊ ಚೆರೊ ಪಾಟಿಂ ಘರಾ ಆಯ್ಲಿಂಚ್‌ನಾಂತ್‌ಮ್ಹಣ್ ತಿ ಘಳ್‌ಘಳ್ಕಾಂ ರಡ್ಲಿ. ಮಾಗಿರ್ ಕಾರೆತ್ಯಾ ಆನಿ ಪಡ್ವಳ್ಕಾಚೆ ಮಾಟೊವ್ ರಾನಾಂತ್ ಗಾಯಾನ್ ಗಾಯ್ತಾತ್‌ಮ್ಹಳ್ಳಿ ಗಜಾಲ್ ಸಾಂಗ್ಲಿ ತಿಣೆ.

ತೆದಾಳಾ ಮ್ಹಾತಾರೆಕ್ ಉಡಾಸ್ ಯೆಂವ್ಕ್ ಲಾಗ್ಲೊ. ಕಸೊ ಏಕ್ ಚೆರೊ ಭುರೊ ಉಜೊ ಮಾಗೊನ್ ಆಯಿಲ್ಲೊ. ತಾಕಾ ಉಜೊ ದಿತಾನಾ ಭಾಜಿ ಆನಿ



ಚಿಂಚಾರೆ ದಿಲ್ಲೆ. ಹೆಂ ಸಗ್ಗೊ ತಿಕಾ ಪರುನ್ ಚಿಂತುಂಕ್ ಆಯ್ಲೆಂ.

ತಿಚ್ಯಾ ಗೊಟ್ಕಾಂತ್ ಏಕ್ ಕೊಬ್ಲಿ ಗಾಯ್ ಆಸ್‌ಲ್ಲಿ. ತಿಣೆ ಗೊಟ್ಕಾಂಕ್ ವಚೊನ್ ಚೆಂಬಾಂತ್ ತಿಚೆಂ ಮೂತ್ ಆನಿ ಶೆಣ್ ಕಾಲವ್ನ್ ಹಾಡ್ಲಿಂ. ಮಾಗಿರ್ ದೊಗಾಂಯಿ ಮ್ಹಾತಾರಿಂ ತ್ಯಾ ಮಾಟ್ವಾಂಲಾಗಿಂ ಆಯ್ಲಿಂ. ತಾಂಚ್ಯಾ ಸಾಂಗಾತಾ ಮಾಜರ್‌ಯಿ ಆಯ್ಲೆಂ. ಮಾಜರ್‌ಯಿ ಗಾಣಾಂ ಗಾಯಿತ್ ವೆತಾಲೆಂ.

ಮಾಟ್ವಾಂಲಾಗಿಂ ಪಾವ್ತಾನಾ ದೊನ್‌ಯಿ ಮಾಟೊವ್ ಸಾಂಗಾತಾಚ್ ಗಾಂವ್ಕ್ ಲಾಗ್ಲೆ:

ಕೋಣ್‌ಗೆ ಆವಯಾಂನೋ, ಹಾತ್ ಲಾಯ್‌ನಾಕಾತ್

ಸುರ್‌ಯೆಚೆ ಫಾಯ್ ಹುಲ್ವತಾತ್.

ಸುಂಬಾಚೆ ಕಟ್ ಅಂರ್ದತಾತ್.

ಭಾವಾಂನಿ ಭಯ್ಲಿಚೆಂ ಮಾಸ್ ಖೆಲಾಂ

ಕೋಣ್‌ಗೆ ಆವಯಾಂನೋ,

ಕಾರೆತಿಂ, ಪಡ್ವಳಿಂ ಆಪಡ್‌ನಾಕಾತ್.

ಗಾಂವ್ಚೆಂ ಸಗ್ಗೊ ಮ್ಹಾತಾರೆಕ್ ಆತಾಂ ಕಳ್ಳೆಂ. ತಿಣೆ ಕೊಬ್ಲೆ ಗಾಯ್ಲೆಂ ಶೆಣ್‌ಮೂತ್ ಖಿರವ್ನ್ ಮಾಟ್ವಾಂಚೆರ್ ಶಿಂಪ್ಡಾಯ್ಲೆಂ.

ಅಬ್ಲೆ, ಮಾಟ್ವಾಂಥಾವ್ನ್ ಭಯ್ಲೆ ಆನಿ ಧಾಕ್ಟೊ ಭಾವ್ ಜೀವ್ ಜಾವ್ನ್ ಉಟ್ಟಿಂ. ಆವಯ್ನ್ ತಾಂಕಾಂ ಪೊಟ್ಲನ್ ಧರ್ಲೆಂ. ತಾಂಚ್ಯಾ ತೆಗಾಂಯ್ಚ್ಯಾ ದೊಳ್ಕಾಂನಿ ದುಕಾಂ ಭರ್ಲಿಂ. ತಿಂ ಝರಿ ಜಾವ್ನ್ ದೆಂವ್ತಾನಾ ಮ್ಹಾತಾರಿಯಿ ರಡ್ಲಿ. ಮಾಜರ್ ಸಂತೊಸಾನ್ ತಾಂಚ್ಯಾ ಸಗ್ಳಾಂಚ್ಯಾ ಪಾಯಾಂ‌ಗಾಂಟಿಂಕ್ ಆಪ್ಲಿ ಸೊಂಡಿ ಘಶ್ಟಿಲಾಗ್ಲೆಂ.


ಮ್ಹಾತಾರೆನ್ ತ್ಯಾ ತೆಗಾಂಕ್‌ಯಿ ಆಪ್ಲ್ಯಾ ಘರಾ ವ್ಹೆಲಿಂ. ಭಾವಾಭಯ್ಲಿಂಚ್ಯಾ ಘಾಯಾಂಕ್ ಆವೆಲ್ ವೊತ್ಲೆಂ ಆನಿ ತೆಂ ಪುಸ್ಲೆಂ. ಕಾರೆತಿಂ ಆನಿ ಪಡ್ವಳಿಂ ತಿಣೆ ಪಯ್ಲಿಂಚ್ ಖುಂಟುನ್ ಹಾಡ್‌ಲ್ಲಿಂ. ಕಾರೆತಿಂ ಗೋಡ್ ಘಾಲುನ್ ಸುಕಿಂ ಕೆಲಿಂ. ಪಡ್ವಳಿಂ ವ್ಹಡ್ ಕುಡ್ಲೆ ಕರುನ್ ಕಡಿ ಕೆಲಿ.

ಉಪ್ರಾಂತ್ ಪೋಟ್‌ಭರ್ ತಾಂಕಾಂ ವಾಡುನ್ ಸಾಂಜೆರ್ ಇಲ್ಲೊಸೊ ಕಸಾಯ್ ಕರುನ್ ದೀವ್ನ್ ತಾಂಚ್ಯಾ ಘರಾಚೆ ವಾಟೆಕ್ ತಾಂಕಾಂ ಪಾಯ್ಲಿಂ. ●

# ಅಬಿಂಗ್ ರಾಯ್, ಪೊವ್ವೊ ರಾಯ್

ಎ ಕಾ ಗಾಂವಾಂತ್ ಏಕ್ ರಾಯ್. ತಾಚೆಂ ನಾಂವ್ ಅಬಿಂಗ್ ರಾಯ್. ಆನ್‌ಎಕಾ ಗಾಂವಾಂತ್ಯಾಂ ಏಕ್ ರಾಯ್. ತಾಚೆಂ ನಾಂವ್ ಪೊವ್ವೊ ರಾಯ್. ಪೊವ್ವೊ ರಾಯಾಕ್ ಎಕ್ಲಿ ಬೋವ್ ಸೊಬಿತ್ ಧುವ್ ಆಸ್‌ಲ್ಲಿ. ಅಬಿಂಗ್ ರಾಯಾಕ್ ಎಕ್ಲೊ ಪೂತ್ ಆಸ್‌ಲ್ಲೊ. ಅಬಿಂಗ್ ರಾಯಾಚ್ಯಾ ಪುತಾಕ್ ಪೊವ್ವೊ ರಾಯಾಚೆ ಧುವೆಕಡೆ ಕಾಜಾರ್ ಜಾಯ್ವೆಮ್ಮಣ್ ಭೊಗ್ಲೆಂ. ಪುಣ್ ವಿಚಾರುಂಕ್ ಗೆಲ್ಲಾವೆಳಾರ್ ತಿ ಚಲಿ ಒಪ್ಲಿನಾ.

ಕೊಣೆಕೊಣೆ ಕಶೆಂಕಶೆಂ ಸಾಂಗ್ಲಾರ್ಯಾಂ ತಿ ಕಬುಲ್ ಜಾಲಿಚ್ ನಾ ಕಾಜಾರಾಕ್. ಆಪುಣ್ ಕಾಜಾರ್ ಜಾಯ್ವೆಮ್ಮಣ್ ಎಕ್‌ಚ್ ಹಟ್ ಚಲ್‌ಯೆಚೆಂ. ಪುಣ್ ಚಲೊ ಆಪ್ಲಾಕ್ ತಿ ಸೊಡ್ಲಾರ್ ದುಸ್ರಿ ಕೋಣ್ಯಾಂ ಚಲಿ ನಾಕಾಮ್ವಣ್ ಹಟಾಕ್ ಪಡ್ಲೊ. ದೆಕುನ್ ತಾಣೆ ಏಕ್ ವ್ಹಡ್ಲೊ ಜಾತ್ರೊ ಕೆಲೊ. ತಾಚ್ಯಾ ಭಯ್ಣ್ಯಾಂನಿ,



ಸಗ್ಭ್ಯಾಂನಿ ಸಾಂಗಾತಾ ಮೆಳೊನ್ ತಾಕಾ ಸಮ್ಜಂವ್ಕ್ ಪಳೆಲೆಂ. ತುಕಾ ತಿ ಚಲಿ ನಾಕಾ. ತುಂ ದುಸ್ರಿ ಚಲಿ ಪಳೆಮ್ಮಣ್ ತಾಂಣಿ ತಿರ್ವಾದುನ್ ಸಾಂಗ್ಲೆಂ. ಕಿತ್ಲೆಂ ಸಾಂಗ್ಲ್ಯಾರ್ಯಿ ತಾಚೆಂ ಏಕ್‌ಚ್ ರಜಾರ್. ಆಪ್ಣಾಕ್ ತಿಚ್ ಚಲಿ ಜಾಯ್‌ಮ್ಮಣ್‌ಶಿವಾಯ್ ದುಸ್ರೆಂ ಕಿತೆಯಿ ಉಲಯ್ಲೊನಾ ತೊ. ದೆಕುನ್ ಆಪ್ಣಾ ಜಾತ್ಯಾವಿಶ್ಯಾಂತ್ ಖಬರ್ ಕರುನ್ ತೊ ಚಲಯ್ಲೆಚ್.

ಜಾತ್ಯಾಚಿ ಖಬರ್ ಆಯಿಲ್ಲೆಚ್ ಪೊವ್ಣ್ಯಾ ರಾಯಾಚಿ ಚಲಿ ಆಪುಣ್ ಜಾತ್ಯಾಕ್ ವೆತಲಿಂಚ್‌ಮ್ಮಣ್ ಭಾಯ್ರ್ ಸರ್ಲಿ. ಸಗ್ಭ್ಯಾಂನಿ ತಿಕಾ ವಚನಾಕಾ ಮ್ಹಳ್ಯಾರ್ಯಿ ತಿ ಆಯ್ಕುನಾಸ್ತಾನಾ ಆಪ್ಣಾ ಘೊಡ್ಯಾರ್ ಚಡೊನ್ ಜಾತ್ಯಾಕ್ ಚಲ್ತೆಚ್ ರಾವ್ಲಿ.

ತಿ ಯೆತಲಿಚ್‌ಮ್ಮಣ್ ಚಿಂತುನ್ ಅಬಿಂಗ್ ರಾಯಾಚೊ ಪೂತ್ ಪಯ್ಲೆಚ್ ಆಪ್ಲೊ ಘೊಡೊ ಘೆವ್ನ್ ಯೇವ್ನ್ ತಿಕಾ ರಾಕ್ತಾಲೊ. ತಿ ಆಯಿಲ್ಲೆಚ್ ತಿಕಾ ಘೊಡ್ಯಾರ್ ಬಸವ್ನ್ ಆಪ್ಲೊ ಘೊಡೊ ಧಾಂವ್ಡಾಯ್ಲೊ ತಾಣೆ.

ಚಲಿ ವ್ಹಡ್ಲ್ಯಾನ್ ರಡೊಂಕ್ ಲಾಗ್ಲಿ. ಪುಣ್ ತಾಚೆಂ ಮನ್ ಕರ್ಗಲೆಂಚ್ ನಾ. ತಿತ್ಲ್ಯಾರ್ ಚಲಿಚ್ ರಡತ್ ತಾಚೆಕಡೆ ವಿಚಾರುಂಕ್‌ಲಾಗ್ಲಿ:

*ಜಾಲೊಲೆಂ ಜಾಲೆಂಮು, ಕುವರಾ, ಗೆಲೊಲೆಂ ಗೆಲೆಂ.*

*ಜಾತ್‌ಕುಳಿ ಖಿಯ್ಚಿ ತಿ ಸಾಂಗ್‌ಮು, ಕುವರಾ.*

ಅಬಿಂಗ್ ರಾಯಾಚ್ಯಾ ಪುತಾನ್ ಜಾಪ್ ದೀವ್ನ್ ಮ್ಹಳೆಂ:

*ಬಾಪುಯ್ ಮ್ಹ ಜೊ ಹಾಡ್ತಾ, ವಾಶೆ ವಾಲಿಗೊ, ಬಾಯೇ*

*ಆವಯ್ ಮ್ಹ ಜಿ ಕರ್ತಾ ಸುಪ್ ದಾಲ್‌ಯೊಗೊ, ಬಾಯೇ.*

*ಜಾತ್‌ಕುಳಿ ಮ್ಹ ಜಿ ಮ್ಹಾ ರಾಚಿ.*


ತಿತ್ಲೆಂ ಆಯ್ಕೊನ್ ತಿ ಚಲಿ ಅನಿವ್ಹಡ್ಲ್ಯಾನ್ ರಡೊಂಕ್ ಲಾಗ್ಲಿ.

*ಜಾಲೊಲೆಂ ಜಾಲೆಂಮು ಕುವರಾ, ಗೆಲೊಲೆಂ ಗೆಲೆಂ.*

*ಜಾತ್‌ಕುಳಿ ಖಿಯ್ಚಿ ಸಾಂಗ್‌ಮು, ಕುವರಾ.*

*ಬಾಪುಯ್ ಮ್ಹ ಜೊ ವ್ಹಾ ವಯ್ತಾ ಮಾತಿಗೊ, ಬಾಯೇ*





ಅವಯ್ ಮ್ಹಜಿ ಕರ್ತಾ ಮೊಡ್ಲ್ಯೊಗೊ, ಬಾಯೇ.

ಜಾತ್‌ಕುಳಿ ಮ್ಹಜಿ ಕುಂಬಾರಾಚಿ.

ಚಲ್‌ಯೆನ್ ಪರ್ತುನ್ ಪರ್ತುನ್ ಪರಾತುನ್ ವಿಚಾರ್ಲೆಂ. ಹರ್‌ಎಕೆ ಜಾತಿಚಿ ಗಜಾಲ್ ಆಯ್ಲಿ ತಾಚೆ ಜಾಪಿಂತ್. ಆಕೆರಿಕ್ ಪುರಾಯಿ ಕಾಬಾರ್ ಜಾಲ್ಯಾ ಮಾಗಿರ್ ತಾಣೆ ಅಪ್ಲಿ ಜಾತ್ ಕಳಯ್ಲಿ ತಿಕಾ. ಚಲಿ ಹಾಸ್ಲಿ.

ಮಾಗಿರ್ ತಾಣೆ ತೆ ಚಲ್‌ಯೆಕ್ ಅಪ್ಲ್ಯಾ ರಾವುಳಾಕ್ ವೆಲ್ಲಿ. ತಾಚ್ಯಾ ಭಯ್ಣಿಂನಿ ಯೇವ್ನ್ ಚಲ್‌ಯೆಕ್ ವೆಡೊ ಘಾಲೊ. ಉಪ್ರಾಂತ್ ಘರ್ಚ್ಯಾ ವ್ಹಡಿಲಾಂನಿ ತಾಂಚೆಂ ಕಾಜಾರ್ ಗಡ್ಡ್ ಕರುನ್ ಕೆಲೆಂ ಆನಿ ತಿಂ ಸುಕಾನ್ ಜಿಯೆಲಿಂ. ●

# ಭಾಂಗ್ರಾಳಿಂ ಸುಕ್ಕೆಂ

## ರಾಯ್‌ಕುವರ್

ಎ ಕಾನ್‌ಎಕಾ ಗಾಂವಾಂತ್ ಏಕ್ ರಾಯ್ ಆಸ್‌ಲ್ಲೊ. ತ್ಯಾ ರಾಯಾಕ್ ತೇಗ್ ಪೂತ್ ಆಸ್‌ಲ್ಲೆ. ರಾಯಾಕ್ ಫಳ್‌ವಸ್ತು ಮ್ಹಳ್ಳಾರ್ ಭಾರೀ ಆಶಾ. ತಾಣೆ ಪಯ್ಲಿಲ್ಯಾಪಯ್ಲಿಲ್ಯಾ ಗಾಂವಾಂಥಾವ್ನ್ ನಮುನ್ಯಾ ನಮುನ್ಯಾಂಚೆ ಫಳ್‌ವಸ್ತುಂಚೆ ರೂಕ್ ಹಾಡುನ್ ಲಾಯಿಲ್ಲೆ. ಲಿಂಬೆ, ಆಂಬೆ, ಸಿತಾಫಳ್, ರಾಮ್‌ಫಳ್, ಪಣಸ್, ಪಾಲ್‌ಪಣಸ್, ಆತಾಂ, ಚಿಕು, ಬಿಂಡಾಂ, ಕಾಜು, ದಾರಾಂಬೆ, ಬೊರಾಂ, ಬೆಣ್ಣಾಂ, ಪೆರಾಂ, ಆಣ್ಣಾಂ, ಜಾಂಬ್ಯಾಂ. ಅಶೆಂ ಧರಾವಳ್ ರೂಕ್ ಫುಲಾಂಫಳಾಂನಿ ದೊಳ್ಳಾಂಕ್ ಫೆಸ್ತಾ ಜಾಲ್ಲೆ. ರಾಯ್ ಸದಾಂ ಸಕಾಳಿಂ ಉಟೊನ್ ತೊಟಾಕ್ ಏಕ್ ಭೊವಾಡೊ ಕಾಡ್ತಾಲೊ ಆನಿ ಖುದ್ ಸಗ್ಳ್ಯಾ ಹಿತ್ತಾಚಿ ಜವಾಬ್ದಾರಿ ಪಳೆತಾಲೊ.

ಅಶೆಂ ಆಸ್ತಾಂ ಏಕ್ ದೀಸ್ ಎಕಾ ಲಿಂಬ್ಯಾಚ್ಯಾ ರುಕಾರ್ ಪಯ್ಲೆಪಾವ್ಪಿಂ ಫುಲಾಂ ಪಡ್ಲಿಂ. ದೀಸ್ ವೆತಾಂ ಫುಲಾಂ ಆಸ್‌ಲ್ಲಿಂ ತೊರಾಂ ಜಾಲಿಂ. ತೊರಾಂ ಆಸ್‌ಲ್ಲಿಂ ವಾಡೊನ್ ಲಿಂಬೆ ಜಾಲೆ. ತೆ ಲಿಂಬೆ ಪಳೆವ್ನ್ ರಾಯ್ ಸಂತೊಸಾನ್ ನಾಚ್ಚೊಚ್.

ಸಂಸಾರಾಂತ್ ಖಿಯಾಸರ್‌ಯಿ ನಾತ್‌ಲ್ಲೆತಸಲೆ ಆಪುರ್‌ಬಾಯೆಚೆ ಲಿಂಬೆ.

ವ್ಹಡ್‌ವ್ಹಡ್ ಲಿಂಬೆ

ಪುರಾ ಭಾಂಗ್ರಾಚೆ ಲಿಂಬೆ.

ರಾಯಾನ್ ಸಗ್ಳೆ ಲಿಂಬೆ ಲೇಕ್ ಕರುನ್ ದವರ್ಲೆ. ಆನಿ ತ್ಯಾ ರುಕಾ ಭೊಂವ್ತಣಿಸಯ್ತ್ ಕೊಣೆಚ್ ಆಶಾರ್‌ಪಾಶಾರ್ ಜಾಂವ್ಕ್ ನಜೊಮ್ಹಣ್ ಫರ್ಮಾಣ್ ದಿಲೆಂ.

ಸದಾಂ ಸಕಾಳಿಂ ರಾಯ್ ಖುದ್ ಯೇವ್ನ್ ಲಿಂಬೆ ಲೇಕ್ ಕರ್ತಾಲೊ.



ಅಶೆಂ ಆಸ್ತಾಂ ಏಕ್ ದೀಸ್ ಸಕಾಳಿಂ ರಾಯ್ ತೊಟಾಕ್ ಯೇವ್ನ್ ಭಾಂಗಾರಾಚೆ ಲಿಂಬೆ ಲೇಕ್ ಕರ್ತಾನಾ ಕಿತೆಂ ಪಳೆತಲೊ?

ಏಕ್ ಭಾಂಗಾರಾಚೊ ಲಿಂಬೊ ಉಣೊ ಆಸಾ!

ತೆದ್ನಾಚ್ ರಾಯಾನ್ ಸಗ್ಳ್ಯಾ ಕಾಮಾಗಾರಾಂಕ್, ರಾಕ್ವಲ್ಯಾಂಕ್ ಆಪಯ್ಲೆ ಆನಿ ತಾಂಚೊ ವಿಚಾರ್ ಕೆಲೊ. ಪುಣ್ ಕೊಣೆಯಿ ಲಿಂಬೊ ಕಾಡುಂಕ್ ನಾತ್‌ಲ್ಲೊ.

ತರ್ ಏಕ್ ಲಿಂಬೊ ಖಿಯ್ ಗೆಲೊ? ಕೊಣೆ ಕಾಡ್ಲೊ? ರಾಯಾಚ್ಯಾ ಉತ್ರವಿಣೆ ಕಾಡಿಯಿ ಹಾಲನಾತ್‌ಲ್ಲಾ ತೊಟಾಂತ್ಲೊ ಲಿಂಬೊ ಕಾಡ್ಚೆಂ ಧಯ್, ಕೊಣಾಕ್ ಆಸಾ?

ರಾಯಾನ್ ಮ್ಹಾಲ್ಗಡ್ಲಾ ಪುತಾಕ್ ಆಪಯ್ಲೊ ಆನಿ ಮ್ಹಳೆಂ:

ಪುತಾ, ಭಾಂಗಾರಾಚ್ಯಾ ಲಿಂಬ್ಯಾಂಪಯ್ಲಿ ಏಕ್ ನಪಂಯ್ಚ್ ಜಾಲಾ. ಆಜ್



ರಾತಿಂ ತುವೆಂ ರುಕಾಲಾಗಿಂ ಪಾರೊತ್ ಕರಿಜೆ ಆನಿ ಲಿಂಬೊ ಚೊರ್ಟಲ್ಯಾ ಚೊರಾಕ್ ಧರುನ್ ಮ್ಹಜೆಲಾಗಿಂ ಹಾಡಿಜೆ. ಜರ್ ತುಂ ಚೊರಾಕ್ ಧರ್ಚಿ ತುಕಾ ವ್ಹಡ್ ಇನಾಮ್ ಮೆಳ್ಳಲೆಂ. ನಾತರ್ ಮ್ಹಜ್ಯಾ ರಾವ್ವೆರಾಂತ್ ತುಕಾ ಜಾಗೊ ಆಸ್ತೊನಾ. ಹೆಂ ಮ್ಹಜೆಂ ಫರ್ಮಾಣ್.

ತೆ ರಾತಿಂ ರಾಯಾಚೊ ಮ್ಹಾಲ್ಗಡೊ ಪೂತ್ ತಲ್ವಾರ್ ಘೆವ್ನ್ ಭಾಂಗಾರಾಚ್ಯಾ ಲಿಂಬ್ಯಾಂ ಮುಳಾ ಪಾರೊತ್ ಕರುಂಕ್ ಬಸ್ಲೊ. ರಾತ್ ಕಾಳೊಕಾಂತ್ ಬುಡತ್ ಗೆಲಿ. ಘಡ್‌ಯೊಘಡ್‌ಯೊಮ್ಹಣ್ ವೊರಾಂ ಪಾಶಾರ್ ಜಾಲಿಂ. ಮ್ಹಾಲ್ಗಡ್ಯಾ ಪುತಾಕ್ ಜಾಂಬಾಯೊ ಯೇಂವ್ಕ್ ಸುರು ಜಾಲ್ಯೊ. ದೊಳೆ ನಿದೆನ್ ಪಿಕ್ಲೆ. ರಾತ್ ಮೊದ್ಯಾನೆರ್ ಪಾವ್ತಾನಾ ತೊ ಆಪ್ಲೊ ಉದ್ದೇಶ್ ವಿಸ್ತೊನ್ ಸುಶೆಗಾತ್ ನಿದ್ಲೊ. ಸಕಾಳಿಂ ಉಟೊನ್ ಪಳೆತಾನಾ ಕಿತೆಂ ಪಳೆತಲೊ?

ಆನ್‌ಏಕ್ ಭಾಂಗಾರಾಚೊ ಲಿಂಬೊ ನಾ!

ಸಕಾಳಿಂ ತೊಟಾಕ್ ಆಯಿಲ್ಲಾ ರಾಯಾಕ್ ಆನ್‌ಏಕ್ ಲಿಂಬೊ ಚೊರಿ ಜಾಲ್ಲಿ ಖಬರ್ ಕಳಿ. ತೊ ಆಪ್ಲ್ಯಾ ಪುತಾಚೆರ್ ರಾಗಾನ್ ಪೆಟ್ಲೊ. ಆಪ್ಲಿ ಜವಾಬ್ದಾರಿ ಸಾರ್ಕೆ ರಿತಿನ್ ಪಾಳಿನಾತ್‌ಲ್ಲಾ ತಾಕಾ ರಾವ್ವೆರಾಥಾವ್ನ್ ಭಾಯ್ರ್ ಘಾಲೊ.

ರಾಯಾನ್ ಆಪ್ಲ್ಯಾ ದುಸ್ರ್ಯಾ ಪುತಾಕ್ ಆಪಯ್ಲೊ.

ಪುತಾ, ಆಯ್ಚೆ ರಾತಿಂ ತುವೆಂ ಲಿಂಬ್ಯಾ ರುಕಾಮುಳಾ ಪಾರೊತ್ ಕರಿಜೆ ಆನಿ ಭಾಂಗಾರಾಚೆ ಲಿಂಬೆ ಚೊರ್ಟಲ್ಯಾ ಚೊರಾಕ್ ಧರಿಜೆ. ಚೊರಾಕ್ ಧರ್ಲ್ಯಾರ್ ತುಕಾ ಇನಾಮ್ ದಿತಲೊಂ. ನಾತರ್, ತುಜ್ಯಾ ವ್ಹಡ್ಲ್ಯಾ ಭಾವಾಬರಿ ತುಕಾಯಿ ರಾವ್ವೆರಾಂತ್ಲೊ ಭಾಯ್ರ್ ಘಾಲ್ತಲೊಂ. ಹೆಂ ಮ್ಹಜೆಂ ಫರ್ಮಾಣ್.

ಮಾಜ್ವೊ ಪೂತ್ ರಾತಿಂ ತಲ್ವಾರ್ ಘೆವ್ನ್ ಲಿಂಬ್ಯಾರುಕಾಮುಳಾ ಪಾರೊತಾಕ್ ರಾವ್ಲೊ. ರಾತ್ ಚಡತ್ ವೆತಾಂವೆತಾಂ ತಾಕಾಯಿ ನೀದ್ ಆಯ್ಲಿ. ಆನಿ ತೊಯಿ ಸುಶೆಗಾತ್ ನಿದ್ಲೊ.

ಸಕಾಳಿಂ ಉಟೊನ್ ಪಳೆತಾನಾ ಕಿತೆಂ ಪಳೆತಲೊ?

ಆನ್‌ಏಕ್ ಭಾಂಗಾರಾಚೊ ಲಿಂಬೊ ನಪಂಯ್ಚ್ ಜಾಲಾ!

ಖಬರ್ ಆಯ್ಕೊನ್ ರಾಯ್ ಸಗ್ಳೊಚ್ ರಾಗಾನ್ ಕಡ್ಕಡ್ಲೊ. ತಾಣೆ ದುಸ್ರ್ಯಾ ಪುತಾಕ್ಯಾ ರಾವ್ವೆರಾಂತ್ಲೊ ಭಾಯ್ರ್ ಘಾಲೊ.

ರಾಯಾನ್ ಆಪ್ಲ್ಯಾ ನಿಮಾಣ್ಯಾ ಪುತಾಕ್ ಆಪಯ್ಲೊ. ನಿಮಾಣೊ ಪೂತ್ ಭಾರೀ ಬುದ್ಧಂತ್ ಆನಿ ಹುಶಾರ್. ಭಾರೀ ಜವಾಬ್ದಾರೆಚೊ. ಸಾಂಗ್ಲೆಂ ಕಾಮ್ ಕಿತ್ಲೆ ಕಶ್ಯೆತರ್ಯಿ ಕರುನ್‌ಚ್ ಯೆತಲೊ. ತಿತ್ಲೊಯಿ ಹಟಿ ಸಬಾವಾಚೊ ತೊ.

ರಾಯಾನ್ ಮ್ಹಳೆಂ: ಪಳೆ ಪುತಾ, ತುಜ್ಯಾ ದೊಗಾಂ ಭಾವಾಂನಿ ಹಾಂವೆಂ ದಿಲ್ಲೆಂ ಕಾಮ್ ಪೊಂತಾಕ್ ಪಾವಂವ್ಕ್ ನಾ. ದೊಗಾಯಿ ಆಳ್ಕಿ ಜಾವ್ನ್ ಪೊಗೆ ನಿದ್ಲೆ. ಪುಣ್ ತುವೆಂ ಆಜ್ ರಾತಿಂ ಪಾರೊತ್ ಕರಿಜೆ ಆನಿ ಭಾಂಗಾರಾಚೊ ಲಿಂಬೊ ಚೊರ್ದಲ್ಯಾ ಚೊರಾಕ್ ಧರುನ್ ಮ್ಹಜೆಮುಕಾರ್ ಹಾಡಿಜೆ. ಚೊರಾಕ್ ಧರ್ಲ್ಯಾರ್ ತುಕಾ ಇನಾಮ್ ದಿತಲೊಂ. ನಾತರ್, ತುಕಾಯಿ ತುಜ್ಯಾ ಭಾವಾಂಕ್ ಮೆಳ್‌ಲ್ಲಿ ಶಿಕ್ಯಾಚ್ ಮೆಳ್ಳಲಿ.

ನಿಮಾಣೊ ಪೂತ್ ತಲ್ವಾರ್ ಆನಿ ಏಕ್ ಮಿಟಾಖಡೊ ಘೆವ್ನ್ ಭಾಯ್ರ್ ಸರ್ದೊ ಆನಿ ರುಕಾಮುಳಾ ಪಾರೊತ್ ಕರುಂಕ್ ಬಸ್ಲೊ. ರಾತ್ ಜಾಲಿ. ಮೊದ್ಯಾನ್ ಜಾಲಿ. ಧಾಕ್ಟಾಕ್ಯಾಯಿ ನೀದ್ ಯೇಂವ್ಕ್ ಸುರು ಜಾಲಿ.

ತಾಣೆ ಆಪ್ಲೆಂ ಮೊಟೆಂ ಬೋಟ್ ತಲ್ವಾರಿನ್ ಚಿರೆಂ ಆನಿ ಮಿಟಾಖಡೊ ಘಾಯಾರ್ ದವರ್ಲೊ. ಹುಲೊಪಾನ್ ನೀದ್ ಪರ್ಯ್ ಸರ್ಲಿ.

ರಾತ್ ಮೊದ್ಯಾನೆರ್ ಪಡ್ಬಾನಾ ಪುರ್‌ರ್... ಏಕ್ ಆವಾಜ್ ಜಾಲೊ. ರಾಯಾಚೊ ಪೂತ್ ಜಾಗ್ರುತ್ ಜಾಲೊ. ಲಿಂಬ್ಯಾರುಕಾಚೊ ಘಾಂಟೊ ಹಾಲ್ಲೊ. ದೊಳೆ ಸೊಡುನ್ ಪಳೆತಾನಾ ಚಾಂದ್ವ್ಯಾಲುಜ್ವಾಡಾಕ್ ಫಳ್‌ಫಳ್ಲೆಂ ಏಕ್ ಭಾಂಗ್ರಾಳೆಂ ಸುಕ್ಲೆಂ ಲಿಂಬ್ಯಾರುಕಾಚ್ಯಾ ಘಾಂಟ್ಯಾರ್ ಯೇವ್ನ್ ಬಸ್ಲೆಂ ರಾಯ್‌ಕುವರಾನ್ ಪಳೆಲೆಂ.

ಭಾಂಗ್ರಾಳೆಂ ಸುಕ್ಲೆಂ!

ಸಗ್ಲೆಂ ಭಾಂಗಾರಾಚೆಂ!

ಕಿತ್ಲೆಂ ಸೊಬಿತ್! ತಿತ್ಲೆಂ ಸೊಬಿತ್ ಸುಕ್ಲೆಂ ರಾಯಾಕುವರಾನ್ ಎದೊಳ್ ಪರ್ಯಾಂತ್ ಪಳೆಂವ್ಕ್ ನಾತ್‌ಲ್ಲೆಂ. ತೊ ಸುಕ್ಲ್ಯಾಚೆ ಸೊಬಾಯೆಕ್ ಪಿಸೊಚ್ ಜಾಲೊ. ಆತಾಂ ಕಿತೆಂ ಕರ್ಚೆಂ? ತೀರ್ ಮಾರ್ಲ್ಯಾರ್ ಸುಕ್ಲೆಂ ಧಾಂವ್ತಾ, ಮರ್ತಾ. ಧರುಂಕ್ ಗೆಲ್ಯಾರ್ ಸುಕ್ಲೆಂ ಧಾಂವ್ತಾ.

ಇತ್ತೆ ಆಪುರ್ಬಾಯೆಚ್ಯಾ ಭಾಂಗ್ರಾಳ್ಯಾ ಸುಕ್ಕಾಕ್ ಮಾರುಂಕ್ ತಾಕಾ ಮನ್ ಆಯ್ಲೆನಾ. ಕಿತೆಂಯಿ ಜಾಂವ್, ಸುಕ್ಕಾಕ್ ಧರ್ವೆಂಚ್‌ಮ್ಹಣ್ ಲೋವ್ ರುಕಾರ್ ಚಡ್ಲೊ. ಚಾನ್‌ಯೆಬರಿ ಫಾಂಟ್ಯಾಫಾಂಟ್ಯಾರ್ ಪಾವ್ಲೊ. ಸುಕ್ಕೆಂಮಾತ್ ಕಿತ್ಯಾಚಿಚ್ ಪರ್ವಾ ಕರಿನಾಸ್ತಾನಾ ಭಾಂಗಾರಾಚೊ ಲಿಂಬೊ ಖಾವ್ನ್ ಬಸ್‌ಲ್ಲೆಂ.

ಎಕಾಚ್‌ಫಾರಾ ರ್ಪೊಂಪಯ್ ಮಾರುನ್ ರಾಯ್‌ಕುವರಾನ್ ಸುಕ್ಕಾಕ್ ಧರ್ಲೆಂ. ಪುಣ್ ಸುಕ್ಕೆಂ ಭಾರೀ ಚತುರ್. ತೆಂ ಹಾತಾಂತ್ಲೆಂ ನಿಸ್ರೊನ್ ಪುರ್‌ರ್... ಕರುನ್ ಉಬೊನ್ ಧಾವ್ಲೆಂ.

ರಾಯ್‌ಕುವರಾಚ್ಯಾ ಹಾತಿಂ ತ್ಯಾ ಭಾಂಗ್ರಾಳ್ಯಾ ಸುಕ್ಕಾಚೆಂ ಏಕ್ ಪಾಕ್‌ಮಾತ್ ಉರ್ದೆಂ.

ರಾಯಾನ್ ಸಕಾಳಿಂ ತೊಟಾಕ್ ಯೆತಾನಾ ಪುತಾನ್ ಘಡ್‌ಲ್ಲಿ ಸಗ್ಳಿ ಗಜಾಲ್ ಸಾಂಗ್ಲಿ. ಆಯ್ಕೊನ್ ರಾಯಾಕ್ ಭಾರಿ ಖುಶಿ ಜಾಲಿ.

ತುಂ ಜಾಲ್ಯಾರ್ ಮ್ಹಜೊ ಪೂತ್. ತುಕಾ ಇನಾಮ್ ಜಾವ್ನ್ ಮ್ಹಜೆಂ ಅರ್ದೆಂ ರಾಜ್‌ಪಟ್ ದಿತಾಂ ಮ್ಹಣಾಲೊ.

ನಾ, ರಾಯಾ, ಕಿತ್ಲೆಂ ಸೊಬಿತ್ ತೆಂ ಭಾಂಗ್ರಾಳೆಂ ಸುಕ್ಕೆಂ? ತೆಂ ಸುಕ್ಕೆಂ ಆಮ್ಚ್ಯಾ ರಾವ್ವೆರಾಕ್ ಜಾಯ್‌ಚ್. ಹಾಂವ್ ತೆಂ ಸುಕ್ಕೆಂ ಧರುನ್ ಹಾಡ್ವಲೊಂಚ್. ಆತಾಂಚ್ ಹಾಂವ್ ಸುಕ್ಕಾಚೆ ಸೊದ್ದೆರ್ ಭಾಯ್ರ್ ಸರ್ತಾಂ. ಭಾಂಗ್ರಾಳೆಂ ಸುಕ್ಕೆಂ ಹಾಡ್ಲ್ಯಾಶಿವಾಯ್ ರಾವ್ವೆರಾಕ್ ಪಾಟಿಂ ಯೇನಾ. ಅಶೆಂ ಸಪುತ್ ಘಾಲುನ್ ರಾಯ್‌ಕುವರ್ ಸುಕ್ಕಾಚೆ ಸೊದ್ದೆರ್ ಭಾಯ್ರ್ ಸರ್ಲೊ.

## ಉಲಂವ್ಚೊ ಕೊಲೊ

ರಾಯ್‌ಕುವರ್ ಭಾಂಗ್ರಾಳ್ಯಾ ಸುಕ್ಕಾಚೆ ಸೊದ್ದೆರ್ ಚಲೊನ್ ಚಲೊನ್ ಅಟಾಂಗ್ ರಾನಾಕ್ ಪಾವ್ಲೊ. ಮೊಳ್ಳಾಕ್ ಹಾತ್ ಲಾಂವ್ಚೆಬರಿ ವಾಡ್‌ಲ್ಲೆ ಮೊಟೆಮೊಟೆ ರೂಕ್. ತ್ಯಾ ರುಕಾಂಚ್ಯೊ ತಕ್ಲೊ ದಿಸನಾತ್‌ಲ್ಲೊ. ತಿತ್ಲೆಯಿ ಲಾಂಬ್. ನಮುನ್ಯಾ ನಮುನ್ಯಾಚ್ಯೊ ರಾಕ್ಸಾಕಾಸ್ತಾಚ್ಯೊ ವಾಲಿ ಪರ್ಮಾರೆಬರಿ ರುಕಾಂಪಾಟಿಂಚೆರ್ ಖೆಳ್ವಾಲೊ. ಸೊಬಿತ್ ಸುಕ್ಕೆಂ, ರಂಗಾಳ್ ಪಿಸೊಳಿಂ, ಪರ್ಮಳಿಕ್ ಪುಲಾಂ, ರಾಸ್‌ರಾಸ್ ಭೊವೊರ್, ರುಕಾಂನಿ ಸಕಡ್ ಧರಾಂಚಿಂ ಫಳಾಂ,





ಗುಡ್ಯಾಥಾವ್ನ್ ವ್ಹಾಳ್ಚೊ ನಿತಳ್ ಝರಿ... ರಾಯ್‌ಕುವರ್ ಆನಿಕ್‌ಯಿ ಮುಕಾರ್ ಗೆಲೊ. ಅಟಾಂಗ್ ರಾನ್ ಆನಿಕ್‌ಯಿ ಅಟಾಂಗ್ ಜಾಂವ್ಕ್ ಪಾವ್ಲೆಂ. ವಿಕಾಳ್ ಜಿವ್ವಾಳಿ, ರಾನ್ವಟ್ ಮುರ್ಗಾಂ, ವಿಕಾಳ್ ಸಾಳ್‌ಯೊ ತೆಣೆಹೆಣೆ ಪಾಶಾರ್ ಜಾತಾಲಿಂ. ಪುಣ್ ಭಾಂಗಾರಾಚ್ಯಾ ಸುಕ್ಲ್ಯಾಚೆರ್ ಪಿಸ್ವಲ್ಲ್ಯಾ ರಾಯ್‌ಕುವರಾಕ್ ಕಿತ್ಯಾಚೆಂಚ್ ಭೆಂ ದಿಸ್ಲೆಂನಾ. ತೊ ಮುಕಾರ್ ಗೆಲೊಚ್.

ಎಕಾಚ್‌ಫಾರಾ ರಾನ್ವಟ್ ಮುರ್ಗಾಂಚೆ ಘರೊಣೆಮದೆಂ ಕೂ... ಕೂ... ಮ್ಹಳ್ಳಿ ಕೊಲ್ಯಾಚಿ ಬೊಬಾಟ್ ಆಯ್ಕಲಿ. ಎದ್ಯಾ ವ್ಹಡ್ ರಾನಾಂತ್ ಕೊಲೆ ಕಾಂಯ್ ಉಣೆ ನಾಂತ್. ತಶೆಂ ಆಸ್ತಾನಾ ರಾಯ್‌ಕುವರಾನ್ ಕೊಲ್ಯಾಕ್ ಚಡ್ ಗುಮಾನ್ ದಿಲೆಂನಾ.

ಪುಣ್ ಮುಕಾರ್‌ಮುಕಾರ್ ವೆತಾಂ ತಿ ಕೊಲ್ಯಾಚಿ ಬೋಬ್ ಲಾಗಿಂಲಾಗಿಂ ಜಾಲಿ. ಆನಿ ಎಕಾ ಉಗ್ತೆ ಸುವಾತೆಕ್ ಪಾವ್ತಾನಾ ಏಕ್ ಕೊಲೊ ದುತ್ತ್ ಕರುನ್ ರಾಯ್‌ಕುವರಾಮುಕಾರ್ ಉಬೊ ಜಾಲೊ.

ಭಾರೀ ಸೊಬಿತ್ ಕೊಲೊ. ತಾಮ್ಯಾ ವರ್ಲ್ಯಾಚೊ. ತಾಚಿ ಶಿಮ್ಪಿ ಗೊಂಡ್ಯಾಬರಿ ಲೊಂವೆನ್ ಪುಲ್‌ಲ್ಲಿ. ಕೊಲ್ಯಾಕ್ ಪಳೆವ್ನ್ ರಾಯ್‌ಕುವರ್ ಏಕ್ ಘಡಿ ಉಬೊ

ರಾವ್ವೊ.

ಖಿಯ್ ಭಾಯ್ರ್ ಸರೊಯ್, ರಾಯ್‌ಕುವರ್? ಕೊಲ್ಯಾನ್ ಉಲಂವ್, ಸುರು ಕೆಲೆಂ.

ರಾಯ್‌ಕುವರ್‌ಕ್ ಅಜಾಪ್ ಜಾಲೆಂ. ಆರೇ, ಕಸಲೆಂ ಅಜಾಪ್ ಹೆಂ? ಹೊ ಕೊಲೊ ಮನ್ಯಾಂಬರಿ ಉಲಯ್ತಾಮು? ಸಾದೊ ಕೊಲೊ ನ್ಹಂಯ್ ಹೊ. ಮ್ಹಜ್ಯಾ ಕಾಮಾಕ್ ಉಪ್ಯಾರಾಕ್ ಪಡತ್. ಅಶೆಂ ಚಿಂತುನ್, ಹಾಂವ್ ಫಲಾಣ್ಯಾ ಗಾಂವ್ಚೊ ರಾಯ್‌ಕುವರ್. ಆಮ್ಚ್ಯಾ ತೊಟಾಂತ್ ಭಾಂಗಾರಾಚೆ ಲಿಂಬೆ ಜಾಲ್ಲೆ. ತೆ ಲಿಂಬೆ ಖಾಂವ್ಕ್ ಯೆಂವ್ಚ್ಯಾ ಭಾಂಗ್ರಾಳ್ಕಾ ಸುಕ್ಲ್ಯಾಕ್ ಪಳೆವ್ನ್ ಮ್ಹಜೆಂ ಮನ್ ಪಿಶೆಂ ಜಾಲೆಂ. ಆತಾಂ ತ್ಯಾ ಸುಕ್ಲ್ಯಾಚೆ ಸೊದ್ವೆರ್ ಹಾಂವ್ ಭಾಯ್ರ್ ಸರಾಂ. ತುಕಾ ಕಾಂಯ್ ಕಳಿತ್ ಆಸಾ, ತೆಂ ಸುಕ್ಲೆಂ ಖಿಯ್ ಆಸಾಮ್ಹಣ್?

ಹೋ, ತುಂ ಭಾಂಗ್ರಾಳ್ಕಾ ಸುಕ್ಲ್ಯಾಕ್ ಸೊದುನ್ ಆಯ್ಲಾಯ್? ಕೊಲೊ ಕುಕಾರೊ ಫಾಲುನ್ ಹಾಸ್ಲೊ.

ಅರೇ, ಹಾಂತುಂ ಹಾಸ್ಚಿ ಕಿತೆಂ ಗಜಾಲ್? ತುಂ ಜಾಣಾಂಯ್ ಭಾಂಗ್ರಾಳ್ಕಾ ಸುಕ್ಲ್ಯಾವಿಶ್ಯಾಂತ್? ರಾಯ್‌ಕುವರ್ ವಿಚಾರಿ.

ಹಾಂವ್ ಜಾಣಾಂ ತೆಂ ಭಾಂಗ್ರಾಳೆಂ ಸುಕ್ಲೆಂ ಖಿಯ್ ಆಸಾಮ್ಹಣ್.

ತರ್ ಮ್ಹಾಕಾ ಸಾಂಗ್... ತುಜೊ ಉಪ್ಯಾರ್ ಹಾಂವ್ ಕೆದಿಂ ವಿಸರ್‌ನಾ.

ಉಪ್ಯಾರಾಚೆಂ ಸೊಡ್. ಆತಾಂ ಆಮಿ ಏಕ್ ಸೊಲ್ಲೊ ಕರ್‌ಯಾಂ. ಹಾಂವ್ ತುಕಾ ಭಾಂಗ್ರಾಳೆಂ ಸುಕ್ಲೆಂ ಮೆಳ್ಚೆಬರಿ ಕರ್ತಾಂ. ಪುಣ್ ತುವೆಂ ಮ್ಹಜೆಂ ಏಕ್ ಕಾಮ್ ಕರ್ತಾಂಮ್ಹಣ್ ಭಾಸ್ ದೀಜೆ.

ಕೊಲೊ ಭಾರೀ ಕುಯುಕ್ತಾಂಚೊ. ತರ್‌ಯಿ ಹೊ ಕೊಲೊ ಇಲ್ಲೊಸೊ ಬರೊ ದಿಸ್ತಾ... ಅಶೆಂ ಮತಿಂ ಚಿಂತುಂಕ್‌ಲಾಗ್ಲೊ ರಾಯ್‌ಕುವರ್.

ಜಾಯ್. ತುಕಾ ಹಾಂವ್ ಭಾಸ್ ದಿತಾಂ. ಮ್ಹಾಕಾ ಭಾಂಗ್ರಾಳೆಂ ಸುಕ್ಲೆಂ ಮೆಳಶೆಂ ಕರ್ಚಿತ್‌ರ್ ತುಜೆಂ ಕಾಮ್ ಹಾಂವ್ ಕರ್ತಾಂ. ಆತಾಂ ಸಾಂಗ್, ತುಜೆಂ ಕಾಮ್ ಕಸಲೆಂ?

ಭಾಸ್ ದೀ ಪಯ್ಲೆಂ, ಮ್ಹಣಾಲೊ ಕೊಲೊ. ಮ್ಹಜೆಂ ಕಾಮ್ ತುಕಾ

ಭಾಂಗ್ರಾಳೆಂ ಸುಕ್ಲೆಂ ಮೆಳ್ಳಾಲುಪ್ರಾಂತ್ ವೇಳ್ ಯೆತಾನಾ ಸಾಂಗ್ತಾಂ.

ರಾಯ್‌ಕುವರಾನ್ ಕೊಲ್ಯಾಕ್ ಭಾಸ್ ದಿಲಿ. ಆನಿ ದೊಗಾಯಿ ಈಶ್ವ್ ಜಾಲೆ.

ಕೊಲ್ಯಾ, ಆತಾಂ ಸಾಂಗ್. ಭಾಂಗ್ರಾಳೆಂ ಸುಕ್ಲೆಂ ಖಿಯಾ ಆಸಾ? ರಾಯ್‌ಕುವರ್ ಆಮ್ನೊರ್ ಕರಿಲಾಗ್ಲೊ. ಅಳೆ, ರಾಯ್‌ಕುವರಾ, ಹಾಂಗಾ ಥಾವ್ನ್ ತೆನ್ನಾಕ್ ಗೆಲ್ಯಾರ್ ವ್ಹಡ್ ಏಕ್ ರಾವ್ವೆರ್ ಮೆಳ್ಳಾ. ಫಲಾಣ್ಯಾ ರಾಯಾಚೆಂ ರಾವ್ವೆರ್ ತೆಂ. ತ್ಯಾ ರಾವ್ವೆರಾಕ್ ವ್ಹಡ್ ಪಾಗೊರ್ ಆಸಾತ್. ತ್ಯಾ ಪಾಗೊರಾಚೆ ಬಡ್ಣಾಕುಶಿನ್ ಉದಕ್ ವೆಚೊ ಏಕ್ ತೂಂಬ್ ಆಸಾ. ತ್ಯಾ ತುಂಬಾಂತ್ಲ್ಯಾನ್ ತುವೆಂ ಭಿತರ್ ವಚಜೆ. ಭಿತರ್ ರಾವ್ವೆರಾಚೆ ಬಾಗಿಂತ್ ರುಪ್ಯಾಚ್ಯಾ ಪಿಂಜ್ರ್ಯಾಂತ್ ತುಜೆಂ ಭಾಂಗ್ರಾಳೆಂ ಸುಕ್ಲೆಂ ಆಸಾ. ತ್ಯಾ ಪಿಂಜ್ರ್ಯಾಚೆ ದೆಗೆನ್ ಏಕ್ ಭಾಂಗಾರಾಚೊ ಪಿಂಜ್ರೊ ಆಸಾ. ತ್ಯಾ ಭಾಂಗಾರಾಚ್ಯಾ ಪಿಂಜ್ರ್ಯಾಂತ್ ಏಕ್ ರುಪ್ಯಾಳೆಂ ಸುಕ್ಲೆಂ ಆಸಾ. ತುವೆಂ ರಾತಿಂ ಲೋವ್ ವಚಜೆ ಆನಿ ರುಪ್ಯಾಚ್ಯಾ ಪಿಂಜ್ರ್ಯಾಸಯ್ತ್ ಸುಕ್ಲ್ಯಾಕ್ ಘೆವ್ನ್ ಯೇಜೆ. ಚುಕೊನ್ಯಾಯಿ ಪಿಂಜ್ರೊ ಅದ್ವಿಬದ್ವಿ ಕರುಂಕ್ ವಚನಾಕಾ. ತೆಂ ಸುಕ್ಲೆಂ ಬೊಬಾಟಿತ್‌ತರ್ ಸಗ್ಳೆಂ ಕಾಮ್ ಪಾಡ್ ಜಾಯ್ತ್.

ಕೊಲ್ಯಾನ್ ಸಗ್ಳಿ ಯೆವ್ಜಣ್ ಸಾಂಗೊನ್ ದಿಲಿ. ತೆ ರಾತಿಂ ಧರ್ಗಿರ್ ಕಾಳೊಕ್ ಪಡ್ವಚ್ ರಾಯ್‌ಕುವರ್ ಪಾಗೊರಾಚೆ ಬಡ್ಣಾಕುಶಿಚ್ಯಾ ತುಂಬಾಂತ್ಲ್ಯಾನ್ ಭಿತರ್ ಘುಸ್ಲೊ. ಕೊಲೊ ತುಂಬಾಲಾಗಿಂ ಪಾರೊತ್ ಕರುನ್ ರಾವ್ಲೊ. ಪಾರ್ಕೊಪಾರ್ಕೊಸೊ ರಾಯ್‌ಕುವರ್ ರಾಕ್ವಲ್ಯಾಂಚೆ ದೊಳೆ ಚುಕವ್ನ್ ಶೀದಾ ಪಿಂಜ್ರ್ಯಾಲಾಗಿಂ ಪಾವ್ಲೊ. ಪಳೆತಾತರ್ ಕಿತೆಂ ಪಳೆಂವ್ಚೆಂ?

ಭಾಂಗ್ರಾಳೆಂ ಸುಕ್ಲೆಂ ರುಪ್ಯಾಚ್ಯಾ ಘುಡಾಂತ್... ಸುಕ್ಲ್ಯಾಕ್ ಪಳೆವ್ನ್ ರಾಯ್‌ಕುವರಾಕ್ ಭಾರೀ ಖುಶಿ ಜಾಲಿ. ತೊ ನಾಚೊನ್ ಉಡ್ಲೊಚ್. ತ್ಯಾ ಸುಕ್ಲ್ಯಾಚೆ ದೆಗೆನ್ ಆನ್‌ಏಕ್ ಪಿಂಜ್ರೊ. ತೊ ಭಾಂಗಾರಾಚೊ. ಸುರ್‌ಯಾಚ್ಯಾ ಕಿರ್ಣಾಂಬರಿ ಪರ್ದೆಳ್ವಾಲೊ. ತಾಂತುಂ ಏಕ್ ರುಪ್ಯಾಚೆಂ ಸುಕ್ಲೆಂ.

ಛೆ, ಭಾಂಗಾರಾಚ್ಯಾ ಸುಕ್ಲ್ಯಾಕ್ ರುಪ್ಯಾಚೊ ಘುಡ್? ನಾ, ಭಾಂಗಾರಾಚ್ಯಾ ಸುಕ್ಲ್ಯಾಕ್ ಭಾಂಗಾರಾಚೊ ಘುಡ್‌ಚ್ ಸೊಬ್ತಾ. ಕಸೊಯಿ ಹಾಂಗಾಮ್ಣಣಸರ್ ಪಾವ್ಲಾಂ. ಫಕತ್ ಎಕೆ ಘಡ್‌ಯೆಚೆಂ ಕಾಮ್. ಹೆವ್ವಿಲ್ಯಾ ಸುಕ್ಲ್ಯಾಕ್ ತೆವ್ವಿಲ್ಯಾ



ಘುಡಾಂತ್ ಚೆಪ್ಲಾರ್ ಜಾಲೆಂ. ಅಶೆಂ ಚಿಂತುನ್ ರಾಯ್‌ಕುವರ್ ಕೊಲ್ಯಾಚಿ ಬೂದ್‌ಬಾಳ್ ವಿಸ್ರೊನ್ ತಿಚೆಂ ಗಣ್ಣೆಂ ಕರಿನಾಸ್ತಾನಾ ಪಿಂಜ್ರೊ ಬದ್ಲುಂಕ್ ಗೆಲೊ.

ಭಾಂಗಾರಾಚ್ಯಾ ಸುಕ್ಕ್ಯಾಕ್ ಭಾಂಗಾರಾಚ್ಯಾ ಘುಡಾಂತ್ ಘಾಲುಂಕ್ ಪಳೆತಾನಾ ಸುಕ್ಲೆಂ ಬೊಬಾಟ್ಟೆಂ. ರಾಕ್ವಲಿ ಧಾವೊನ್ ಆಯ್ಲೊ ಆನಿ ಕಿತೆಂಯಿ ಚಿಂತ್ಲೆಪಯ್ಲೆಂ ರಾಯ್‌ಕುವರ್ ರಾಕ್ವಲ್ಯಾಚ್ಯಾ ಹಾತಾಂತ್ ಶಿರೊನ್ ಪಡ್ಲೊ.

## ಉಬ್ಜೊ ಘೊಡೊ

ಕೊಲ್ಯಾನ್ ಸಾಂಗ್‌ಲ್ಲಿ ಬೂದ್ ಬಾಳ್ ಆಯ್ಕನಾಸ್ತಾನಾ ಆಪ್ಲಿ ಚಲಾಕಿ ಕರುಂಕ್ ಗೆಲ್ಲೊ ರಾಯ್ ಕುವರ್ ರಾಕ್ವಲ್ಯಾಂಚೆ ಹಾತಿಂ ಶಿರೊನ್ ಪಡ್ಲೊ. ರಾಕ್ವಲ್ಯಾಂನಿ ತಾಕಾ ಆಡ್‌ಬೊಡ್ಯಾಂ ಬಾಂದುನ್ ಬುರ್‌ಬುರೊ ವೊಡುನ್ ರಾಯಾಹುಬ್ರಿಂ ವ್ಹೆಲೊ.

ಕೋಣ್ ತುಂ? ಭಾಂಗ್ರಾಳೆಂ ಸುಕ್ಲೆಂ ಚೊರುಂಕ್ ಕಿತ್ಯಾಕ್ ಆಯ್ಲೊಯ್? ವಿಚಾರಿ ರಾಯ್.

ಹಾಂವ್ ಫಲಾಣ್ಯಾ ಗಾಂವ್ಚೊ ರಾಯ್‌ಕುವರ್. ಆಮ್ಚ್ಯಾ ತೊಟಾಂತ್ ಭಾಂಗಾರಾಚೆ ಲಿಂಬೆ ಖಾಂವ್ಕ್ ಆಯಿಲ್ಲಾ ಭಾಂಗ್ರಾಳ್ಯಾ ಸುಕ್ಕ್ಯಾಕ್ ಧರುಂಕ್ ಪಳೆತಾನಾ ಸುಕ್ಲೆಂ ಉಬೊನ್ ಧಾವ್ಲೆಂ. ಏಕ್ ಭಾಂಗ್ರಾಳೆಂ ಪಾಕ್‌ಮಾತ್ ಮೆಳ್ಳೆಂ. ಮ್ಹಜೆಂ ಮನ್ ಭಾಂಗ್ರಾಳ್ಯಾ ಸುಕ್ಕ್ಯಾಚೆರ್ ಪಿಸ್ವಲ್ಲ್ಯಾನ್ ಹಾಂವ್ ಹಾಂಗಾಮ್ವಣಸರ್ ಆಯ್ಲೊಂ. ಮ್ಹಾಕಾ ಹೆಂ ಭಾಂಗ್ರಾಳೆಂ ಸುಕ್ಲೆಂ ಜಾಯ್. ರಾಯ್‌ಕುವರಾನ್ ಸಗ್ಳಿ ಕಾಣಿ ಸಾಂಗ್ಲಿ.

ಬರೆಂ ತರ್, ಮ್ಹಣಾಲೊ ರಾಯ್. ತುಕಾ ಭಾಂಗ್ರಾಳೆಂ ಸುಕ್ಲೆಂ ದೀಂವ್ಕ್ ಮ್ಹಜಿ ಕಾಂಯ್ ಆಡ್ಕಳ್ ನಾ. ಪುಣ್ ಹಾಂವೆಂ ವಿಚಾರ್‌ಲ್ಲೆಂ ತುಂ ಮ್ಹಾಕಾ ಹಾಡುನ್ ದಿಶಿತರ್ ತುಕಾ ಹಾಂವ್ ಹೆಂ ಭಾಂಗ್ರಾಳೆಂ ಸುಕ್ಲೆಂ ದಿತಾಂ.

ತುಕಾ ಕಿತೆಂ ಜಾಯ್? ಸಾಂಗ್, ರಾಯಾ. ಮ್ಹಾಕಾ ಜಾಯ್‌ಜಾಲ್ಯಾರ್ ಹಾಂವ್ ಹಾಡುನ್ ದಿತಾಂ.



ತುಂ ಹಟ ದಿಸ್ತಾಯ್. ತುಜ್ಯಾನ್ ತೆಂ ಜಾತಾ. ರಾಯಾನ್ ಖಾಡ್ ಖೊರ್ವಿಲೆಂ. ಥೊಡ್ಯಾ ತೆಂಪಾಆದಿಂ ಹಾಂವ್ ಮ್ಹಜ್ಯಾ ಫುಲಾಂಬಾಗಿಂತ್ ಬಸೊನ್ ವಾರೆಂ ಘೆವ್ನ್ ಆಸ್ತಾನಾ ಆಕಾಸಾಥಾವ್ನ್ ಏಕ್ ಭಾಂಗ್ರಾಳೊ ಘೊಡೊ ಝಗ್ಡಾಣ್ಯಾವೆಗಾನ್ ಉಬೊನ್ ಯೆಂವ್ಚೊ ಹಾಂವೆಂ ಪಳೆಲೊ. ಅರೇ, ಮಲಾಮತೀ. ಹೆಂ ಕಸಲೆಂ ಅಜಾಪ್‌ಮ್ಹಣ್ ಅಜಾಪ್ತಾನಾ ಘೊಡೊ ಯೇವ್ನ್ ಮ್ಹಜೆ ಬಾಗಿಂತ್ ದೆವೊನ್ ಫುಲಾಂಝಾಡಾಂಚ್ಯೊ, ತಣಾಚ್ಯೊ ಆಂಕ್ರೊ ಖಾಂವ್ಕ್ ಲಾಗ್ಲೊ. ಜಾಲ್ಲೆಂ ಜಾತಾ. ಉಬ್ಜ್ಯಾ ಭಾಂಗ್ರಾಳ್ಯಾ ಘೊಡ್ಯಾಕ್ ಧರಿಜೆಮ್ಹಣ್ ಪಾರ್ಕೊಪಾರ್ಕೊಸೊ ಯೇವ್ನ್ ಘೊಡ್ಯಾಕ್ ಧರ್ತಾನಾ ಘೊಡೊ ಖಿಳಂಚ್ ಮಾರುನ್ ಮ್ಹಾಕಾ ಖೊಟಾವ್ನ್ ಮೊಳ್ಬಾಕ್ ಉಬೊನ್ ನಪಂಯ್ಚ್ ಜಾಲೊ. ಉಪ್ರಾಂತ್ ಕಿತ್ಲಿಂ ಸೊಡ್ನಾಂ ಕೆಲ್ಯಾರ್‌ಯಿ ಭಾಂಗ್ರಾಘೊಡೊ ಮೆಳೊಂಕ್ ನಾ. ತುವೆಂ ಮ್ಹಾಕಾ ಭಾಂಗ್ರಾಳೊ ಉಬ್ಜೊ ಘೊಡೊ ಹಾಡುನ್ ದಿಲ್ಯಾರ್ ತುಕಾ ಹೆಂ ಭಾಂಗ್ರಾಳೆಂ ಸುಕ್ಲೆಂ ದಿತಾಂ.

ಹಾಂವೆಂ ಭಾಂಗ್ರಾಳೆಂ ಸುಕ್ಲೆಂ ಹಾಡ್ಲ್ಯಾಶಿವಾಯ್ ಘರಾ ಪಾಟಿಂ ಯೇನಾಮ್ಹಣ್ ಭಾಸ್ ದಿಲ್ಯಾ. ಆತಾಂ ಖಿಂಯ್ಚ್ಯಾ ತೊಂಡಾನ್ ಪಾಟಿಂ ವಚೊಂ. ಭಾಂಗ್ರಾಳೊ ಘೊಡೊ ಖಿಂಯ್ ಆಸ್ಲ್ಯಾರ್‌ಯಿ ಧರುನ್ ಹಾಡ್ಚೊಚ್. ಅಶೆಂ ನಿಚೆವ್ ಕರುನ್ ರಾಯ್‌ಕುವರ್ ಥಂಯ್‌ಥಾವ್ನ್ ಭಾಯ್, ಸರ್ಲೊ.

ತುಂಬಾಲಾಗಿ ಯೆತಾನಾ ಕೊಲೊ ರಾಯ್‌ಕುವರಾಚಿ ವಾಟ್ ರಾಕೊನ್ ಆಸ್‌ಲ್ಲೊ. ರಾಯ್‌ಕುವರಾಕ್ ಪಳೆಲ್ಲೊಚ್, ಹೆತ್, ಹೆಡ್ಡಾ. ತುಕಾ ಹಾಂವೆಂ ಇತ್ಲಿ ಜಾಗ್ವಣಿ ದಿಲ್ಲಿ ಪಿಂಜ್ರೊ ಬದ್ಲಂಕ್ ವಚನಾಕಾಮ್ಪಣ್. ಆತಾಂ ಪಳೆ, ಕಸಲೆ ಕಶ್ಟ್ ಆಯ್ಲೆ? ಕೊಲೊ ರಾಯ್‌ಕುವರಾಕ್ ಯೆಟಲಾಗ್ಲೊ.

ರಾಯಾನ್ ಭಾಂಗಾರಾಚೊ ಉಬ್ಜೊ ಘೊಡೊ ಧರುನ್ ಹಾಡ್ಲ್ಯಾರ್ ಭಾಂಗ್ರಾಳೆಂ ಸುಕ್ಲೆಂ ದಿತಾಂ ಮ್ಹಳಾಂ, ರಾಯ್‌ಕುವರ್ ಬೆಜಾರಾಯೆನ್ ಪಿಂರ್ಲೊ. ತೊ ಘೊಡೊ ಖಿಯಾ ಆಸಾ? ತುಕಾಪುಣ್‌ಯಿ ಕಳಿತ್ ಆಸಾ?

ಹೆತ್, ಪಿಶ್ಯಾ. ದೊಡೆಂ ಕಾಮ್ ಜಾಲೆಂ. ಚಲ್ ಆತಾಂ, ತುಕಾ ಭಾಂಗ್ರಾಳೊ ಉಬ್ಜೊ ಘೊಡೊ ಆಸ್‌ಲ್ಲೆಕಡೆ ಆಪವ್ನ್ ವ್ಹರ್ತಾಂ.

ಕೊಲೊ ಭಾಯ್ರ್ ಸರೊಚ್. ಪಾಟ್ಲ್ಯಾನ್ ರಾಯ್‌ಕುವರ್. ದೋಗ್‌ಯಿ ಚಲೊನ್ ಚಲೊನ್ ನ್ಹಂಯೊಂ, ಗುಡೆ, ದೊಂಗೊರ್ ಉತ್ರೊನ್ ಆನ್‌ಎಕಾ ರಾಜ್ವಟಾಕ್ ಪಾವ್ಲೆ. ಮುಕಾರ್ ತಾಂಕಾಂ ವ್ಹಡ್ ಏಕ್ ರಾವ್ಪೆರ್ ಮೆಳ್ಳೆಂ.

ತ್ಯಾ ರಾವ್ಪೆರಾಭೊಂವ್ತಣಿ ಉಬಾರ್ ಪಾಗೊರ್ ಆಸ್‌ಲ್ಲೆ. ಅಳೆ, ಹ್ಯಾ ಪಾಗೊರಾಕ್‌ಯಿ ಪಾವ್ಲಾಚೆಂ ಉದಕ್ ವಚೊಂಕ್ ತುಂಬ್ ದವರ್ಲ್ಯಾತ್. ಹ್ಯಾ ತುಂಬಾಂತ್ಲ್ಯಾನ್ ಶೀದಾ ಭಿತರ್ ವಚ್. ರಾವ್ಪೆರಾಪಾಟ್ಲ್ಯಾನ್ ಘೊಡ್ಯಾಂಚಿ ತಾಬೆಲ್ ಆಸಾ. ತೆ ತಾಬೆಲಿಂತ್ ಎಕಾ ಜಾಗ್ಯಾರ್ ಭಾಂಗ್ರಾಳ್ಕಾ ಘೊಡ್ಯಾಕ್ ರುಪ್ಯಾಳ್ಕಾ ಲಗಾಮಾಂತ್ ಬಾಂದುನ್ ಘಾಲಾ. ರುಪ್ಯಾಳ್ಕಾ ಘೊಡ್ಯಾಕ್ ಭಾಂಗಾರಾಚ್ಯಾ ಲಗಾಮಾಂತ್ ಬಾಂದುನ್ ಘಾಲಾ. ಸುಕ್ಲೆಂ ಬದ್ಲಿ ಕರುಂಕ್ ಗೆಲ್ಲೆಬರಿ ಲಗಾಮ್ ಬದ್ಲಂಕ್ ವಚನಾಕಾ. ಶೀದಾ ಘೊಡ್ಯಾಚೆರ್ ಬಸ್ ಆನಿ ತಾಕಾ ಏಕ್ ಖೊಟ್ ಘಾಲ್. ಘೊಡೊ ಆಕಾಸಾಕ್ ಉಬ್ತಾ.

ಕೊಲ್ಯಾನ್ ಉಪಾವ್ ಸಾಂಗ್ಲೊ. ರಾಯ್‌ಕುವರ್ ತುಂಬಾಂತ್ಲ್ಯಾನ್ ಭಿತರ್ ರಿಗೊನ್ ರಾಕ್ವಲ್ಯಾಂಚೆ ದೊಳೆ ಚುಕವ್ನ್ ತಾಬೆಲಿಭಿತರ್ ಪಾವ್ಲೊ. ತಾಬೆಲಿಂತ್ ನಮುನ್ಯಾ ನಮುನ್ಯಾಚೆ ಘೊಡೆ ಆಸ್‌ಲ್ಲೆ. ಎಕಾ ಕೊಣ್ಯಾರ್ ವ್ಹೊರೆವಿಂಗಡ್ ಭಾಂಗ್ರಾಳೊ ಘೊಡೊ ರುಪ್ಯಾಳ್ಕಾ ಲಗಾಮಾಚೆರ್ ಬಾಂದುನ್ ಘಾಲ್ಲೊ.

ತ್ಯಾ ಭಾಂಗ್ರಾಳ್ಕಾ ಘೊಡ್ಯಾಬಗ್ಲೆನ್ ರುಪ್ಯಾಳ್ಕಾ ಘೊಡ್ಯಾಕ್ ಭಾಂಗ್ರಾಳೆಂ



ಲಗಾಮ್ ಘಾಲ್ಲೆಂ.

ಹಾಂಗಾಯಿ ರಾಯ್‌ಕುವರ್ ಭಾಂಗಾರಾಚ್ಯಾ ಲಗಾಮಾಚೆ ಆಶೆರ್ ಪಡ್ಲೊ. ಛೆ, ಇತ್ಲೆ ಆಪುರ್‌ಬಾಯೆಚ್ಯಾ ಭಾಂಗ್ರಾಳ್ಯಾ ಘೊಡ್ಯಾಕ್ ರುಪ್ಯಾಚೆಂ ಲಗಾಮ್... ನಾ, ನಾ. ಲಗಾಮ್ ಬದ್ಲುಚೆಂಚ್‌ಮ್ಹಣ್ ಪಿಶೆ ಬುದಿನ್ ಕೊಲ್ಯಾಚಿ ಬೂದ್‌ಬಾಳ್ ಕೊಣ್ಯಾಕ್ ಲೊಟುನ್ ಲಗಾಮ್ ಬದ್ಲುಂಕ್ ಹಾತ್ ಘಾಲೊ. ಹಾತ್ ಘಾಲ್ಲೊಚ್... ಘೊಡೊ ಖಿಳಂಚ್ಲೊ.

ತಾಬೆಲಿಂತ್ಲ್ಯಾ ಘೊಡ್ಯಾಂಚಿ ಉಚಾಂಬಳಾಯ್ ಜಾಲಿ. ಘಡ್‌ಯೆನ್ ರಾಕ್ವಲಿ ಧಾವೊನ್ ಆಯ್ಲಿ ಆನಿ ತಾಂಣಿ ರಾಯ್‌ಕುವರಾಕ್ ಧರ್ದೊ. ಆಡ್‌ಬೊಡ್ಯಾಂ ಬಾಂದುನ್ ರಾಯ್‌ಕುವರಾಕ್ ಬುರ್‌ಬುರ್ಯಾಂನಿ ವೊಡುನ್ ರಾಯಾಮುಕಾರ್ ವ್ಹೆಲೊ.

ವಯ್ ಭಾಂಗಾರ್, ಸಕಯ್ ರುಪೆಂ

ಕೊಲ್ಯಾಚಿ ಜಾಗ್ರುತ್‌ಕಾಯ್ ಆಯ್ಕುನಾತ್‌ಲ್ಲ್ಯಾನ್ ರಾಯ್‌ಕುವರ್ ಪರ್ತುನ್ ಕಶ್ಟಾಂಕ್ ಸಾಂಪಡ್ಲೊ. ದುಸ್ರೆ ಪಾವ್ಪಿಯಿ ತಾಣೆ ಚೂಕ್ ಕೆಲಿ.

ಕೋಣ್ ತುಂ? ಮ್ಹಜೆ ತಾಬೆಲಿಂತ್ಲ್ಯಾ ಭಾಂಗ್ರಾಳ್ಯಾ ಘೊಡ್ಯಾಕ್ ಚೊರುನ್ ವ್ಹರುಂಕ್ ಕಿತ್ಯಾಕ್ ಆಯ್ಲೊಯ್? ಅಶೆಂ ವಿಚಾರಿ ರಾಯ್.

ಹಾಂವ್ ಫಲಾಣ್ಯಾ ಗಾಂವ್ಚೊ ರಾಯ್‌ಕುವರ್. ಅಶೆಂ ಸಾಂಗೊನ್ ತಾಣೆ ಸಗ್ಳಿ ಕಾಣಿ ಸಾಂಗ್ಲಿ. ಮ್ಹಾಕಾ ತುಜೊ ಭಾಂಗ್ರಾಳೊ ಘೊಡೊ ಜಾಯ್. ರಾಯ್‌ಕುವರ್ ಪರಾತಿಲಾಗ್ಲೊ.

ಭಾಂಗ್ರಾಳೊ ಉಬ್ಜೊ ಘೊಡೊ ದಿಂವ್ಚ್ಯಾಂತ್ ಕಾಂಯ್ ಆಡ್ಕಳ್ ನಾ. ಪುಣ್ ತುವೆಂ ಮ್ಹಜೆಂ ಏಕ್ ಕಾಮ್ ಕರಿಚೆ. ರಾಯಾನ್ ಏಕ್ ಶರ್ತ್ ಮುಕಾರ್ ದವರ್ಲೆಂ.

ಕಸಲೆಂ ಶರ್ತ್? ಮ್ಹಜೆವರ್ವಿಂ ಜಾಲ್ಯಾರ್ ಕರ್ತಾಂ, ಮ್ಹಣಾಲೊ ರಾಯ್‌ಕುವರ್.

ಫಲಾಣ್ಯಾ ಗಾಂವ್ಚ್ಯಾ ರಾಯಾಕ್ ಎಕ್ಲಿ ರಾಯ್‌ಕುವರಿ ಆಸಾ. ತಿಕಾ ಸಾತ್



ಮಾಳ್‌ಯಾಂವಯ್ರ್, ತಪಾಕ್ ಬಸಯ್ಲ್ಯಾ. ತಿ ಪೆಂಕ್ಡಾವಯ್ರ್, ಭಾಂಗಾರ್ ಆನಿ ಪೆಂಕ್ಡಾಸಕಲ್ ರುಪೆಂ. ಇತ್ಲೆಂ ಸೊಬಿತ್ ಚೆಡುಂ ವಯ್ರ್, ಸರ್ಗಾರ್‌ಯಿ ನಾ, ಸಕಯ್ಲ್ ಪಾತಾಳಾಂತ್‌ಯಿ ನಾ. ತೆ ರಾಯ್‌ಕುವರಿಕ್ ತುವೆಂ ಹಾಡುನ್ ಮ್ಹಾಕಾ ದಿಲ್ಯಾರ್‌ಮಾತ್ ಹಾಂವ್ ತುಕಾ ಮ್ಹಜೊ ಉಬ್ಜೊ ಘೊಡೊ ದಿತಾಂ.

ರಾಯಾನ್ ಆಪ್ಲೆಂ ಶರ್ತ್ ಸಾಂಗ್ಲೆಂ. ಅರೇ, ಮಲಾಮತೀ. ಭಾಂಗ್ರಾಳ್ಕಾ ಸುಕ್ಲ್ಯಾಪಾಟ್ಲ್ಯಾನ್ ವಚೊನ್ ಭಾಂಗ್ರಾಳ್ಕೊ ಘೊಡೊ ಹಾಡುಂಕ್ ಸಾಂಗ್ಲೆಂ. ಆತಾಂ ಘೊಡ್ಯಾಖಾತಿರ್ ಅರೆಂ ಭಾಂಗಾರ್ ಆನಿ ಅರೆಂ ರುಪೆಂ ಚೆಡ್ವಾಕ್ ಕಶೆಂ ಹಾಡುಂ? ಅಶೆಂ ಖಿಂತಿನ್ ಬುಡೊನ್ ರಾಯ್‌ಕುವರ್ ಕೊಲ್ಯಾಸರ್ಚಿನ್ ಆಯ್ಲೊ.

ಕಿತೆಂ ಜಾಲೆಂ? ವಿಚಾರಿ ಕೊಲೊ. ರಾಯ್‌ಕುವರಾನ್ ಘಡ್‌ಲ್ಲಿ ಸಗ್ಳಿ ಗಜಾಲ್

ಸಾಂಗ್ಲಿ. ಹೆತ್ತ್, ಹೆಡ್ಡಾ. ಮ್ಹಾಕಾ ಪಯ್ಲೆಂಚ್ ಕಳಿತ್ ಆಸ್‌ಲ್ಲೆಂ ತುವೆಂ ಕರ್ಚೆಂ ಹೆಂಚ್‌ಮ್ಹಣ್. ತುಕಾ ಬೂದ್‌ಬಾಳ್ ಸಾಂಗ್ಲಿಯಿ ಎಕ್‌ಚ್ ಪಾಜೆಫಾತ್ರಾಕ್ ಉದಕ್ ವೊತ್ಚೆಂಯಿ ಎಕ್‌ಚ್. ಚಲ್ ಆನಿ ಪಾಟಿಂ ಯಾ. ಅರ್ದೆಂ ಭಾಂಗಾರ್ ಆನಿ ಅರ್ದೆಂ ರುಪೆಂ ಚೆಡುಂಯಿ ನಾಕಾ, ಉಬ್ಬೊ ಘೊಡೊಯಿ ನಾಕಾ. ಭಾಂಗ್ರಾಳೆಂ ಸುಕ್ಲೆಂ ತಾಚೆಕಿಪಯ್ಲೆಂ ನಾಕಾ.

ಕೊಲೊ ಪಾಟಿಂ ಭಾಯ್ರ್ ಸರೊಚ್.

ನಾ, ನಾ, ಕೊಲ್ಯಾ. ಹಾಂವೆಂ ಪಾಟಿಂ ವೆಚೆಂಜಾಲ್ಯಾರ್ ಭಾಂಗ್ರಾಳೆಂ ಸುಕ್ಲೆಂ ಘೆವ್ನ್‌ಚ್. ಕಿತ್ಲೆ ಕಶ್ಟ್ ಆಯ್ಲಾರ್‌ಯಿ ವ್ಹಡ್ ನ್ಹಂಯ್. ಜಾಲ್ಲೆಂ ಪುರಾ ಆಮ್ಚ್ಯಾ ಬರ್ಯಾಕ್‌ಚ್. ಖಾಲಿ ಹಾತಾಂನಿ ಹಾಂವ್ ಪಾಟಿಂ ವಚೆನಾ. ರಾಯ್‌ಕುವರ್ ಹಟ್ ಧರುನ್ ಬಸ್ಲೊ.

ನಿಮಾಣೆಂ ಕೊಲೊ ಇಲ್ಲೊ ಥಂಡ್ ಜಾಲೊ. ತುಜ್ಯಾ ನಶಿಬಾಂತ್ ಜರ್ ಭಾಂಗಾರಾಚೆಂ ಸುಕ್ಲೆಂ ಆಸಾ ಕೊಣಾಚ್ಯಾನ್‌ಯಿ ತೆಂ ಚುಕೊಂಕ್ ಜಾಯ್ನಾ. ನಿಮಾಣೆಂ ಏಕ್ ಪೆಚಾಡ್ ಕರ್‌ಯಾಂ. ಯಾ, ಚಲ್‌ಯಾಂ.

ಕೊಲೊ ಭಾಯ್ರ್ ಸರೊ. ತಾಚೆಪಾಟಾಪಾಟ್ ರಾಯ್‌ಕುವರ್‌ಯಿ ಭಾಯ್ರ್ ಸರೊ.

ಆತಾಂ ತುಂ ಶೀದಾ ರಾಯಾಲಾಗಿಂ ವಚ್ ಆನಿ ರಾಯ್‌ಕುವರಿಕ್ ಮಾಗ್ ರಾಯ್ ಕಿತೆಂ ಮ್ಹಣ್ಪಾ ಪಳೆಯಾಂ. ಕೊಲ್ಯಾನ್ ಉಪಾವ್ ಸಾಂಗ್ಲೊ.

ರಾಯ್‌ಕುವರ್ ಶೀದಾ ರಾಯಾಕಡೆ ಗೆಲೊ.


ಕೋಣ್ ತುಂ? ಕಿತೆಂ ಆಯ್ಲೆಯ್? ವಿಚಾರಿ ರಾಯ್.

ಘಡ್‌ಲ್ಲಿ ಸಗ್ಲಿ ಗಜಾಲ್ ಸಾಂಗ್ಲಿ ರಾಯ್‌ಕುವರಾನ್ ಆನಿ ನಿಮಾಣೆಂ ಮ್ಹಣಾಲೊ ಮ್ಹಾಕಾ ತುಮ್ಗೆಲಿ ರಾಯ್‌ಕುವರಿ ಜಾಯ್.

ತಶೆಂ ತರ್? ಮ್ಹಣಾಲೊ ರಾಯ್. ರಾಯ್‌ಕುವರಿಕ್ ತುಕಾ ದಿಯಾಂ. ಪುಣ್ ಮ್ಹಜಿಂ ಏಕ್ ಶರ್ತ್ ಆಸಾ.

ಕಸಲೆಂ ಶರ್ತ್ ತುಜೆಂ? ವಿಚಾರಿ ರಾಯ್‌ಕುವರ್.

ಹಾಂಗಾ ಯೇ, ಪಳೆ. ಹೆಂ ಸಗ್ಳೆಂ ರಾನ್ ತೀನ್ ದೀಸ್ ಆನಿ ತೀನ್





ರಾತಿಂಬಿತ್ತರ್ ಸಗ್ಗಿಂ ಕಾತ್ರನ್ ಸೊಡಿಚೆ. ಎಕ್‌ಚ್‌ಎಕ್ ರೂಕ್‌ಸಯ್ ನೀಟ್ ಉರನಾಯೆ.

ಜಾಯ್ ತರ್‌ಮ್ವಣ್ ರಾಯ್‌ಕುವರಾನ್ ಎಕ್ ಮೊಡು ಘೆತ್ಲೊ ಆನಿ ಕೊಲ್ಯಾಸರ್ಚಿಂ ಆಯ್ಲೊ. ಕೊಲ್ಯಾಲಾಗಿಂ ಘಡ್‌ಲ್ಲಿ ಸಗ್ಗಿ ಗಜಾಲ್ ಸಾಂಗ್ಲಿ.

ಬರೆಂ ತರ್, ಆತಾಂಚ್ ಸುರು ಕರ್ ರಾನ್ ಕಾತ್ರಂಕ್. ಕೊಲ್ಯಾನ್ ರಾಯ್‌ಕುವರಾಕ್ ಉಮೆದ್ ದಿಲಿ.

ರಾಯ್‌ಕುವರಾನ್ ಮೊಡು ಉಕಲ್ಚೊ ಆನಿ ಎಕ್ ಮಾರ್ ಘಾಲೊ ರುಕಾಕ್. ದೋನ್ ಸೊವ್ಲೊ ಉಸಳ್ಳೊ. ತೆವ್ಕಿಲ್ಯಾನ್ ಎಕ್ ಮಾರ್ ಘಾಲೊ. ತೀನ್ ಸೊವ್ಲೊ ಉಸಳ್ಳೊ. ರಾಯ್‌ಕುವರಾಕ್ ಪುರಾಸಣ್ ಜಾಲಿ. ಹೆಂ ಜಾಂವ್ಚೆಂ ಕಾಮ್ ನ್ಹಂಯ್‌ಮ್ವಣ್ ಮೊಡು ಕೊಣ್ಯಾಕ್ ದವರುನ್ ವೊಗೊ ನಿದ್ಲೊ ತೊ.

ದುಸ್ರ್ಯಾ ದಿಸಾ ಸಕಾಳಿಂ ಉಟೊ. ಪರ್ಟೆ ದೋನ್ ಮಾರ್ ಘಾಲೆ ರುಕಾಕ್ ಮೊಡ್ವಾನ್. ಚಾರ್ ಸೊವ್ಲೊ ಉಸಳ್ಳೊ.

ಛೆ, ಹೆಂ ಜಾಂವ್ಚೆಂ ಕಾಮ್ ನ್ಹಂಯ್. ಹೆಂ ಅಟಾಂಗ್ ರಾನ್. ತೀನ್ ದೀಸ್ ಕಿತ್ಯಾಕ್ ತೀನ್ ವರ್ಸಾಂ ಕಾತರ್ಲ್ಯಾರಾಯಿ ಕಾತ್ರನ್ ಕಾಬಾರ್ ಜಾಂವ್ಚೆಬರಿ ನಾ. ಅಶೆಂ ಚಿಂತುನ್ ವೊಗೊ ನಿದ್ಲೊ ತೊ.

ತಿಸ್ರ್ಯಾ ದಿಸಾಯಿ ರಾಯ್‌ಕುವರಾನ್ ತಶೆಂಚ್ ಕೆಲೆಂ. ಆನಿ ಉರ್ಲಿ ಎಕ್ ರಾತ್‌ಮಾತ್.

ಕಿತೆಂ ಕರ್ತಲೊ ಬಾವೊ? ಖಿಂತಿನ್ ಬಸ್ಲೊ. ಪುರೊ ಜಾಲೆಂಗಿ? ಕೊಲೊ ತಮಾಶೆ ಕರುನ್ ಉಲಯ್ಲೊ. ರಾಯ್‌ಕುವರಾನ್ ಆವಾಜ್ ಕಾಡ್ಲೊನಾ.

ತುಂ ಆತಾಂ ವೊಗೊ ನಿದೆ. ಫಾಲ್ಯಾ ಸಕಾಳಿಂ ಉಟೊನ್ ಪಳೆ, ಮ್ಹಣಾಲೊ ಕೊಲೊ.

ರಾಯ್‌ಕುವರ್ ವೊಗೊ ನಿದ್ಲೊ.

ತಿ ರಾತ್ ಕಾಬಾರ್ ಜಾಲಿ. ಬರೆಂ ಉಜ್ವಾಡ್ಲೆಂ. ರಾಯ್‌ಕುವರ್ ಉಟೊನ್ ಪಳೆತಾಜಾಲ್ಯಾರ್ ಕಿತೆಂ ಪಳೆಂವ್ಚೆಂ? ಎಕ್‌ಚ್‌ಎಕ್ ರೂಕ್ ಉಬೊ ನಾ.

ಸಗ್ಗಿಂ ರಾನ್ ಸಪಾಯ್ ಜಾಲಾಂ. ಆಪುಣ್ ಕಾಂಯ್ ಸಪ್ಲೆತಾಂ  
ಕೋಣ್‌ಜಾಣಾಂಮ್ಹಣ್ ಹಾತಾಕ್ ಚಿಮ್ಬೊ ಕಾಡುನ್ ಪಳೆಲೊ ತಾಣೆ. ನಾ, ನಾ...  
ಸಗ್ಗಿಂ ರಾನ್ ಕಾತ್ರುನ್ ಸಪಾಯ್ ಜಾಲಾಂ.

ಆತಾಂ ವಚ್ ಆನಿ ರಾಯ್‌ಕುವರಿಕ್ ವಿಚಾರ್, ಮ್ಹಣಾಲೊ ಕೊಲೊ.

ರಾಯಾಚ್ಯಾ ಶ್ರಾಪ್ರಾಣೆ ತಪಾಕ್ ಬಸ್‌ಲ್ಲೆ ಅರೆಂ ಭಾಂಗಾರ್ ಆನಿ ಅರೆಂ  
ರುಪೆಂ ರಾಯ್‌ಕುವರಿಕ್ ದೆವವ್ನ್ ರಾಯ್‌ಕುವರಾಚ್ಯಾ ಹಾತಿಂ ದಿಲಿ ರಾಯಾನ್.  
ರಾಯ್‌ಕುವರಿಕ್ ಘೆವ್ನ್ ಕೊಲ್ಯಾಸಾಂಗಾತಾ ರಾಯ್‌ಕುವರ್ ಶೀದಾ ಭಾಂಗ್ರಾಳ್ಕಾ  
ಘೊಡ್ಯಾಸರ್ಕಿಂ ಗೆಲೊ.

ಕೊಲೊ ಮ್ಹಣಾಲೊ: ರಾಯ್‌ಕುವರಾ, ಆತಾಂ ಏಕ್ ಕಾಮ್ ಕರ್.  
ರಾಯ್‌ಕುವರಿಕ್ ತ್ಯಾ ರಾಯಾಕ್ ದೀನಾಕಾ. ಎಕಾ ಹಾತಾನ್ ರಾಯ್ ಕುವರಿಕ್  
ಧರ್ ಆನಿ ಆನ್‌ಎಕಾ ಹಾತಾನ್ ಘೊಡ್ಯಾಚೆಂ ಲಗಾಮ್. ಆನಿ ರಪ್ಪ್...  
ಕರುನ್ ದೊಳೆ ಧಾಂಪುನ್ ಉಗ್ತೆ ಕರ್ಚಿಭಿತರ್ ಘೊಡ್ಯಾರ್ ಚಡೊನ್  
ರಾಯ್‌ಕುವರಿಕ್ ಘೊಡ್ಯಾರ್ ಬಸವ್ನ್ ಘೊಡ್ಯಾಕ್ ಏಕ್ ಖೊಟ್ ಫಾಲ್.  
ಘೊಡೊ ಜಗ್ಲಾಣ್ಯಾಬರಿ ಉಬ್ತಲೊ. ಮಾಗಿರ್ ಖಿಯ್ಚ್ಯಾ ಪುತಾಕ್‌ಯಿ ತುಜಿ  
ಪಾಟ್ ಧರುಂಕ್ ಜಾಂವ್ಚೆಂನಾ.

ರಾಯ್‌ಕುವರಾನ್ ತಶೆಂಚ್ ಕೆಲೆಂ. ರಾಯ್‌ಕುವರಿಕ್ ರಾಜಾಹುಜ್ರಿಂ ವ್ಹೆಲಿ.  
ಸೊಬಾಯೆನ್ ಪರ್ದೆಳ್ಳಿ ರಾಯ್‌ಕುವರಿಕ್ ಪಳೆವ್ನ್ ರಾಯ್ ಪಿಸೊಚ್ ಜಾಲೊ.  
ತಾಣೆ ವೆಗ್ಳಿ ಘೊಡೊ ಹಾಡ್ಲೊಚ್. ಘೊಡ್ಯಾಂಲಗಾಮ್ ಹಾತಾಕ್ ಮೆಳ್‌ಲ್ಲಿಚ್  
ಜಗ್ಲಾಣ್ಯಾ ವೆಗಾನ್ ರಾಯ್‌ಕುವರ್ ಘೊಡ್ಯಾರ್ ಬಸ್ಲೊ ಆನಿ ಕಿತೆಂ ಘಡ್ಪಾಮ್ಹಣ್  
ಚಿಂತ್ಲೆಆದಿಂ ಕೊಲ್ಯಾಕ್ ಆನಿ ರಾಯ್‌ಕುವರಿಕ್ ವೊಡುನ್ ಘೊಡ್ಯಾರ್ ಬಸಯ್ಲಿಂ  
ತಾಣೆ ಆನಿ ಘೊಡ್ಯಾಚ್ಯಾ ಕುಸಳಾಂಕ್ ಖೊಟಾಯ್ಲೆಂ.

ಘೊಡೊ ಜಗ್ಲಾಣ್ಯಾಬರಿ ಮೊಳ್ಚಾಕ್ ಉಬ್ಲೊ. ಕಂಗಾಲ್ ಜಾಲೊ ರಾಯ್  
ಮ್ಹಜಿ ರಾಯ್‌ಕುವರಿ, ಮ್ಹಜಿ ರಾಯ್‌ಕುವರಿಮ್ಹಣ್ ಮೊಳ್ಚಾಕ್ ಪಳೆವ್ನ್ ಧರ್ಲಿಕ್  
ಹಾತ್ ಮಾರಿಲಾಗ್ಲೊ.

ರಾಯ್‌ಕುವರ್ ಭಾಂಗ್ರಾಳ್ಕಾ ಸುಕ್ಲ್ಯಾಸರ್ಕಿಂ ಗೆಲೊ.

ತುಚ್ಯಾ ಉತ್ರಾಪ್ರಾಣೆ ಭಾಂಗ್ರಾಳೊ ಘೊಡೊ ಹಾಡ್ಲಾ. ಆತಾಂ ಭಾಂಗ್ರಾಳೆಂ

ಸುಕ್ಕೆಂ ದೀ ಮ್ಹಣಾಲೊ.

ಘೊಡ್ಯಾಕ್ ಪಳೆವ್ನ್ ರಾಯ್ ಪಿಸೊಚ್ ಜಾಲೊ. ವೆಗಿಂವೆಗಿಂ ವಚೊನ್ ಭಾಂಗ್ರಾಳೆಂ ಸುಕ್ಕೆಂ ಹಾಡುನ್ ದಿಲೆಂ ತಾಣೆ.

ಭಾಂಗ್ರಾಳೆಂ ಸುಕ್ಕೆಂ ಹಾತಾಕ್ ಮೆಳಲ್ಲೆಂಚ್ ರವ್ನ್... ಕರುನ್ ಘೊಡ್ಯಾಚ್ಯಾ ಕುಸಳಾಂಕ್ ಏಕ್ ಖೊಟ್ ಘಾಲಿ. ಘೊಡೊ ಜಗ್ಲಾಣ್ಯಾ ವೆಗಾನ್ ಆಕಾಸಾರ್ ಉಬ್ಲೊ. ಮ್ಹಜೊ ಘೊಡೊ, ಮ್ಹಜೊ ಘೊಡೊಮ್ಹಣ್ ರಾಯ್ ಅಂತ್ರಳಾಕ್ ಪಳೆವ್ನ್ ಬೊಬಾಟಿಲಾಗ್ಲೊ. ಪಿಸಾಂತುರ್ ಜಾವ್ನ್. ರಾಯ್‌ಕುವರಾಚೆ ಚಲಾಕೆನ್ ರಾಯ್‌ಕುವರಿ, ಉಬ್ಲೊ ಘೊಡೊ ಆನಿ ಭಾಂಗ್ರಾಳೆಂ ಸುಕ್ಕೆಂ ತಾಚಿಂ ಜಾಲಿಂ.

## ಮೊಸ್ರಾಳೆ ಭಾವ್

ರಾಯ್‌ಕುವರ್ ಭಾಂಗ್ರಾಳ್ಯಾ ಉಬ್ಲ್ಯಾ ಘೊಡ್ಯಾರ್ ರಾಯ್‌ಕುವರಿ, ಕೊಲೊ ಆನಿ ಭಾಂಗ್ರಾಳ್ಯಾ ಸುಕ್ಕಾಸಾಂಗಾತಾ ಆಪ್ಲ್ಯಾ ರಾಜ್‌ಪಟಾಕ್ ಲಾಗಿಂ ಪಾವ್ಲೊ. ರಾವ್ಪೆರಾಕ್ ಲಾಗಿಂ ಪಾವ್ತಾನಾ ನಿತಳ್ ಉದ್ಕಾಚಿ ಝರ್ ಏಕ್ ದಿಶ್ಟಿಕ್ ಪಡ್ಲಿ. ಆನಿ ಲ್ಹಾನ್ ಏಕ್ ತಳೆಂ. ರಾಯ್‌ಕುವರಾಕ್ ತಾನ್ ಲಾಗ್‌ಲ್ಲಿ. ತಾಣೆ ಲಗಾಮ್ ವೊಡುನ್ ಘೊಡ್ಯಾಕ್ ತಳ್ಕಾದೆಗನ್ ದೆವಯ್ಲೊ.

ಸಗ್ಳಿಂ ಉದಕ್ ಪಿಯೆಲಿಂ. ಆನಿ ಧೊಡೊ ವೇಳ್ ಪುರಾಸಣ್ ಕಾಡುಂಕ್ ತಳ್ಕಾದೆಗರ್ ಬಸ್ಲಿಂ.

ತ್ಯಾ ತಳ್ಕಾಲಾಗಿಂಚ್ ನಾಚ್ಪಿಣ್ಯಾಂಚಿಂ ಧೊಡಿಂ ಘರಾಂ ಆಸ್‌ಲ್ಲಿಂ. ಥಂಯ್ ನಾಚ್, ಪದಾಂ, ಪಿಯೊಣೆಂ ದಿಸಾಚಿಂ ಚೋವಿಸ್ ವೊರಾಂಯಿ ಚುಕನಾತ್‌ಲ್ಲಿಂ. ರಾಯ್‌ಕುವರಾಚೆ ವ್ಹಡ್ಲೆ ದೋಗ್ ಭಾವ್ ಜಾಂಕಾಂ ರಾವ್ಪೆರಾಥಾವ್ನ್ ರಾಯಾನ್ ಭಾಯ್ರ್ ಘಾಲ್ತೆ ತೆ, ಶೀದಾ ಯೇವ್ನ್ ಹ್ಯಾ ನಾಚ್ಪಿಣಿಂಚ್ಯಾ ಘರಾ ರಾವ್‌ಲ್ಲೆ. ಆನಿ ಆಮಾಲ್ ಪಿಯೆವ್ನ್ ನಾಚ್ಪಿಣಿಂಚೊ ನಾಚ್ ಪಳೆವ್ನ್ ನಾಚೊನ್ ಆಪ್ಲೊ ವೇಳ್ ಪಾಶಾರ್ ಕರುನ್ ಆಸ್‌ಲ್ಲೆ.

ತಳ್ಕಾಲಾಗಿಂ ಬಸ್‌ಲ್ಲ್ಯಾ ರಾಯ್‌ಕುವರಾಕ್ ಆಪ್ಲ್ಯಾ ಭಾವಾಂಚೊ ಉಡಾಸ್ ಆಯ್ಲೊ. ಮ್ಹಜೆ ಭಾವ್ ರಾವ್ಪೆರಾಂತ್ ಸುಕಾನ್ ವಾಡ್‌ಲ್ಲೆ. ಆತಾಂ ತ್ಯಾ ನಾಚ್ಪಿಣಿಂಚ್ಯಾ ಖೊಮ್ಮಾಂನಿ ಕಶೆ ಜಿಯೆತಾತ್ ಕೋಣ್‌ಜಾಣಾ? ಬಿರ್ಮತ್ ತಾಂಚಿ!



ಹಾಂವೆಂ ಭಾಂಗ್ರಾಳೆಂ ಸುಕ್ಲೆಂ ಹಾಡ್‌ಲ್ಲೆಂ ಪಳೆಲ್ಲೆಂಚ್ ರಾಯಾಚೊ ರಾಗ್ ನಿವ್ತಲೊ. ತೊ ಖುಶಿ ಜಾವ್ನ್ ವ್ಹಡಾ ಭಾವಾಂಕ್‌ಯಿ ಘರಾ ಪಾಟಿಂ ಕಾಣ್ಲೆತಲೊ. ಅಶೆಂ ಚಿಂತುನ್ ವ್ಹಡ್ ದೋಗ್ ಭಾವಾಂಕ್ ಆಪಂವ್ಕ್ ಭಾಯ್ರ್ ಸರೊ.

ಹಾಚಿ ಆಲೊಚೆನ್ ಪಾರ್ಕುನ್ ಕೊಲೊ ಮ್ಹಣಾಲೊ: ರಾಯ್‌ಕುವರಾ, ತುಜಿ ಪಿಶಿ ಆಲೊಚೆನ್ ಸೊಡ್. ತುಜೆ ಭಾವ್ ತುಕಾ ಪಳೆವ್ನ್ ಮೊಸ್ರಾನ್ ಭರ್ತಲೆ ಆನಿ ತುಕಾ ವಾಯ್ರ್ ಕರ್ತಲೆ. ದೆಕುನ್ ತುಂ ಭಾವಾಂಚಿ ಖಬರ್ ವಿಸ್ತೊನ್ ಆತಾಂಚ್ ರಾವ್ಪೆರಾಕ್ ವಚ್.

ನಾ, ಕೊಲ್ಯಾ. ಮ್ಹಜೆ ಭಾವ್ ತಶೆ ನ್ಹಂಯ್. ಕಿತೆಂ ತಾಂಚೆರ್ ಕಶ್ಟ್ ಆಯ್ಲೆ. ಆತಾಂ ರಾಯಾಚೊ ರಾಗ್ ನಿವ್ಲಾ ಆಸ್ತಲೊ. ಹಾಂವ್ ತಾಂಕಾಂಯಿ ಮ್ಹಜೆಸಾಂಗಾತಾ ಆಪವ್ನ್ ವ್ಹರ್ತಾಂ. ರಾಯಾಕ್ ಆಮ್ಕಾಂ ಸಗ್ಳಾಂಕ್ ಪಳೆವ್ನ್ ಭಾರೀ ಖುಶಿ ಜಾತಲಿ, ಅಶೆಂ ಮ್ಹಣೊನ್ ಕೊಲ್ಯಾಚಿ ಬೂದ್‌ಬಾಳ್ ಆಯ್ಕನಾಸ್ತಾನಾ ವ್ಹಡ್ ಭಾವಾಂಕ್ ಆಪವ್ನ್ ಹಾಡುಂಕ್ ಗೆಲೊ.

ನಾಚ್ಪಣಿಂಚ್ಯಾ ಘರಾ ದೊಗ್‌ಯಿ ಭಾವ್ ಖಾವ್ನ್ ಪಿಯೆವ್ನ್ ಗಮ್ತಾಂ ಮಾರುನ್ ಆಸಲ್ಲೆ. ತಾಂಕಾಂ ಮೆಳೊನ್ ರಾಯ್‌ಕುವರಾನ್ ಸಗ್ಳಿ ಗಜಾಲ್ ಸಾಂಗ್ಲಿ ಆನಿ ಆಪ್ಣಾಸಾಂಗಾತಾ ರಾವ್ಪೆರಾಕ್ ಯೇಜೆಮ್ಮಣ್ ಉಪ್ಕಾರ್ ಮಾಗ್ಲೊ.

ದೊಗ್‌ಯಿ ಭಾವ್ ಗಜಾಲ್ ಆಯ್ಕೊನ್ ಅಜಾಪ್ ಜಾಲೆ. ಆನಿ ಭಾವಾಸಾಂಗಾತಾ ಭಾಯ್ರ್ ಸರೊ.

ತಳ್ಕಾಲ್ಯಾಂ ಆಯಿಲ್ಲೆಚ್ ಜಗ್ಲಾಣೆಂ ಮಾರ್‌ಲ್ಲೆಬರಿ ಭಾವ್ ಧಟಕ್ ಜಾಲೆ.

ಕಿತೆಂ ಪಳೆತಲೆ ಬಾವ್ಲೆ!

ಭಾಂಗ್ರಾಳೆಂ ಸುಕ್ಲೆಂ.

ಭಾಂಗ್ರಾಳೊ ಉಬ್ಜೊ ಘೊಡೊ.

ಆನಿ ಅರೆಂ ರುಪೆಂ ಅರೆಂ ಭಾಂಗಾರ್, ಬಿಂಗಾರೆಚೆ ಭಾಟ್‌ಯೆಬರಿ ಸೊಬಿತ್ ರಾಯ್‌ಕುವರಿ.

ಧಾಕ್ಟಾ ಭಾವಾಚೆಂ ನಶಿಬ್ ಪಳೆವ್ನ್ ದೊಗ್‌ಯಿ ಮೊಸ್ರಾನ್ ಜಳ್ಲೆ. ತಾಂಣಿ ಘಡ್‌ಯೆನ್ ಕುತಂತ್ರ್ ಮಾಂಡ್ಲೆಂ. ಧಾಕ್ಟಾ ಭಾವಾಕ್ ಧರುನ್ ತಳ್ಕಾಂತ್

ಲೊಟುನ್ ಘಾಲೊ ಆನಿ ಭಾಂಗ್ರಾಳ್ಕಾ ಘೊಡ್ಕಾರ್ ಬಸೊನ್ ರಾಯ್‌ಕುವರಿಕ್ ಆನಿ ಸುಕ್ಕ್ಯಾಕ್ ಘೆವ್ನ್ ರಾವ್ವೆರಾಕ್ ಚಲ್ತಚ್ ರಾವ್ವೆ.

ರಾಯ್‌ಕುವರ್ ಕಂಗಾಲ್ ಜಾಲೊ. ಎಕಾ ಖಿಣಾನ್ ತಾಣೆ ಸಗ್ಳೆಂ ಹೊಗ್ಡಾಯಿಲ್ಲೆಂ. ತಾಚ್ಯಾ ಮೊಸ್ರಿ ಭಾವಾಂಕ್ ಉಪ್ಕಾರ್ ಕರುಂಕ್ ವಚೊನ್ ತೊ ಕಂಗಾಲ್ ಜಾಲೊ.

ಹೆಂ ಪುರಾ ವಯ್ರ್ ರಾವೊನ್ ಕೊಲೊ ಪಳೆವ್ನ್ ಆಸ್‌ಲ್ಲೊ. ತೊ ಲಾಗಿಂ ಆಯ್ಲೊ.

ಮ್ಹಜೆಂ ಉತರ್ ಆಯ್ಕೊಂಕ್ ನಾಂಯ್‌ಮು? ಬರೆಂ ಜಾಲೆಂ. ರಾವ್ ಆತಾಂ ತಳ್ಕಾಂತ್, ಮ್ಹಣಾಲೊ ಕೊಲೊ ರಾಗಾನ್.

ನಾ, ಸಾಯ್ಬಾ, ಏಕ್ ಪಾವ್ಟಿಂ ಬಚಾವ್ ಕರ್... ಪರಾತ್ಲೆಂ ರಾಯ್‌ಕುವರಾನ್.

ಕೊಲ್ಯಾಕ್ ರಾಯ್‌ಕುವರಾಚಿ ಬಿರ್ಮತ್ ಆಯ್ಲಿ. ತಾಣೆ ಶಿಮ್ಪಿ ದೆವಯ್ಲಿ. ಆನಿ ಶಿಮ್ಪೆಕ್ ಧರುನ್ ರಾಯ್‌ಕುವರ್ ತಳ್ಕಾಂತ್ಲೊ ವಯ್ರ್ ಆಯ್ಲೊ.

ಮ್ಹಜೆಂ ಕಾಮ್ ಜಾಲೆಂ, ಮ್ಹಣಾಲೊ ಕೊಲೊ. ಹಾಂವ್ ಆನಿ ಮ್ಹಜೆ ವಾಟೆನ್ ವೆತಾಂ. ತುಂ ಶೀದಾ ರಾವ್ವೆರಾಕ್ ವಚ್. ವೇಳ್ ಯೆತಾನಾ ತುವೆಂ ಉತರ್ ದಿಲ್ಲೆಪರ್ಮಾಣೆ ಮ್ಹಜೆಂ ಕಾಮ್ ಕರಿಚೆ.

ಜಾಯ್ತ್, ಮ್ಹಣಾಲೊ ರಾಯ್‌ಕುವರ್. ಕೊಲ್ಯಾಕ್ ಆದೇವ್ಸ್ ಮಾಗ್ತಾನಾ ತಾಕಾ ಭಾರೀ ದೊಕ್ ಆಯ್ಲೆಂ. ಘಳ್‌ಘಳ್ಕಾಂ ರಡೊನ್ ರಾಯ್‌ಕುವರಾನ್ ಕೊಲ್ಯಾಕ್ ಆದೇವ್ಸ್ ಮಾಗ್ಲೊ. ಆನಿ ತೊ ಶೀದಾ ರಾವ್ವೆರಾಕುಶಿಂ ಮೆಟಾಂ ಕಾಡಿಲಾಗ್ಲೊ.

ಹೆಣೆ ರಾವ್ವೆರಾಕ್ ಗೆಲ್ಲಾ ವ್ಹಡ್ಲ್ಯಾ ದೊಗ್‌ಯಿ ಭಾವಾಂಕ್ ಭಾರೀ ಸ್ವಾಗತ್ ಮೆಳ್ಳೊ. ಭಾಂಗ್ರಾಳೆಂ ಸುಕ್ಲೆಂ ಹಾಡುನ್ ಆಯಿಲ್ಲೆಖಾತಿರ್ ಭಾರೀ ವ್ಹಡ್ಲೆ ಜೆವಣ್ ತಯಾರ್ ಕರುಂಕ್ ರಾಯಾನ್ ಹುಕುಮ್ ದಿಲಿ. ದೊಗಾಂಕ್‌ಯಿ ಹುನ್ ಉದಕ್ ಕರುನ್ ನ್ಹಾಣಯ್ಲೆಂ ಆನಿ ಇನಾಮ್ ಜಾವ್ನ್ ರಾಜ್‌ವಟಾಚೊ ಅರೊ ವಾಂಟೊ ದೊಗ್‌ಯಿ ಪುತಾಂಕ್ ದೀಂವ್ಕ್ ರಾಯ್ ತಯಾರಿ ಕರಿಲಾಗ್ಲೊ.

ಪುಣ್...

ಭಾಂಗ್ರಾಳೆಂ ಸುಕ್ಲೆಂ ಪೊಟಾಕ್ ಖಾಣ್ ಖಾಯ್‌ನಾ ಜಾಲೆಂ. ಭಾಂಗ್ರಾಳೊ ಉಬ್ಜೊ ಘೊಡೊ ಉದಕ್ ಯಾ ತಣ್ ಆಪಡಿನಾ ಜಾಲೊ.

ಅರೆಂ ಭಾಂಗಾರ್ ಅರೆಂ ರುಪೆಂ ರಾಯ್‌ಕುವರಿ ಅನ್‌ಉದಕ್ ಘೆನಾ ಜಾಲಿ.

ಅರೇ, ಮಲಾಮತೀ. ಹೆಂ ಕಿತೆಂ ನವಾಲ್? ರಾಯಾಕ್ ಮಿಸ್ತೆರ್ ಸಮ್ಜನಾ ಜಾಲೊ.

ತಿತ್ಲಾರ್ ರಾಯ್‌ಕುವರ್ ರಾವ್ಪೆರಾಕ್ ಪಾವ್ಲೊ. ಆಪ್ಲ್ಯಾ ನಿಮಾಣ್ಯಾ ಪುತಾಕ್ ಪಳೆಲ್ಲೆಂಚ್ ರಾಯ್ ಧಾವೊನ್ ಆಯ್ಲೊ ಸಂತೊಸಾನ್.

ದೊಗ್‌ಯಿ ವ್ಹಡ್ ಭಾವ್ ಭಿಯಾನ್ ಥರ್‌ಥರ್ದೆ. ಭಾಂಗ್ರಾಳ್ಯಾ ಸುಕ್ಲ್ಯಾನ್ ಸಂತೊಸಾನ್ ಗಾಯನ್ ಕೆಲೆಂ. ಭಾಂಗ್ರಾಳೊ ಉಬ್ಜೊ ಘೊಡೊ ಖುಶೆನ್ ದೋನ್ ಪಾಯ್ ಉಕ್ಲನ್ ಖಿಳೆಂಚ್ ಘಾಲಿಲಾಗ್ಲೊ.

ರಾಯ್‌ಕುವರಿ ಸಂತೊಸಾನ್ ಮುಕಾರ್ ಧಾವೊನ್ ಆಯ್ಲಿ.

ರಾಯ್‌ಕುವರಾನ್ ಘಡ್‌ಲ್ಲಿ ಸಗ್ಳಿ ಗಜಾಲ್ ರಾಯಾಕ್ ಸಾಂಗ್ಲಿ.

ದೊಗ್‌ಯಿ ವ್ಹಡ್ ಭಾವ್ ಧಾವೊನ್ ಯೇವ್ನ್ ರಾಯಾಚ್ಯಾ ಪಾಯಾಂಕ್ ಪಡೊನ್ ಆಪ್ಲ್ಯಾ ಚಿ ಚೂಕ್ ಭೊಗ್ವಿಜೆಮ್ಮಣ್ ಪರಾತಿಲಾಗ್ಲೆ.

ರಾಯಾನ್ ದೋಗ್‌ಯಿ ಪುತಾಂಕ್ ಘರಾಂತ್ಲೆಂ ಭಾಯ್ರ್ ಘಾಲೆಂ.

ನಿಮಾಣ್ಯಾ ಪುತಾಕ್ ಆಪ್ಲೊ ಪಾಟ್ ದಿಲೊ. ಭಾಂಗ್ರಾಳ್ಯಾ ರಾಯ್ ಕುವರಿಲಾಗಿಂ ಗದ್ದಾಳಾಯೆನ್ ತಾಚೆಂ ಕಾಜಾರ್ ಜಾಲೆಂ.

ಏಕ್ ಮಾರ್ ದೋನ್ ಕುಡ್ಕೆ

ಅಶೆಂ ಅಸ್ತಾಂ ಏಕ್ ದೀಸ್ ರಾಯ್‌ಕುವರಾಕ್ ಶಿಕಾರೆಕ್ ವೆಚ್ಯಾಕ್ ಆಶಾ ಜಾಲಿ. ಆನಿ ತೊ ಶಿಕಾರೆಕ್ ಭಾಯ್ರ್ ಸರ್ದೊಚ್. ಅಟ್ಕಾಂಗ್ ರಾನಾಂತ್ ತೊ ಶಿಕಾರಿ ಕರ್ತಾನಾ ಎಕಾಚ್ಯಾಣೆ ಕೊಲೊ ಮುಕಾರ್ ಆಯ್ಲೊ. ಕೊಲ್ಯಾಕ್ ಪಳೆವ್ನ್ ರಾಯ್‌ಕುವರಾಕ್ ಭಾರೀ ಸಂತೊಸ್ ಜಾಲೊ.

ರಾಯ್‌ಕುವರಾ, ಭಾಂಗ್ರಾಳೆಂ ಸುಕ್ಲೆಂ ಸೊದುಂಕ್ ವೆತಾನಾ ಹಾಂವೆಂ ಸಾಂಗ್‌ಲ್ಲೆಂ

ಕಾಮ್ ಕರ್ಮಾಮ್ ತುವೆ ಮ್ಹಾಕಾ ಭಾಸ್ ದಿಲ್ಹಿಯ್. ಕೊಲ್ಹಾನ್ ರಾಯ್ಕುವರಾಕ್ ಉಡಾಸ್ ಕೆಲೊ. ಆತಾಂ ತೊ ವೇಳ್ ಆಯ್ಲಾ. ಏವೆಂ ದಿಲ್ಲಿ ಭಾಸ್ ಆತಾಂ ಪೊಂತಾಕ್ ಪಾವಯ್.

ಕಿತೆಂ ಕರಿಜೆ ಹಾಂವೆಂ? ರಾಯ್ಕುವರ್ ವಿಚಾರಿ.

‘ಏಕ್ ಮಾರ್ ದೋನ್ ಕುಡ್ಕೆ’ ಕೊಲೊ ಗಂಬೀರ್ ಜಾಲೊ. ಕಾಡ್ ತುಜಿ ತಲ್ವಾರ್ ಆನಿ ಮ್ಹಾಕಾ ದೋನ್ ಕುಡ್ಕೆ ಕರ್.

ನಾ ನಾ ತೆಂ ಏಕ್ ಮ್ಹಜ್ಯಾನ್ ಜಾಂವ್ಚೆಂನಾ. ತುಂ ಮ್ಹಜೊ ಮಿತ್ರ್. ದುಸ್ರೆಂ ಕಿತೆಂಯಿ ವಿಚಾರ್.... ಗಾಬರ್ಲೊ ರಾಯ್ಕುವರ್.

ಪುಣ್ ತುವೆಂ ಮ್ಹಾಕಾ ಭಾಸ್ ದಿಲ್ಹಾಯ್.... ಕೊಲೊ ರಾಗಾರ್ ಜಾಲೊ. ದುಸ್ರೆಂ ಕಿತೆಂಯಿ ನಾಕಾ. ಕಾಡ್ ತುಜಿ ತಲ್ವಾರ್ ಆನಿ ಮ್ಹಾಕಾ ದೋನ್ ಕುಡ್ಕೆ ಕರ್...

ರಾಯ್ಕುವರ್ ಖಿಂತಿನ್ ಬುಡ್ಲೊ. ಕಿತೆಂ ಕರ್ತಲೊ ಬಾವ್ಲೊ. ಉತರ್ ಚುಕೊಂಕ್ ಜಾಯ್ನಾ. ಮಿತ್ರಾಕ್ ಕಶೆಂ ದೋನ್ ಕುಡ್ಕೆ ಕರುಂ?

ಕೊಲೊ ಕಾಂಯ್ ಆಪ್ಲೊ ನಿರ್ದಾರ್ ಬದ್ಲುಂಚ್ಯಾಬರಿ ನಾತ್ಲೊ. ನಿಮಾಣೆಂ ರಾಯ್ಕುವರಾನ್ ತಲ್ವಾರ್ ಘೆತ್ಲಿ ಆನಿ ದೊಳೆ ಧಾಂಪುನ್ ಕೊಲ್ಹಾಕ್ ಎಕಾ ಖಿಣಾಭಿತರ್ ದೋನ್ ಕುಡ್ಕೆ ಕೆಲೊ.

ಏಕ್ ಮಾರ್ ಆನಿ ಕೊಲೊ ದೋನ್ ಕುಡ್ಕೆ! ಎಕಾಚ್ಯಾಣೆ ಏಕ್ ಅಜಾಪ್ ಘಡ್ಲೊ. ಕೊಲೊ ಆಸ್ಲೆಕಡೆ ಏಕ್ ಸೊಬಿತ್ ರಾಯ್ಕುವರ್ ಹಾಸೊನ್ ಉಬೊ ಜಾಲೊ.

ರಾಯ್ಕುವರಾಕ್ ಮಿಸ್ತೆರ್ ಸುಸ್ತಾನಾ ಜಾಲೊ. ಕಸೊ ಆಸಾಯ್ ಭಾವೊಚೆ? ಮ್ಹಣ್ ತಾಣೆ ಮಿಸ್ತೆರಾಂತ್ ಬುಡ್ಲಲ್ಲ್ಯಾ ರಾಯ್ಕುವರಾಕ್ ಪೊಟ್ಲುನ್ ಧರ್ಲೊ.

ತುಂ ಕೋಣ್? ಕೊಲ್ಹಾ ವೆಸಾರ್ ಕಿತ್ಯಾಕ್ ಆಸ್ಲೊಯ್ ವಿಚಾರಿ




ರಾಯ್‌ಕುವರ್.

ಹಾಂವ್ ತುಜೆ ಬಾಯ್ಲೆಚೊ, ಅರೆಂ ಭಾಂಗಾರ್ ಅರೆಂ ರುಪೆಂ ರಾಯ್‌ಕುವರಿಚೊ, ಭಾವ್. ಲ್ಹಾನ್ ಆಸ್ತಾನಾ ಏಕ್ ದೀಸ್ ಎಕಾ ಸನ್ನೆಶಿಕ್ ಹಾಂವೆಂ ನೆಣಾರ್‌ಪಣಾನ್ ಮಸ್ಕಿರೊ ಕೆಲ್ಲೊ. ತಾಣೆ ರಾಗಾನ್ ಮ್ಹಾಕಾ ಕೊಲೊ ಜಾಮ್ಪಣ್ ಶಿರಾಪ್ ದಿಲೊ. ಮಾಗಿರ್ ತಾಚೆಲಾಗಿಂ ಮಾಘ್ ಮಾಗ್‌ಲ್ಲ್ಯಾಕ್ ತುಕಾ ವೀಸ್ ವರ್ಸಾಂಉಪ್ರಾಂತ್ ಕೊಣ್‌ಯಿ ತಲ್ವಾರಿನ್ ದೋನ್ ಕುಡ್ಯೆ ಕರ್ತಿತ್ ತರ್ ತುಜೆಂ ಮನ್ಯಾರೂಪ್ ತುಕಾ ಪಾಟಿಂ ಮೆಳ್ತಲೆಂಮ್ಪಣ್ ತಾಣೆ ಭಾಸ್ ದಿಲ್ಲಿ. ತ್ಯಾಪರ್ಮಾಣೆ ಆಜಿಕ್ ತಿಂ ವೀಸ್ ವರ್ಸಾಂ ಸಂಪ್ತಾತ್. ಆನಿ ತುಜೆ ಕುಮ್ಕೆನ್ ಮ್ಹಾಕಾ ಮನ್ಯಾರೂಪ್ ಪಾಟಿಂ ಮೆಳ್ಳೆಂ.... ರಾಯ್‌ಕುವರಾನ್ ಸಗ್ಗಿ ಕಾಣೆ ಸಾಂಗ್ಲಿ. ರಾಯ್‌ಕುವರಾನ್ ತಾಕಾ ಆಪ್ಲ್ಯಾ ರಾವ್ಪೆರಾಕ್ ಆಪವ್ನ್ ವ್ಹೆಲೊ. ರಾಯ್‌ಕುವರಿಕ್ ತಿಚ್ಯಾ ಭಾವಾಚಿ ಒಳೊಕ್ ಮೆಳ್ಳಿ. ತಿಕಾಯಿ ಭಾರೀ ಸಂತೊಸ್ ಜಾಲೊ.

ಹ್ಯಾ ಸಂತೊಸಾಂತ್ ವಾಂಟೆಲಿ ಜಾಂವ್ಕ್ ರಾಯ್‌ಕುವರಾನ್ ಭಾರಿ ವ್ಹಡ್ ಜೆವಣ್ ಕೆಲೆಂ.

ಅಶೆಂ ಸುಕಾಸಂತೊಸಾನ್ ತಿಂ ಜಿಯೆಲಿಂ.



# ಸಾತ್ ಚೆಡ್ವಾಂ ಆನಿ ಏಕ್ ಮಾಸ್ಕಿ

ಎ ಕಾ ಗಾಂವಾಂತ್ ಏಕ್ ರಾಯ್ ಆನಿ ಏಕ್ ರಾಣಿ ಆಸ್‌ಲ್ಲಿಂ. ತಾಂಕಾಂ ಏಕ್‌ಯಿ ಭುರ್ಗೊ ನಾತ್‌ಲ್ಲೆಂ. ತಿಂ ಸದಾಂನಿತ್ ದೆವಾಕಡೆ ಮಾಗ್ತಾಲಿಂ. ಏಕ್ ದೀಸ್ ದೆವಾನ್ ತಾಂಚೆಂ ಮಾಗ್ಣೆಂ ಆಯ್ಕಲೆಂ. ದೆವಾಕ್ ತಾಣಿ ಮಾಗ್‌ಲ್ಲೆಂ ದೀಜೆಮ್ಮಣ್ ಬಿರ್ಮತ್. ತಾಣೆ ಸಾಂಗ್‌ಲ್ಲೆಂ ಪಾಳ್ಕಾಲುಪ್ರಾಂತ್ ತಿ ಗರ್ಬೆಸ್ತ್ ಜಾತಲಿಮ್ಮಣ್ ದೆವಾನ್ ಸಾಂಗ್ಲೆಂ. ಆನಿ ತಶೆಂಚ್ ಘಡ್ಲೆಂ. ನೋವ್ ಮ್ಹಯ್‌ನ್ಯಾಂನಿ ರಾಣಿ ಬಾಳಾಂತ್ ಜಾಲಿ. ಪುಣ್ ತಾಂಕಾಂ ಜಾಲ್ಲೆಂ ಭುರ್ಗೊ ಮಾಸ್ಕಿ ಜಾಲೆಂ. ತಾಂಕಾಂ ದೊಗಾಂಕ್‌ಯಿ ಬೆಜಾರ್ ಜಾಲೆಂ. ತವಳ್ ರಾಯಾನ್ ಮ್ಹಳೆಂ:

‘ಆಮಿ ಇತ್ಲೆಂ ಮಾಗೊನ್‌ಯಿ ದೆವಾನ್ ಆಮ್ಕಾಂ ಮಾಸ್ಕಿ ದಿಲಿಗಿ?’

ಅಶೆಂ ರಾಣ್‌ಯೆಕಡೆ ವಿಚಾರ್ಲೆಂ ತಾಣೆ. ಹಿ ಮಾಸ್ಕಿ ಆಮಿ ಜಿವೆಶಿಂ ಮಾರ್‌ಯಾಂಮ್ಮಣ್ ರಾಯಾನ್ ಸಾಂಗ್ಲೆಂ. ತವಳ್ ರಾಣ್‌ಯೆನ್ ಮ್ಹಳೆಂ:

‘ನಾಕಾ, ಆಮಿ ತಿ ಜಿವೆಶಿಂ ಮಾರ್ಚಿ ನಾಕಾ. ತಿ ಮಾಸ್ಕಿಜಾಲ್ಕಾರ್‌ಯಿ ತಿ ಆಮ್ಚೆಂ ಭುರ್ಗೊಂಚ್. ದೆಕುನ್ ತಾಕಾ ವ್ಹರುನ್ ಬಾಂಯ್ತ್ ಘಾಲ್.’

ಅಶೆಂ ರಾಣ್‌ಯೆನ್ ಸಾಂಗ್ಲೆಂ. ರಾಯಾನ್ ತಿ ವ್ಹರುನ್ ಘರ್ದೆ ಬಾಂಯ್ತ್ ಘಾಲಿ.

ದೀಸ್ ವೆತಾಂವೆತಾಂ ಮಾಸ್ಕಿ ವ್ಹಡ್ಲಿವ್ಹಡ್ಲಿ ಜಾಲಿ. ಮಾಸ್ಕೆಚಿ ಆವಯ್ ಸದಾಂ ಬಾಂಯ್‌ಕಡೆ ವೆತಾಲಿ ಮಾಸ್ಕಿ ಪಳೆಂವ್ಕ್. ಏಕ್ ದೀಸ್ ಮಾಸ್ಕೆನ್ ಆಪ್ಲೆ ಆವಯ್‌ಕಡೆ ಸಾಂಗ್ಲೆಂ:

ಮ್ಹಾಕಾ ದಿಸಾಕ್ ಏಕ್ ಚೆಡುಂ ಜಾಯ್ ಖಾಂವ್ಕ್. ದೀನಾಯ್ ಜಾಲ್ಕಾರ್ ತುಮ್ಮಾಂ ಸಕ್ಪಾಂಕ್‌ಯಿ ಹಾಂವ್ ಗಿಳುನ್ ಸೊಡ್ಪಾಂ ಮ್ಹಳೆಂ.

ಹೆಂ ಆಯ್ಕೊನ್ ಆವಯ್ಕ್ ಝುಂಟ್ ಉಡ್ಲಿ. ರಾಣಿ ವೆಗಿಂವೆಗಿಂ ಘರಾ



ಯೇವ್ನ್ ರಾಯಾಕಡೆ ಸಾಂಗಲಾಗಿ ಘಡ್‌ಲ್ಲಿ ಸಗ್ಗಿ ಗಜಾಲ್. ರಾಯಾಕ್ ಖಿಯಾ ನಾತ್‌ಲ್ಲೊ ರಾಗ್ ಆಯ್ಲೊ. ತೊ ಮ್ಹಣಾಲೊ:

ತುಕಾ ಬೂದ್ ನಾ. ತುಂ ಬಾಳಾಂತ್ ಜಾಲ್ಲ್ಯಾವೆಳಾರ್‌ಚ್ ಹಾಂವೆಂ ಸಾಂಗ್‌ಲ್ಲೆಂ, ತಿ ಮಾಸ್ತಿ, ಆಮಿ ಜಿವೆಶಿಂ ಮಾರ್‌ಯಾಂ. ತುಂ ಆಯ್ಕಲಿನಾಂಯ್. ಆತಾಂ ಚೆಡ್ವಾಂ ಖಿಯ್ಚಿಂ ಹಾಡ್ಚಿಂ ಸದಾಂನಿತ್?

ರಾಯಾನ್ ಆಪ್ಲಿ ಖಿಂತ್ ಉಚಾರ್ಲಿ. ರಾಯಾಕ್ ದುಸ್ರೆ ಪಾವ್ಲಿಂ ಬೆಜಾರ್ ಜಾಲೆಂ. ತಾಣೆ ರಾಣ್‌ಯೆಕಡೆ ಸಾಂಗ್ಲೆಂ:

ತ್ಯಾ ಖಿಜಾನಾಂತ್ ಆಸ್‌ಲ್ಲೆ ಪಯ್ಲೆ ಪೂರಾ ಕಾಡ್.

ರಾಣ್‌ಯೆನ್ ಏಕ್ ಕಳ್ಳಿ ಪಯ್ಲೆ ಕಾಡ್ಲೆ. ತೆ ರಾಯಾಕ್ ದಿಲೆ. ತೆ ಪಯ್ಲೆ ಕಾಣ್ಲೆವ್ನ್ ತಿಂ ಭಾಯ್ರ್ ಸರೊನ್ ಗೆಲಿಂ ಚೆಡ್ವಾಂಕ್ ಸೊದುನ್.

ತ್ಯಾ ಗಾಂವಾಂತ್ ಏಕ್ ದುಬ್ಬೆಂ ಕುಟ್ಮಾ ಆಸ್‌ಲ್ಲೆಂ. ತ್ಯಾ ಕುಟ್ಮಾಂತ್ ಸಾತ್ ಜಣಾಂ ಚೆಡ್ವಾಂ ಭುರ್ಗಿಂ ಆಸ್‌ಲ್ಲೆಂ. ತಾಂಕಾಂ ಪೊಸುಂಕ್ ತಾಂಚ್ಯಾ

ಆವಯ್‌ಬಾಪಾಯ್ ಚಾಯ್ ಕಶ್ಚೆ ಜಾತಾಲೆ. ರಾಯ್ ಆನಿ ರಾಣಿ ತಾಂಚ್ಯಾ ಘರಾ ಗೆಲಿಂ. ಆಮ್ಕಾಂ ಚೆಡುಂ ದಿತಾತ್‌ಗಿಮ್ಮಣ್ ಖಬರ್ ಕಾಡ್ಲಿ ತಾಂಣಿ. ಪಯ್ಲ್ಯಾ ಚೆಡ್ವಾಕ್ ವಿಚಾರ್ಲೆಂ ತಾಂಣಿ. ಪುಣ್ ಪಯ್ಲ್ಯಾ ಚೆಡ್ವಾಕ್ ದೀಂವ್ಕ್ ಆವಯ್‌ಬಾಪಾಯ್ ಪಾಟಿಂಪುಡೆಂ ಕೆಲೆಂ. ಮಾಗಿರ್ ಎಕ್ ಕಳ್ಳಿ ಪಯ್ಲೆ ಪಳೆವ್ನ್ ತಾಂಕಾಂ ಸಂತೊಸ್ ಜಾಲೊ. ತೆಚ್ ಘಡ್‌ಯೆ ಆಪ್ಲೆ ಧುವೆಕ್ ದಿಲೆಂ ತಾಂಣಿ.

ರಾಯಾನ್ ಆನಿ ರಾಣ್‌ಯೆನ್ ಚೆಡ್ವಾಕ್ ಆಪ್ಲ್ಯಾ ಘರಾ ಆಪವ್ನ್ ವೆಲೆಂ. ಮಾಗಿರ್ ತಾಕಾ ಬಾಂಯ್‌ಕಡೆ ವೆಲೆಂ. ತಾಕಾ ಸಾಂಗ್ಲೆಂ ತಾಂಣಿ:

ತುಂ ಬಾಂಯ್ಲ್ಯಾ ಕಾಟ್ಯಾರ್ ಬಸ್. ತುಜೊ ಘೊವ್ ಆತ್ಮಾಂ ಯೆತಾ.

ತಾಂಣಿ ಸಾಂಗ್‌ಲ್ಲೆ ಬರಿಚ್ ತೆಂ ಬಾಂಯ್ಲ್ಯಾ ಕಾಟ್ಯಾರ್ ಬಸ್ಲೆಂ. ಮಾಸ್ತಿ ತೀನ್ ಪಾವ್ಲಿಂ ವಯ್ರ್ ಸಕಯ್ಲ್ ಗೆಲಿ ಆನಿ ತಿಣೆ ತ್ಯಾ ಚೆಡ್ವಾಕ್ ಗಿಳುನ್ ಸೊಡ್ಲೆಂ.

ದುಸ್ರ್ಯಾ ದಿಸಾಯಿ ಅಶೆಂಚ್ ಘಡ್ಲೆಂ.

ತಿಸ್ರ್ಯಾ ದಿಸಾಯಿ ಅಶೆಂಚ್ ಘಡ್ಲೆಂ.

ಅಶೆಂ ಸ ಜಣಾಂ ಚೆಡ್ವಾಂ ಎಕಾಚ್ ಘರ್ನಿಂ ತೆ ಮಾಸ್ಕೆನ್ ಗಿಳುನ್ ಸೊಡ್ಲೆಂ.

ಸಾತ್ವ್ಯಾ ದಿಸಾ ರಾಣಿ ಪರುನ್ ತ್ಯಾಚ್ ಘರಾ ಪಯ್ಲೆ ವ್ಹರುನ್ ಗೆಲಿ. ನಿಮಾಣ್ಯಾ ಚೆಡ್ವಾಕ್ ಹಾಡುಂಕ್. ತವಳ್ ತ್ಯಾ ಘರ್ನ್ಯಾ ಆವಯ್‌ಬಾಪಾಯ್ ತಿಕಾ ಭೆಶ್ಟಾಯ್ಲೆಂ. ತಾಂಣಿ ಮ್ಹಳೆಂ:

ತುಮಿ ಸದಾಂನಿತ್ ಯೇವ್ನ್ ಮ್ಹಜ್ಯಾ ಚೆಡ್ವಾಂಭುರ್ಕ್ಯಾಂಕ್ ಪಯ್ಲೆ ದೀವ್ನ್ ವ್ಹರ್ತಾತ್. ತುಮಿ ತಾಂಕಾಂ ಕಿತೆಂ ಕರ್ತಾತ್‌ಮ್ಹಣ್ ಆಮ್ಕಾಂ ಖಬರ್ ನಾ. ಆನಿ ಆಮಿ ಚೆಡುಂ ದೀನಾಂವ್ ತುಮ್ಮಾಂ. ಆಮ್ಕಾಂ ಉರ್ಲಾಂ ಎಕ್‌ಚ್ ಚೆಡುಂ.

ತೆದಾಳಾ ರಾಣ್‌ಯೆನ್ ಫಟಿ ಮಾರುನ್ ಮ್ಹಳೆಂ:

ತುಮ್ಮಿಂ ಚೆಡ್ವಾಂಭುರ್ನಿಂ ಆಮ್ಗೆರ್ ಘರಾ ಜೀವನ್ ಕರುನ್ ಆಸಾತ್. ತಾಂಕಾಂ ಹಾಂವೆಂ ಮ್ಹಜ್ಯೊ ಸುನೊ ಕೆಲ್ಯಾತ್.

ಅಶಿ ಫಟ್ ಸಾಂಗ್ಲಿ ತಿಣೆ. ತೆಂ ಸತ್‌ಚ್‌ಮ್ಹಣ್ ಚಿಂತ್ಲೆಂ ಚೆಡ್ವಾಂಚ್ಯಾ ಬಾಪಾಯ್ ಆನಿ ತಿಣೆ ಹಾಡ್‌ಲ್ಲೆ ಕಳ್ಳಿ ಕಳ್ಳಿ ಪಯ್ಲೆ ಘೆತ್ಲೆ. ಅಶೆಂ ತಾಂಕಾಂ ಸಾತ್



ಕಳ್ಳಿ ಪಯ್ಯೆ ಮೆಳ್ಳೆ. ತೆ ಪಯ್ಯೆ ಪಳೆವ್ನ್ ಬಾಪಾಯ್ಕ್ ಖಂಯ್ ನಾತ್ಲೊ ಸಂತೊಸ್. ಸಾತ್ವ್ಯ ಚೆಡ್ವಾಕ್ ತಾಣೆ ರಾಣ್‌ಯೆಸಾಂಗಾತಾ ಧಾಡ್ಚಿ ವಿಲೆವಾರಿ ಕೆಲಿ.

ತೆದಾಳಾ ಸಾತ್ವ್ಯ ಚೆಡ್ವಾನ್ ಸಾಂಗ್ಲೆಂ:

ಹಾಂವ್ ಆತ್ತಾಂ ನ್ಹಾವ್ನ್ ಯೆತಾಂ.

ತೆಂ ಆಪ್ಲೆಂ ವಸ್ತುರ್ ಘೆವ್ನ್ ನ್ಹಾಂವ್ಕ್ ಗೆಲೆಂ. ಗೆಲ್ಲೆಕಡೆ ತಾಣೆ ಶಿವಾಚಿ ಏಕ್ ಮೂರ್ತ್ ಕೆಲಿ. ಮುರ್ತಿಚೆರ್ ಫುಲಾಂ ಫಾಲುನ್ ಜಾಯ್ತೆಂ ರಡ್ಲೆಂ ತೆಂ.

ದೆವಾ ಮ್ಹಜ್ಯಾ, ಮ್ಹಜ್ಯಾ ಸ ಜಣಾಂ ಭಯ್ಲಿಂಕ್ ಕಿತೆಂ ಜಾಲಾಂಮ್ಹಣ್ ಮ್ಹಾಕಾ ಕಳಿತ್ ನಾಮು? ಕಿತೆಂ ಕರುಂ? ಆನಿ ಮ್ಹಜಿ ಗತ್ ಕಿತೆಂ? ತುಂಚ್ ಮ್ಹಾಕಾ ಪಾವ್.

ಅಶೆಂ ಮ್ಹಣತ್ ಶಿವಾಮುರ್ತಿಕ್ ತಾಣೆ ನಮಸ್ಕಾರ್ ಕೆಲೊ. ತಿತ್ಲ್ಯಾರ್ ಪಾರ್ವತಿ ಆನಿ ಶಿವಾ ತಾಕಾ ದಿಸ್ಲಿಂ. ತುಂ ಕಾಂಯ್ ಭಿಯೆನಾಕಾ, ತಿಂ ಮ್ಹಣಾಲಿಂ ತಾಕಾ.

ತುಜ್ಯಾ ಸ ಜಣಾಂ ಭಯ್ಲಿಂಕ್ ಮಾಸ್ಲೆನ್ ಗಿಳುನ್ ಸೊಡ್ಲಾಂ. ತುಕಾ ಆಮಿ ತೀನ್ ಫಾತೊರ್ ದಿತಾಂವ್. ತಿ ಮಾಸ್ಲಿ ವಯ್ರ್ ಯೆತಾನಾ ತುವೆಂ ತೆ ಫಾತೊರ್ ಬಾಂಯ್ತ್ ಫಾಲಿಚೆ.

ಇತ್ಲೆಂ ಸಾಂಗೊನ್ ತಿಂ ನಪಂಯ್ಚ್ ಜಾಲಿಂ.

ತೆಂ ಏಗಿಂವೆಗಿಂ ನ್ಹಾವ್ನ್ ಘರಾ ಆಯ್ಲೆಂ. ತೆಂ ಭಾಯ್ರ್ ಸರೊನ್ ರಾಣ್‌ಯೆಸಾಂಗಾತಾ ಗೆಲೆಂ. ವೆಚೆಆದಿಂ ಆಪ್ಲ್ಯಾ ಆವಯ್‌ಬಾಪಾಯ್ಚೆಂ ಬೆಸಾಂವ್ ಮಾಗ್ಲೆಂ ತಾಣೆ. ರಾಣ್‌ಯೆನ್ ತಾಕಾ ಬಾಂಯ್ಚ್ಯಾ ಕಾಟ್ಯಾರ್ ಬಸೊಂಕ್ ಸಾಂಗ್ಲೆಂ ಆನಿ ತುಜೊ ಘೊವ್ ಆತ್ತಾಂ ಯೆತಾ ಮ್ಹಳಿಂ.

ತೆಂ ವಚೊನ್ ಬಾಂಯ್ಚ್ಯಾ ಕಾಟ್ಯಾರ್ ಬಸ್ಲೆಂ. ಮಾಸ್ಲಿ ತೀನ್‌ಪಾವ್ಚಿಂ ವಯ್ರ್ ಸಕಯ್ಲೆ ಗೆಲಿ. ತಿತ್ಲ್ಯಾರ್ ಆಪ್ಲ್ಯಾ ಕಾಪ್ಡಾಚ್ಯಾ ಪಾಲ್ವಾನ್ ಬಾಂದ್‌ಲ್ಲೆ ಫಾತೊರ್ ಕಾಡ್ಲೆ ಚೆಡ್ವಾನ್ ಆನಿ ತೆ ಬಾಂಯ್ತ್ ಫಾಲೆ. ತೆಚ್ ಘಡ್‌ಯೆ ತಿ ಮಾಸ್ಲಿ ಮನ್ಶಾರುಪಾರ್ ಯೇವ್ನ್ ಚೆಡ್ವಾಚೆ ಕುಶಿನ್ ಬಸ್ಲಿ. ತೆಂ ಪಳೆವ್ನ್ ಚೆಡ್ವಾಕ್ ಬರೋ ಸಂತೊಸ್ ಜಾಲೊ. ಸಗ್ಳಿ ರಾತ್ ತಿಂ ಉಲವ್ನ್ ಬಸ್ಲಿಂ.

ಸಕಾಳಿಂ ಉಜ್ವಾಡ್ವಾನಾ ರಾಣಿ ಪರ್ತುನ್ ಬಾಂಯ್‌ಕಡೆ ವೆತಾಜಾಲ್ಕಾರ್ ತೆಂ ಚೆಡುಂ ಆನಿ ಏಕ್ ಚೆಡೊ ಎಕಾಮೆಕಾಕಡೆ ಉಲವ್ನ್ ಬಸ್ಲಾಂತ್. ತಿಕಾಯಿ ಸಂತೊಸ್ ಜಾಲೊ. ತಿಣೆ ವಚೊನ್ ರಾಯಾಕ್ ಖಬರ್ ದಿಲಿ. ತಿಂ ದೊಗಾಂಯಿ ಹಾತಾಂತ್ ಹಾತ್ ಘಾಲುನ್ ಬಾಂಯ್‌ಕಡೆ ಆಯ್ಲಿಂ. ಯೇವ್ನ್ ಪಳೆತಾನಾ ಮಾಸ್ಕೆ ರುಪಾರ್ ಆಸ್‌ಲ್ಲೊ ತಾಂಚೊ ಪೂತ್ ಆನಿ ತೆಂ ಚೆಡುಂ ತಾಂಚಿ ಸುನ್‌ಮ್ಹಣ್ ತಾಂಕಾಂ ಭಾರಿ ಸಂತೊಸ್ ಜಾಲೊ.

ತ್ಯಾ ಚೆಡ್ವಾನ್ ಘಡ್‌ಲ್ಲಿ ಸಗ್ಳಿ ಗಜಾಲ್ ತಾಂಕಾಂ ಸಾಂಗ್ಲಿ. ಚೆಡ್ವಾಚೆ ಬುದ್ಧಂತ್‌ಕಾಯೆಕ್ ತಿಂ ದೊಗಾಂಯಿ ಮೆಚ್ಚಲಿಂ. ತಾಂಕಾಂ ದೊಗಾಂಕ್‌ಯಿ ಆಪ್ಲ್ಯಾ ರಾವುಳಾಕ್ ವ್ಹರುನ್ ತಾಣಿ ಕಾಜಾರ್ ಕೆಲೆಂ. ಮಾಗಿರ್ ತಿಂ ದೊಗಾಂಯಿ ಬೋವ್ ಸುಕಾನ್ ಜಿಯೆಲಿಂ. ●

# ಮಾಣ್ಕಾಚಿ ಕಾಣಿ


ಎಕಾ ಗಾಂವಾಂತ್ ಏಕ್ ರಾಯ್ ಆನಿ ರಾಣಿ ಆಸ್‌ಲ್ಲಿಂ. ತಾಂಕಾಂ ವ್ಹಡ್ಲೆಂ ರಾಜ್‌ಪಟ್ ಆಸ್‌ಲ್ಲೆಂ. ಜಾಯ್ತೆ ಶಿಪಾಯ್ ಆಸ್‌ಲ್ಲೆ ಆನಿ ಜಾಯ್‌ಜಾಲ್ಲೆಂ ಪುರಾಯಿ ಆಸ್‌ಲ್ಲೆಂ. ಜಾಲ್ಯಾರಾಯಿ ತಾಂಕಾಂ ಮತಿಕ್ ಸಮಾದಾನ್ ನಾತ್‌ಲ್ಲೆಂ. ಕಿತ್ಯಾಕ್ ಮ್ಹಳ್ಳಾರ್ ತಾಂಕಾಂ ದೆವಾನ್ ಏಕ್‌ಯಿ ಭುರ್ಗೆಂ ದೀಂವ್ಕ್ ನಾತ್‌ಲ್ಲೆಂ. ರಾಯ್ ಆನಿ ರಾಣಿ ಉತರ್ ಪಿರಾಯೆಕ್ ಪಾವ್‌ಲ್ಲಿಂ. ತಾಂಣಿ ಜಾಯ್ತೆಂ ಮಾಗ್ಲೆಂವೊರೆಸಾಂವ್ ಕೆಲೆಂ. ಯಾಗ್ ಕೆಲೆ. ದಿವ್ಯಾಂಕ್ ಆಂಗವೊಸ್ಲೊ ಸಾಂಗ್ಲೊ.

ಆಕಿರಿಕ್ ದೆವಾನ್ ತಾಂಚೆಂ ಮಾಗ್ಲೆಂ ಆಯ್ಕಲೆಂ. ರಾಣಿ ಗುರ್ವಾರ್ ಜಾಲಿ. ನೋವ್ ಮ್ಹಯ್‌ನ್ಯಾಂನಿ ಎಕಾ ಮಾಣ್ಕಾಕ್ ಬಾಳಾಂತ್ ಜಾಲಿ. ರಾಣಿ ಗುರ್ವಾರ್ ಆಸ್ತಾನಾ ಭಾರೀ ಸಂತೊಸಾನ್ ಆಸ್‌ಲ್ಲೊ ರಾಯ್ ಆನಿ ತಾಚಿ ಪರ್ವಾ. ಪುಣ್ ರಾಣಾಯೆನ್ ಎಕಾ ಮಾಣ್ಕಾಕ್ ಜಲ್ಮ್ ದಿಲ್ಲೊ ಪಳೆವ್ನ್ ತೊ ಭಾರೀ ಖಿಂತಿಭರಿತ್ ಜಾಲೊ. ತಿ ಗಜಾಲ್ ಪಳೆವ್ನ್ ಲೊಕಾಕ್ ಭಾರಿ ಅಜಾಪ್ ಜಾಲೆಂ ಆನಿ ಲೋಕ್ ತ್ಯಾವಿಶ್ಯಾಂತ್ ಘುಣ್‌ಘುಣೊಂಕ್ ಲಾಗ್ಲೊ. ತೆಂ ಪಳೆವ್ನ್ ರಾಯಾಕ್ ಭಾರಿ ರಾಗ್ ಆಯ್ಲೊ. ದೆಕುನ್ ತೊ ಏಕ್ ತಲ್ವಾರ್ ಘೆವ್ನ್ ಆವಯ್ಕ್ ಆನಿ ಭುರ್ಗಾಕ್ ಜಿವೆಶಿಂ ಮಾರುಂಕ್ ಭಾಯ್ರ್ ಸರ್ಲೊ. ಪುಣ್ ಹಿ ಸಗ್ಳಿ ಗಜಾಲ್ ಜಾಣಾ ಆಸ್‌ಲ್ಲಾ ಮಂತ್ರಿನ್ ಆಡಾಯ್ಲೆಂ. ಮಂತ್ರಿನ್ ರಾಯಾಕ್ ಸಮಾದಾನ್ ಕೆಲೆಂ. ಉಪ್ರಾಂತ್ ಮಾಣ್ಕಾಕ್ ವ್ಹರುನ್ ಬಾಂಯ್ತ್ ಘಾಲೊ.

ಬಾಂಯ್ತ್ ಘಾಲೊ ಮಾಣ್ಕೊ ದೀಸ್ ವೆತಾಂವೆತಾಂ ವ್ಹಡ್ ಜಾಯಿತ್ ಆಯ್ಲೊ. ಏಕ್ ದೀಸ್ ಮಾಣ್ಕಾಚಿ ಆವಯ್ ಆಪ್ಲ್ಯಾ ಭುರ್ಗಾಕ್ ಪಳೆಂವ್ಕ್ ಬಾಂಯ್‌ಕಡೆ ಗೆಲಿ. ತೆದಾಳಾ ತ್ಯಾ ಮಾಣ್ಕಾನ್ ಮನ್ಯಾಭಾಶೆನ್ ಉಲಂವ್ಕ್ ಸುರು ಕೆಲೆಂ.

ಮಾಂಯ್, ಮ್ಹಾಕಾ ಏಕ್ ಚೆಡುಂ ಸೊದುನ್ ಕಾಜಾರ್ ಕರಿಚೆ ತುವೆಂ.

ತಾಕಾ ಆವಯ್ನ್ ಸಾಂಗ್ಲೆಂ: ಚೆಡುಂ ಸೊದುಂಕ್ ತುವೆಂಚ್ ವಚೆಚೆ, ಪುತಾ.



ತಾಕಾ ತೊ ಒಪ್ಪೊ.

ದುಸ್ರೆ ದಿಸಾ ಸಕಾಳಿಂ ಮಾಣ್ಣೊ ಚೆಡುಂ ಸೊದುಂಕ್ ಗೆಲೊ. ಎಕಾ ಘರಾ ಎಕಾ ಆವಯ್‌ಬಾಪಾಯ್ಕ ತೆಗಾಂ ಚೆಡ್ವಾಂ ಆಸ್‌ಲ್ಲಿಂ. ಮಾಣ್ಣೊ ತ್ಯಾ ಘರಾ ವಚೊನ್, ಮ್ಹಾಕಾ ತುಮ್ಮಾ ಚೆಡ್ವಾಕಡೆ ಲಗ್ನ್ ಕರುನ್ ದೀಜೆಮ್ಮಣ್ ಸಾಂಗಲಾಗ್ಲೊ. ತೆದಾಳಾ ಚೆಡ್ವಾಚೊ ಬಾಪುಯ್ ರಾಗಾನ್ ಪೆಟ್ಲೊ. ತೊ



ಮಾಣ್ಣಾಕ್ ಮಾರುಂಕ್ ಆಯ್ಲೊ. ತೆದ್ನಾ ಮಾಣ್ಣಾನ್ ವ್ಹಡ್ಲಾ ಆವಾಜಾನ್ ಟೊರೊಂ, ಟೊರೊಂಮ್ಹಣ್ ಜೋಬ್ ಘಾಲುಂಕ್ ಧರ್ಲಿ. ತೆದ್ನಾ ಘಡ್ಲಡೊ, ಜಗ್ಗಾಣೆಂ ಆನಿ ಶಿರಾಂಧಾರಿಚೊ ಪಾವ್ನ್ ಪೊತ್ಲೊ. ಆನಿ ಆವ್ ಆಯ್ಲೊ. ತೆಂ ಪಳೆವ್ನ್ ತ್ಯಾ ಘರ್ವ್ಯಾಂಕ್ ಭೆಂ ದಿಸ್ಲೆಂ. ಬಾಪಾಯ್ನ್ ಆಪ್ಲೆ ಮ್ಹಾಲ್ಗಡೆ ಧುವೆಕ್ ವ್ಹರ್‌ಮ್ಹಣ್ ಮಾಣ್ಣಾಕ್ ಸಾಂಗ್ಲೆಂ.

ಮ್ಹಾಲ್ಗಡೆಂ ಧು ಎಕಾ ಘೊಡ್ಯಾರ್ ಬಸ್ಲೆಂ. ತ್ಯಾ ಚೆಡ್ವಾನ್ ದೋನ್ ಫಾತೊರ್ ವಿಂಚುನ್ ಘೆತ್ಲೆ, ವಾಟೆರ್ ಮಾಣ್ಣಾಕ್ ಮಾರುಂಕ್. ತಾಣೆ ಫಾತೊರ್ ವಿಂಚ್ತಾನಾ ಮಾಣ್ಣಾನ್ ಪಳೆಲೆಂ. ತ್ಯಾ ಚೆಡ್ವಾಕ್ ಪಾಟಿಂ ಆಪವ್ನ್ ಹಾಡುನ್ ಚೆಡ್ವಾಚ್ಯಾ ಬಾಪಾಯ್‌ಕಡೆ, ಹೆಂ ಚೆಡುಂ ಮ್ಹಾಕಾ ನಾಕಾ, ತುಮ್ಚ್ಯಾ ದುಸ್ರ್ಯಾ ಚೆಡ್ವಾಕ್ ದಿಯಾ ಮ್ಹಣಲಾಗ್ಲೊ ತೊ. ಪರಾತಿಲಾಗ್ಲೊ. ದುಸ್ರೆ ಪಾವ್ಪಿಯಿ ಚೆಡ್ವಾಕ್ ದೀಂವ್ಕ್ ಕಬ್ಲಾತ್ ದೀಂವ್ಕ್ ನಾತ್‌ಲ್ಲಾನ್ ಘಡ್ಲಡೊ, ಪಾವ್ನ್ ಆನಿ ಜಗ್ಗಾಣೆಂ ಆಯ್ಲೆಂ. ದುಸ್ರೆ ಪಾವ್ಪಿಯಿ ಚೆಡ್ವಾಚ್ಯಾ ಬಾಪಾಯ್ನ್ ಭಿಯಾನ್ ಆಪ್ಲ್ಯಾ ದುಸ್ರ್ಯಾ ಚೆಡ್ವಾಕ್ ದಿಲೆಂ. ದುಸ್ರ್ಯಾ ಚೆಡ್ವಾನ್ ಆಪ್ಲೆ ವ್ಹಡ್ಲೆ ಭಯ್ಣಿನ್ ಕೆಲ್ಲೆಬರಿ ಫಾತೊರ್ ವಿಂಚುನ್ ಘೆತ್ಲೆ. ತೆಂಯಿ ಮಾಣ್ಣಾನ್ ಪಳೆಲೆಂ. ತ್ಯಾ ಚೆಡ್ವಾಕ್‌ಯಿ ಪಾಟಿಂ ಆಪವ್ನ್ ಹಾಡುನ್ ಗೆಲೊ ಮಾಣ್ಣೊ. ಬಾಪಾಯ್ನ್ ರಾಗ್ ಆಯ್ಲೊ.

ತಿಸ್ರೆ ಪಾವ್ಪಿಯಿ ಘಡ್ಲಡೊ, ಜಗ್ಗಾಣೆಂ ಆನಿ ಪಾವ್ನ್ ಪಳೆವ್ನ್ ಬಾಪಾಯ್ಲೊ ರಾಗ್ ನಿವ್ಲೊ. ಪಾವ್ನ್‌ವ್ಹಾಳೊ ತಾಂಚ್ಯಾ ಘರಾಭಿತರ್ ರಿಗ್ಲೊ. ತೆದ್ನಾ ತ್ಯಾ ಚೆಡ್ವಾಚ್ಯಾ ಬಾಪಾಯ್ನ್ ಹೊ ಸಾದಾರಣಾಚೊ ಪಾವ್ನ್ ಆನಿ ವ್ಹಾಳೊ ನ್ಹಂಯ್‌ಮ್ಹಣ್ ಚಿಂತುನ್ ಹೊ ಪಾವ್ನ್ ಧಾಡ್‌ಲ್ಲೊ ದೇವ್ ವರುಣ್‌ಚ್ ಜಾಯ್ತೆಮ್ಹಣ್ ಚಿಂತುನ್ ತಿಸ್ರ್ಯಾ ಚೆಡ್ವಾಕ್ ಮಾಣ್ಣಾಸುವಾದಿನ್ ಕೆಲೆಂ.


ತಿಸ್ರೆಂ ಚೆಡುಂ ಗುಣೆಸ್ತ್. ಸಂತೊಸಾನ್ ತೊ ಮಾಣ್ಣೊಚ್ ಆಪ್ಲೊ ಘೊವ್‌ಮ್ಹಣ್ ಚಿಂತುನ್ ತೆಂ ತಾಚೆಬರಾಬರ್ ಗೆಲೆಂ. ಮಾಣ್ಣಾನ್ ಘೊಡ್ಯಾಚೆಂ ಲಗಾಮ್ ಧರ್ಲೆಂ. ಮಾಣ್ಣಾನ್ ಚೆಡ್ವಾಕ್ ಆಪ್ಲ್ಯಾ ಘರಾ ಆಪವ್ನ್ ವ್ಹೆಲೆಂ. ರಾಯಾನ್ ತಾಂಕಾಂ ದೊಗಾಂಕ್‌ಯಿ ಕಾಜಾರ್ ಕೆಲೆಂ. ಥೊಡೆ ದೀಸ್ ಕಾಬಾರ್ ಜಾಲ್ಯಾಮಾಗಿರ್ ಎಕೆ ರಾತಿಂ ತೊ ಮಾಣ್ಣೊ ಆಪ್ಲೆಂ ಮಾಣ್ಣ್ಯಾರುಪ್ಲೆಂ ಕಾಡುನ್ ದವರುನ್ ಮನ್ಯಾರುಪಾರ್ ಭಾಯ್ರ್ ಆಯ್ಲೊ. ಹೊ ಘುಟ್ ಕೊಣಾಕ್‌ಯಿ

ಕಳೊಂಕ್ ನಾತ್ಲೊ.

ತಿ ಗಜಾಲ್ ಏಕ್ ದೀಸ್ ತಾಚೆ ವ್ಹಕ್ಲೆನ್ ಪಳೆವ್ನ್ ಸೊಡ್ಲಿ. ಕಶಂಪುಣಾಯಿ ಕರುನ್ ಹೊ ಘುಟ್ ಭಾಯ್ರ್ ಫಾಲಿಚೆಮ್ಮಣ್ ರಾಕೊನ್ ರಾವ್ಲೆಂ ತೆಂ. ಎಕೆ ರಾತಿಂ ತೆಂ ನ್ಹಾಣಾಯೆಂತ್ ಲಿಪೊನ್ ರಾವ್ಲೆಂ. ತಾಚೊ ನವ್ರೊ ಆಯ್ಲೊ. ಆಪ್ಲೆಂ ಮಾಣ್ಕಾ ರುಪ್ಲೆಂ ತಾಣೆ ಕಾಡುನ್ ದವರ್ಲೆಂ. ಆನಿ ತೊ ಭಾಯ್ರ್ ಗೆಲೊ. ತೆದ್ನಾ ತಾಚೆ ವ್ಹಕ್ಲೆನ್ ತೆಂ ರುಪ್ಲೆಂ ಕಾಡುನ್ ನ್ಹಾಣಾಯೆಚೆ ರಾಂದ್ಲಿಂತ್ ಚೆಪುನ್ ಹಲ್ಪಾಯ್ಲೆಂ. ತೆದ್ನಾ ಭಾಯ್ರ್ ಆಯಿಲ್ಲೊ ಮಾಣ್ಕೊ, ಹಾಯ್ ಹಾಯ್ ಹಾಂವ್ ಹುಲ್ತಾಂ, ಮೊರ್ತಾಂ ಮ್ಹಣತ್ ಒಳ್ವಳೊನ್ ಪಿರಾಣ್ ಸೊಡುಂಕ್ ಲಾಗ್ಲೊ.

ಹಿ ಗಜಾಲ್ ಪಳೆವ್ನ್ ತಾಚೆ ವ್ಹಕ್ಲೆನ್ ವ್ಹಡ್ಲ್ಯಾನ್ ಬೋಬ್ ಫಾಲಿ. ತೆದ್ನಾ ತಿಚಿ ಬೋಬ್ ಆಯ್ಕೊನ್ ರಾಯ್ ಆನಿ ರಾಣಿ ಧಾವೊನ್ ಆಯ್ಲಿಂ. ಪಳೆತಾನಾ, ಕಿತೆಂ ಪಳೆಂವ್ಚೆಂ? ಮಾಣ್ಕಾ ರುಪಾಚೊ ಸೊಬಿತ್ ರಾಯ್‌ಕುವರ್ ಮೆಲಾ.

ಆಪೊ ನೊವ್ರೊ ಮೆಲ್ಲೊ ಪಳೆವ್ನ್ ವ್ಹಕ್ಲಲ್ ಕೆದಾಳಾಯಿ ರಡ್ಪಾ ಖಿಯಾ. ತೆದ್ನಾ ತ್ಯಾ ಚೆಡ್ವಾಕ್ ದೆವಾನಿ ಮೆಳೊನ್ ಫಾತೊರ್ ಕೆಲೊ ಖಿಯಾ. ಆಜುನ್ಯಾಯಿ ತೊ ಫಾತೊರ್ ಆಸಾ ಖಿಯಾ. ಖಿಯಾ ಆಸಾಮ್ಪಣ್ ಮಾತ್ ಮ್ಹಾಕಾ ಖಬರ್ ನಾ. ●



# ಮಾಂಯ್ ಆನಿ ಸುನ್

ಎಕಾ ಗಾಂವಾಂತ್ ಆವಯ್, ಪೂತ್ ಆನಿ ಸುನ್ ಜಿಯೆತಾಲಿಂ. ಸುನೆಕ್ ಆಪ್ಲೆ ಮಾಂಯ್ಕ ಪಳೆಲ್ಯಾರ್ ಜಾಯ್ನಾತ್‌ಲ್ಲೆಂ. ತಿಚೊ ಪೂತ್ ಸುತಾಂ ವೊಳ್ಚೆಂ ಕಾಮ್ ಕರ್ತಾಲೊ ಆನಿ ಸುನ್ ತೆಂ ಸುತ್ ಆಂಗ್ಲಿ ವಿಕುನ್ ತಿಕಾ ಜಾಯ್ ಜಾಲ್ಲಿಂ ಖಾಣಾಂ ಖಾತಾಲಿ ಆನಿ ಮಾಂಯ್ಕರ್ ದೂರ್ ಘಾಲ್ತಾಲಿ.

ಎಕ್ ದೀಸ್ ಸುನ್ ಆಪ್ಲ್ಯಾ ಘೊವಾಕಡೆ ಸಾಂಗ್ತಾ ಕಿ ತುಜಿ ಆವಯ್ ಸದಾಯಿ ತುವೆಂ ವೊಳ್‌ಲ್ಲಿಂ ಸುತಾಂ ಖಾತಾ. ತಿಕಾ ಮಾರ್ಲ್ಯಾರ್ ತಿ ಸುತಾಂಚೊ ಫೆಂಡ್ ವೊಂಕ್ತೆಲಿ. ಎಕ್ ದೀಸ್ ಪುತಾನ್ ತಿಚಿ ಪರಿಕ್ಯಾ ಕರ್ಚೆಖಾತಿರ್ ತಿಕಾ ಎಕೆ ಗೊಣ್‌ಯೆಂತ್ ಬಾಂದುನ್ ಪಯ್ಸ್ ವ್ಹಾವವ್ನ್ ವ್ಹರ್ನ್ ಗೆಲೊ. ತಿಕಾ ಹುಲ್ಮಾಂವ್ಚೆಖಾತಿರ್ ತಾಣೆ ಲಾಂಕ್ಡಾಂಚಿ ಸಾರಿ ದಾಳ್‌ಲ್ಲಿ. ಪುಣ್ ಕಾಡ್‌ಯಾಂಪೇಟ್ ವ್ಹರುಂಕ್ ವಿಸ್ರಲ್ಲೊ.

ತಾಣೆ ಆವಯ್ಕ ಬಾಂದ್‌ಲ್ಲಿ ಗೊಣೆ ಥಂಯ್ಕ್ ಸೊಡವ್ನ್ ತಿಕಾ ಸಾರ್‌ಯೆರ್ ದವರ್ಲೆಂ ಆನಿ ಕಾಡ್‌ಯಾಂಪೇಟ್ ಹಾಡುಂಕ್ ಘರಾ ಗೆಲೊ. ತೆದಾಳಾ ತಿ



PINTO, VMJR.

ಮ್ಹತ್ತಾರಿ ತೆ ಸಾರ್‌ಯೆರ್‌ಥಾವ್ನ್ ಉಟೊನ್ ರಾನಾಕ್ ಧಾವ್ಲಿ. ಇಲ್ಲಾವೆಳಾನ್ ಏಕ್ ಖಡಪ್ ಪಳೆವ್ನ್ ತಿ ತಾಚೆರ್ ಬಸ್ಲಿ. ವೇಳ್ ಪಾಶಾರ್ ಜಾತಾನಾ ತಿಕಾ ಮುತೊಂಕ್ ಜಾಲೆಂ ಆನಿ ತಿ ಖಡ್ವಾವಯ್ ಬಸೊನ್ ಮುತೊಂಕ್ ಲಾಗಿ. ತಿತ್ಲಾರ್ ತಿಚೆಂ ಮೂತ್ ಚಾರಾಯಿ ಕುಶಿನಿ ದೆವೊಂಕ್ ಲಾಗ್ಲೆಂ. ತೆಂ ಪಳೆವ್ನ್ ಮ್ಹತ್ತಾರೆನ್ ವ್ಹಡ್ಲಾನ್ ಸಾಂಗ್ಲೆ “ಒರಿಯೆ ಆಯ್ಲೆ ಪೋಯೆ ಒರಿಯೆ ನೆಟ್ಲೆ ಪೋಯೆ” (ಎಕ್ಲೊ ತೆವ್ವಿಲ್ಯಾನ್ ಧಾವ್ಲೊ ಎಕ್ಲೊ ಹೆವ್ವಿಲ್ಯಾನ್ ಧಾವ್ಲೊ).

ತ್ಯಾಚ್ ವೆಳಾರ್ ದೋಗ್ ಚೋರ್ ಲುಟುನ್ ಹಾಡ್‌ಲ್ಲೆಂ ಭಾಂಗಾರ್ ತ್ಯಾ ಖಡ್ವಾಮುಳಾಂತ್ ಬಸೊನ್ ವಾಂಟೆ ಕರ್ತಾಲೆ. ಮ್ಹತ್ತಾರೆಚೊ ಆವಾಜ್ ಆಯ್ಕೊನ್ ಆಪ್ಣಾಕ್ ಧರುಂಕ್ ಜಣ್ ಆಯ್ಲಾತ್ ಆನಿ ಆಪ್ಣಾಕ್ ಪಳೆವ್ನ್‌ಚ್ ಅಶೆಂ ಸಾಂಗ್ತಾತ್‌ಮ್ಹಣ್ ಚಿಂತುನ್ ವಾಂಚೊನ್ ಉರ್ಲ್ಯಾರ್ ಭಿಕ್ ಮಾಗೊನ್ ಖಾತಾಂಮ್ಹಣ್ ಭಾಂಗಾರ್ ಥಂಯ್ಚ್ ಸೊಡ್ನ್ ಧಾಂವ್ಲೆ. ತೆದಾಳಾ ಮ್ಹತ್ತಾರಿ ಸವ್ಯಾಸ್ ಖಡ್ವಾರ್‌ಥಾವ್ನ್ ದೆವೊನ್ ಮಾಟ್ಯಾಂತ್ ರಿಗೊನ್ ಭಾಂಗಾರ್ ಸಗ್ಳೆಂ ಘೆವ್ನ್ ಆಪ್ಣಾ ಘರಾ ಪಾಟಿಂ ಗೆಲಿ. ಭಾಂಗಾರ್ ಹಾಡ್ನ್ ಆಯಿಲ್ಲೆ ಮ್ಹತ್ತಾರೆಕ್ ಪಳೆವ್ನ್ ಪುತಾಕ್ ಆನಿ ಸುನೆಕ್ ಭಾರಿಚ್ ಖುಶಿ ಜಾಲಿ. ತೆದಾಳಾ ಮ್ಹತ್ತಾರೆನ್ ಸಾಂಗ್ಲೆಂ: ಮ್ಹಾಕಾ ಹುಲ್ಬಾಯಿಲ್ಲೆಂನೇ ತುಮಿ, ತೆದಾಳಾ ಹಾಂವ್ ಸರ್ಗಾಕ್ ಪಾವ್ಲಿಂ ಆನಿ ಥಂಯ್ ಮ್ಹಾಕಾ ಹೆಂ ಸರ್ವ್ ಭಾಂಗಾರ್ ದೀವ್ನ್ ಧಾಡ್ಲೆಂ. ಥಂಯ್ ಆನಿಕ್‌ಯಿ ಭಾಂಗಾರ್ ಆಸಾ. ಮ್ಹಾಕಾ ತೆಂ ಉಕ್ಲುನ್ ಹಾಡುಂಕ್ ಜಾಲೆಂನಾ. ದೆಕುನ್ ತುಂ ಸುನೆಕ್ ಧಾಡ್. ತಿ ಸರ್ವ್ ಹಾಡುನ್ ಯೆತೆಲಿ.

ತೆಂ ಆಯ್ಕೊನ್ ಪುತಾನ್ ತೆದಾಳಾಚ್ ಸಾರಿ ತಯಾರ್ ಕೆಲಿ ಆನಿ ಸುನೆಚೆ ಹಾತ್‌ಪಾಂಯ್ ಬಾಂದುನ್ ತಿಕಾ ಸಾರ್‌ಯೆರ್ ದವರ್ಲೆಂ. ಮಾಂಯ್ನ್ ಕಾಡ್‌ಯಾಂಪೇಟ್ ಧಾಡುನ್ ದಿಲಿ. ಪುತಾನ್ ಆಪ್ಲೆ ಬಾಯ್ಲೆಕ್ ಸಾರ್‌ಯೆರ್ ದವರ್ನ್ ಉಚೊ ದಿಲೊ ಆನಿ ಘರಾ ಯೇವ್ನ್ ಭಾಂಗಾರ್ ಹಾಡ್ಲೆ ಆಪ್ಲೆ ಬಾಯ್ಲೆಚಿ ವಾಟ್ ಪಳೆವ್ನ್ ರಾವ್ಲೊ. ಮಾಂಯ್‌ಮಾತ್ ಮತಿಂತ್‌ಚ್ ಹಾಸ್ತಾಲಿ.



# ತಿಗುರ್ ಆನಿ ವಾಳಯ್

ಕಾ ಗಾಂವಾಂತ್ ಏಕ್ ರಾಯ್ ಆನಿ ರಾಣಿ ಆಸ್‌ಲ್ಲಿಂ. ತಾಂಕಾಂ ಆಟ್ ಜಣಾಂ ಭುರ್ಗಿಂ. ತಾಂಚೆಪಯ್ಕಿ ಮಾಲ್ಗಡೊ ಚೆರ್ನೊ ಉರ್‌ಲ್ಲಿಂ ಸಾತ್ ಜಣಾಂ ಚೆಡ್ವಾಂ.




ಏಕ್ ದೀಸ್ ತೊ ಪೂತ್ ಸಾತ್ ಚೆಂಡು ಕಳೆ ಹಾಡ್ನ್ ಆವಯ್‌ಲಾಗಿಂ ಅಶೆಂ ಸಾಂಗಲಾಗ್ಲೊ: ಮಾಂಯ್ ಹಾಂವೆಂ ಸಾತ್ ಚೆಂಡು ಕಳೆ ಹಾಡ್ಲ್ಯಾತ್. ಹಾಂತ್ಲಿಂ ಫುಲಾಂ ತುಮಿ ಕೊಣೆಯಿ ಮಾಳುಂಕ್ ನಚೊ. ಜರ್‌ತರ್ ಕೊಣೆಯಿ ಮಾಳಿತ್‌ಜಾಲ್ಯಾರ್ ತಾಣೆ ಮ್ಹಜೆಲಾಗಿಂ ಕಾಜಾರ್ ಜಾಯ್ನೆ. ಆವಯ್, ಜಾಯ್ತ್ ಪುತಾ, ಮ್ಹಣ್ಣಾ.

ಹೆವ್ಳಿನ್ ತಾಚ್ಯೊ ಸಾತ್ ಜಣ್ ಭಯ್ಣಿ ನ್ಹಾಣಾಕ್ ಗೆಲ್ಲ್ಯೊ. ಸ ಜಣಾಂ ಯೇವ್ನ್ ಫುಲಾಂಚೆ ಆಶೆನ್ ವೆಗಿಂ ವೆಗಿಂ ಕೇಸ್ ಉಗವ್ನ್ ಆನಿ ಫುಲಾಂ ಮಾಳುಂಕ್ ಧಾಂವ್ತಾನಾ ಆವಯ್ ತಾಂಕಾಂ ಸಾಂಗ್ತಾ: ತುಮಿ ಕೊಣೆಯಿ ತಿಂ ಫುಲಾಂ ಮಾಳಿನಾಕಾತ್. ಕೊಣೆ ಪಳೆ ತಿಂ ಫುಲಾಂ ಮಾಳಿಂ ತಾಣೆ ತುಮ್ಮಾ ಭಾವಾಲಾಗಿಂ ಕಾಜಾರ್ ಜಾಂವ್ಕ್ ಪಡ್ಬಲೆಂ. ತವಳ್ ತಿಂ ತೊಂಡಾಂ ಬಾವ್ಲಿಂ ಕರ್ನ್ ಪಾಟಿಂ ಸರ್ಲಿಂ. ಆಕೆರಿಕ್ ನಿಮಾಣೆಂ ಭಯ್ಣಿ ನ್ಹಾಣಾಕ್ ಗೆಲ್ಲೆಂ ಪಾಟಿಂ ಆಯ್ಲೆಂ. ಕೇಸ್ ಉಗವ್ನ್ ಏಕ್ ಚೆಂಡು ಫುಲಾಂ ಕಾಡ್ನ್ ತಾಣೆ ಮಾಳಿಂ.

ಪೂತ್ ಯೇವ್ನ್ ಫುಲಾಂ ಪಳೆತಾನಾ ಏಕ್ ಚೆಂಡು ಕಳೆ ಉಣೆ ಆಸ್‌ಲ್ಲೆ. ತೆಂ ಪಳೆವ್ನ್ ಆವಯ್‌ಲಾಗಿಂ ವಿಚಾರ್ ಕರಿಲಾಗ್ಲೊ. ಆವಯ್ ಪಳೆತಾ ಕಿತೆಂ? ನಿಮಾಣ್ಯಾ ಚೆಡ್ವಾಚ್ಯಾ ಮಾತ್ಯಾರ್ ಫುಲಾಂ ಆಸಾತ್. ಕಿತೆಂ ಸಾಂಗ್ತಲಿ ತಿ? ಪೂತ್ ಖಿಡಾಖಿಡ್ ಸಾಂಗಲಾಗ್ಲೊ: ತಾಚೆಲಾಗಿಂ ಹಾಂವ್ ಕಾಜಾರ್ ಜಾತಲೊಂ. ಅಶೆಂ ಮ್ಹಣೊನ್ ತಾಣೆ ಕಾಜಾರಾಕ್ ದೀಸ್ ದವರ್ಲೊ. ಸಯ್ರ್ಯಾದಯ್ರ್ಯಾಂಕ್ ಆನಿ ಸಗ್ಳ್ಯಾ ಗಾಂವಾರ್ ದಾಂಗ್ಲೊ ವ್ಹಾಜಯ್ಲೊ.

ಕಾಜಾರಾಚಿ ತಯಾರಾಯ್ ಭರಾನ್ ಚಲ್ಲಿ. ಕಾಜಾರಾಚೊ ದೀಸ್ ಆಯ್ಲೊ. ಮಾಟ್ವಾಂತ್ ಭರ್ನ್ ಸಯ್ರಿಂ ಭರ್ಲ್ಯಾಂತ್. ವ್ಹಡ್ಲ್ಯಾ ವ್ಹಡ್ಲ್ಯಾ ಹಾಂಡ್ಯಾಂನಿ ರಾಂದಪ್ ಕರ್ತಾತ್. ಧಾರೆಚೊ ವೇಳ್ ಲಾಗಿಂ ಆಯ್ಲೊ. ನವ್ರೊ ಆಯ್ಲೊ ಜಾವ್ನ್ ಬಸ್ಲಾ. ಹೊಕ್ಲೆಕ್ ಆಯ್ಲೆಂ ಕರುಂಕ್ ಭಿತರ್ ವೆತಾನಾ ಹೊಕಲ್ ನಾ. ಸಗ್ಳ್ಯಾಂನಿ ಸೊದ್ಲೆಂ. ಖಿಯಾ ಸೊದ್ಲ್ಯಾರ್‌ಯಿ ಚೆಡುಂ ನಾ.

ವೇಳ್ ದೊನ್ಬಾರ್ ಜಾತಾನಾ ವೊತಾಚ್ಯಾ ಭಾರಾರ್ ಕಾಜಾರಾಕ್ ಯೆಂವ್ಚೆ ಎಕ್ಲೆ ಮ್ಹಾತಾರೆಕ್ ಬರೀ ತಾನ್ ಲಾಗ್ಲಿ. ಖಿಯಾ ಪುಣೆಯಿ ಉದಕ್ ಆಸ್ಲಾರ್ ಇಲ್ಲೆಂ ಪಿಯೆಯಾಂವ್ಹಣ್ ಯೆತಾನಾ ತಿಕಾ ಏಕ್ ತಳೆಂ ದಿಸ್ಲೆಂ. ವೆಗಿಂ ವೆಗಿಂ



ವಚೊನ್ ತಳ್ಳಾಕ್ ದೆಂವ್ಲಿ. ಉದಕ್ ಪಿಯೆಲಿ ಆನಿ ಬಾಗ್ವೊನ್ ತೋಂಡ್ ಧುಂವ್ಕ್ ಲಾಗಿ. ತೆದಾಳಾ ತಿಚೆ ಪಾಟಿರ್ ದೋನ್-ತೀನ್ ಥೆಂಬೆ ಉದಕ್ ಪಡ್ಲೆಂ. ಅರೆ! ಹೆಂ ಕಾಲೆಂ ಪಡ್ಲೆಂಮ್ಹಣ್ ತಿ ವಯ್ರ್ ಪಳೆತಾ ತರ್ ತಳ್ಳಾದೆಗೆರ್ ಆಸ್‌ಲ್ಲಾ ರುಕಾರ್ ಸೊಬಿತ್ ಏಕ್ ಚೆಡುಂ ಬಸೊನ್ ರಡ್ಚೆಂ ತಿಕಾ ದಿಸ್ಲೆಂ.

ಹಿ ಮ್ಹಾತಾರಿ ಶೀದಾ ಕಾಜಾರಾಚ್ಯಾ ಘರಾ ಗೆಲಿ. ಥಂಯ್ ಪಳೆತಾನಾ ಹೊಕಲ್ ನಾತ್‌ಲ್ಲಿ ಖಬರ್ ತಿಚ್ಯಾ ಕಾನಾರ್‌ಯಿ ಪಡ್ಲಿ. ಆಪ್ಲೆ ತಳ್ಳಾದೆಗೆರ್ ಎಕಾ ರುಕಾರ್ ರಡೊನ್ ಬಸ್‌ಲ್ಲಾ ಎಕಾ ಚೆಡ್ವಾಕ್ ಪಳೆಲೆಂಮ್ಹಣ್ ತಿ ಸಾಂಗಲಾಗಿ.

ಹೆಂ ಆಯ್ಕೊನ್ ಘರ್ಚಿಂ ಸಕ್ಕಡ್ ತಳ್ಳಾಸರ್ಚಿನ್ ಧಾಂವ್ಲಿಂ. ರುಕಾರ್ ಬಸೊನ್ ಚೆಡುಂ ರಡೊನ್ ಆಸ್‌ಲ್ಲೆಂ. ಪಯ್ಲೆಂ ಬಾಪುಯ್ ಚೆಡ್ವಾಕ್ ಸಾಂಗಲಾಗ್ಲೊ:

ಅಳೆಗೊ ಬಾಯೇ

ಮಾಟೊವ್ ಭರ್ನ್ ಸಯ್ರಿಂ ಆಯ್ಲ್ಯಾಂತ್,

ರಾಂದ್ಪಾಚಿ ತಯಾರಾಯ್ ಚಲೊನ್ ಆಸಾ,

ಧಾರೆಚೊ ವೇಳ್ ಲಾಗಿಂ ಪಾವ್ಲಾ,

ಸಕ್ಲಾ ದೆವೊನ್ ಯೇಗೊ ಬಾಯೇ,

ಮರ್‌ಯಾದ್ ಆಮ್ಚಿ ರಾಕ್‌ಗೊ,

ದೆಂವ್‌ಗೊ, ಭಾಂಗಾರ್ ಚೆಡ್ವಾ, ಸಕ್ಲಾ ದೇಂವ್.

ತೆದಾಳಾ ಚೆಡುಂ ಅಶಿ ಜಾಪ್ ದಿತಾ

ಕಾಲ್ ಮ್ಹಣಸರ್ ಬಾಪುಯ್‌ಮ್ಹಣ್ ಆಪಯ್ಲೆಂ  
ಆಯ್ಚ್ಯಾನ್ ತುಕಾ ಕಶೆಂ ಹಾಂವ್ ಮಾಂವ್‌ಮ್ಹಣ್ ಆಪಂವ್?  
ಸಕ್ಲಾ ಹಾಂವ್ ದೆಂವ್ಚಿನಾ, ಸುನ್ ತುಜಿ ಜಾಂವ್ಚಿನಾ.

ಉಪ್ರಾಂತ್ ಆವಯ್ ಯೇವ್ನ್ ಚೆಡ್ವಾಕ್ ಆಪಯ್‌ಲಾಗ್ಲಿ:

ಮಾಟೊನ್ ಭರ್ನ್ ಸಯ್ರಿಂ ಆಯ್ಚ್ಯಾಂತ್  
ರಾಂದ್ಪಾಚಿ ತಯಾರಾಯ್ ಚಲೊನ್ ಆಸಾ,  
ಧಾರೆಚೊ ವೇಳ್ ಲಾಗಿಂ ಪಾವ್ಲಾ,  
ಸಕ್ಲಾ ದೆವೊನ್ ಯೇಗೊ ಬಾಯೇ,  
ಮರ್‌ಯಾದ್ ಆಮ್ಚಿ ರಾಕ್‌ಗೊ,  
ದೇಂವ್‌ಗೊ, ಭಾಂಗಾರ್ ಚೆಡ್ವಾ, ಸಕ್ಲಾ ದೇಂವ್.

ಕಾಲ್ ಮ್ಹಣಸರ್ ಆವಯ್‌ಮ್ಹಣ್ ಆಪಯ್ಲೆಂ.  
ಆಯ್ಚ್ಯಾನ್ ತುಕಾ ಕಶೆಂ ಹಾಂವ್ ಸಾಸುಮಾಂಯ್‌ಮ್ಹಣ್ ಆಪಂವ್?  
ಸಕ್ಲಾ ಹಾಂವ್ ದೆಂವ್ಚಿನಾ.

ಅಶೆಂಮ್ಹಣ್ ದುಕಾಂ ಗಳಯ್ಲಾಗ್ಲೆಂ.

ತಿಸ್ರೆ ಪಾವ್ಟಿಂ ಭಾವ್‌ಚ್ ಯೇವ್ನ್ ಆಪಯ್ಲಾಗ್ಲೊ.

ಮಾಟೊವ್ ಭರ್ನ್ ಸಯ್ರಿಂ ಆಯ್ಚ್ಯಾಂತ್  
ರಾಂದ್ಪಾಚಿ ತಯಾರಾಯ್ ಭರಾನ್ ಚಲ್ತಾ,  
ಧಾರೆಚೊ ವೇಳ್ ಲಾಗಿಂ ಪಾವ್ಲಾ,  
ಸಕ್ಲಾ ದೆವೊನ್ ಯೇಗೊ ಚೆಡ್ವಾ,  
ಪ್ವೊಕ್ಲೆಚೊ ಜಾಗೊ ಭರ್ತಿ ಕರ್,  
ವೆಗಿಂ ಸಕ್ಲಾ ದೇಂವ್‌ಗೊ,  
ಭಾಂಗಾರ್ ಚೆಡ್ವಾ, ಸಕ್ಲಾ ದೇಂವ್.

ಕಾಲ್ ಮ್ಹಣಸರ್ ಜಾಗೊ ದಿಲೊ ತುಕಾ ಭಾವಾಚೊ,  
ಆಯ್ಚ್ಯಾನ್ ಕಸೊ ಮಾನ್ ದೀಂವ್ ತುಕಾ ಘೊವಾಚೊ?



ಸಕ್ಕಾ ಹಾಂವ್ ದೆಂವ್ಚಿನಾ, ವೊಕ್ಲಲ್ ತುಜಿ ಜಾಂವ್ಚಿನಾ.

ಮ್ಹಣಾಲೆಂ.

ತಿತ್ಲಾರ್ ಭಾವ್ ರುಕಾರ್ ಚಡ್ಲೊ. ಭಾವ್ ಆಪ್ಣಾಕ್ ಧರಿತ್‌ಮ್ಹಳ್ಳಾ ಭಿಯಾನ್ ಚೆಡುಂ ಫಾಂಟ್ಯಾಥಾವ್ನ್ ಫಾಂಟ್ಯಾಕ್ ಗೆಲೆಂ. ಭಾವ್ ಫಾಂಟ್ಯಾಕ್ ವೆತಾನಾ ಚೆಡುಂ ಸಕಯ್ಲ್ ಆಸ್‌ಲ್ಲಾ ತಳ್ಳಾಕ್ ಉಡ್ಲೆಂ. ಪಾಟಾಪಾಟ್ ಭಾವ್‌ಯಿ ಉಡ್ಲೊ. ಚೆಡುಂ ಆಸ್‌ಲ್ಲೆಂ ವಾಳಯ್(ಮಾಸ್ಕಿ) ಜಾಲೆಂ. ಭಾವ್ (ಚೆರೊ) ಆಸ್‌ಲ್ಲೊ ತಿಗುರ್ ಜಾಲೊ.

ತೆದಾಳಾ ಭಯ್ ಸಾಂಗಲಾಗ್ಲೆಂ ಆನಿಮುಕಾರ್ ಕೊಣೆಯಿ ಆಮ್ಕಾಂ ಧರ್ಲ್ಯಾರ್ ತಿಗುರ್ ಕುಡ್ಕೆ ಕೆಲ್ಲಾ ಕೊಯ್ತುಲಾಂತ್ ಮ್ಹಾಕಾ ಕುಡ್ಕೆ ಕರಿನಾಕಾತ್. ತಾಕಾ ರಾಂದುಂಕ್ ಫಾಲ್ಲ್ಯಾ ಕುಂಡ್ಲ್ಯಾಂತ್ (ಸಾಂಗಾತಾ) ಮ್ಹಾಕಾ ರಾಂದಿನಾಕಾತ್. ಭಾವ್ ಆನಿ ಭಯ್ ಕುಂಡ್ಲ್ಯಾಂತ್ ಜಾತಿತ್ ಕುಚು, ಕುಚು. ●

# ಜಾಕಯ್ಯಾ ಆನಿ ರಾಕ್ಸೊಸ್

ಎಕಾ ಗಾಂವಾಂತ್ ಎಕ್ಲಿ ದುಬ್ಲಿ ಬಾಯ್ಲ್ ಆಸ್‌ಲ್ಲಿ. ತಿಕಾ ಏಕ್ ಪೂತ್ ಆಸ್‌ಲ್ಲೊ. ತಾಚೆಂ ನಾಂವ್ ಜಾಕಯ್ಯಾ. ತೊ ದುಬ್ಲೊತರ್‌ಯಿ ಮತಿಂತ್ ಚುರುಕ್ ಆಸ್‌ಲ್ಲೊ. ತೊ ಲ್ಹಾನ್ ಆಸ್ತಾನಾಚ್ ತಾಚ್ಯಾ ಬಾಪಾಯ್ಕ್ ಎಕಾ ರಾಕ್ಸೊಸಾನ್ ಜಿವೆಶಿಂ ಮಾರ್‌ಲ್ಲೆಂ. ತಾಂಚೆಲಾಗಿಂ ಏಕ್‌ಚ್ ಗಾಯ್ ಆಸ್‌ಲ್ಲಿ ಆನಿ ತಿಚೆಂ ದೂದ್ ವಿಕುನ್ ತಿಂ ದೀಸ್ ಸಾರ್ತಾಲಿಂ.

ಪುಣ್ ದೀಸ್ ವೆತಾಂವೆತಾಂ ತಿ ಗಾಯ್ ಮ್ಹಾತಾರಿ ಜಾಲಿ ಆನಿ ತಿಚೆಂ ದೂದ್ ಸುಕ್ಲೆಂ. ಹೆಂ ಪಳೆವ್ನ್ ಜಾಕಯ್ಯಾಚೆ ಆವಯ್ಕ್ ಭಾರಿಚ್ ಖಿಂತ್ ಜಾಲಿ. ತಿ ಗಾಯ್ ವಿಕುನ್ ಪಯ್ಕೆ ಹಾಡುನ್ ಯೇರೆಮ್ಹಣ್ ತಿಣೆ ಜಾಕಯ್ಯಾಕ್ ಸಾಂತೆಕ್ ಧಾಡ್ಲೊ. ಜಾಕಯ್ಯಾ ತೆ ಮ್ಹಾತಾರೆ ಗಾಯ್ಕ್ ಆಂಬ್ಡುನ್ ಸಾಂತೆಕ್ ವ್ಹರ್ನ್ ಗೆಲೊ.

ಅರೆ ವಾಟೆರ್ ತಾಕಾ ಎಕ್ಲೊ ನರ್ದಣ್ಣಾ ಮೆಳ್ಳೊ. ಅಳೆರೆ ಅಪಾ, ತುಂ ಖಿಯಾ ವೆತಾಯ್? ಮ್ಹಣ್ ತಾಣೆ ವಿಚಾರ್ಲೆಂ. ಜಾಕಯ್ಯಾನ್ ತಾಕಾ ಸಾಂಗ್ಲೆಂ: ಹಿ ಗಾಯ್ ಮ್ಹಾತಾರಿ ಜಾಲ್ಲ್ಯಾ, ದೂದ್ ದೀನಾ, ದೆಕುನ್ ತಿಕಾ ವಿಕುಂಕ್ ಸಾಂತೆಕ್ ವ್ಹರ್ತಾಂ. ತೆಂ ಆಯ್ಕೊನ್ ನರ್ದಣ್ಣಾ ಮ್ಹಣಾಲೊ: ಹೊ ತಶೆಂಗಿ ತರ್. ಹಿ ಗಾಯ್ ಮ್ಹಾಕಾ ದೀ. ಹಾಂವ್ ತುಕಾ ಗೆವ್ವ್ಯಾಚ್ಯೊ ಪಾಂಚ್ ಬಿಯೊ ದಿತಾಂ. ಹ್ಯಾ ಬಿಯಾಂನಿ ತುಮಿ ಮಸ್ತ್ ಗ್ರೇಸ್ತ್ ಜಾತಲ್ಯಾತ್.

ತಾಚ್ಯಾ ಉತ್ರಾಂಕ್ ಜಾಕಯ್ಯಾ ಪಾತ್ಯೆಲೊ ಆನಿ ತಿ ಗಾಯ್ ದೀವ್ನ್ ಗೆವ್ವ್ಯಾಚ್ಯೊ ಪಾಂಚ್ ಬಿಯೊ ಘೆವ್ನ್ ಆವಯ್ಕ್ ಹಾಡ್ನ್ ದಿಲ್ಯೊ. ತ್ಯೊ ಬಿಯೊ ಪಳೆವ್ನ್ ತಿಕಾ ಖಿಯಾ ನಾತ್‌ಲ್ಲೊ ರಾಗ್ ಆಯ್ಲೊ. ತಿಣೆ ಜಾಕಯ್ಯಾಕ್ ಸರ್ರರಿತ್ ಮಾರ್ನ್ ಪೊಟಾಕಾಯಿ ದೀನಾಸ್ತಾಂ ಘರಾಭಾಯ್ರ್ ಘಾಲೊ ಆನಿ ತ್ಯೊ ಬಿಯೊ ವ್ಹರುನ್ ಜನಲಾಂತ್ಲ್ಯಾನ್ ಭಾಯ್ರ್ ಉಡಯ್ಲೊ. ಜಾಕಯ್ಯಾಕ್ ಎಕೆ ಕುಶಿನ್ ಭುಕ್ ಲಾಗ್ತಾ, ನೀದಾಯಿ ಯೆತಾ.



ಫಾಂತೆಂ ಜಾತಾನಾ ತೊ ಉಟ್ಲೊ ಆನಿ ತವಳ್ ಆವಯ್ನ್ ಗೆವ್ವಾಚ್ಯೊ ಬಿಯೊ ಭಾಯ್ರ್ ಉಡಯಿಲ್ಲೊ ಉಡಾಸ್ ತಾಕಾ ಆಯ್ಲೊ. ಭಾಯ್ರ್ ಪಳೆತಾನಾ ಕಿತೆಂ ಪಳೆಂವ್ಚೆಂ?

ತೊ ಬಿಯೊ ಕಿರೊನ್ ವ್ಹಡ್ ವ್ಹಡ್ ರೂಕ್ ಜಾಲ್ಯಾತ್. ಜಾಕಯ್ಯಾಕ್ ಸಂತೊಸ್ ಜಾಲೊ. ತಾಣೆ ಏಕ್ ಪಾಂಯ್ ಎಕೆ ಫಾಂಟ್‌ಯೆರ್ ದವರ್ಲೊ. ಫಾಂಟಿ ಫುಟ್ ಆಸ್‌ಲ್ಲಿ ಪಳೆವ್ನ್ ತಾಕಾ ಧಯ್ರ್ ಆಯ್ಲೊ. ತಾಣೆ ಫಾಂಟ್‌ಯಾಂಚೆರ್ ಪಾಂಯ್ ದವರ್ನ್ ದವರ್ನ್ ವಯ್ರ್ ಚಡೊಂಕ್ ಸುರು ಕೆಲೆಂ. ಭಾರಿಚ್ ವಯ್ರ್ ತೊ ಪಾವ್ಲೊ ಆನಿ ತವಳ್ ಮೊಡಾಂಮದೆಂ ತಾಕಾ ಏಕ್ ಮಾರೊಗ್ ದಿಸ್ಲೊ. ರುಕಾವಯ್ಲೊ ದೆವೊನ್ ಜಾಕಯ್ಯಾ ತ್ಯಾ ಮಾರ್ಗಾಂತ್ಲ್ಯಾನ್ ಮುಕಾರ್ ವೆತಾಂವೆತಾಂ ತಾಕಾ ಬರೆಂ ನಶಿಬ್ ಹಾಡ್ಚಿ ದೇವಿ ಮೆಳ್ಳಿ. ತಿಕಾ ಪಳೆವ್ನ್ ಶಿರಿಂ ಚುಕೊನ್ ಜಾಕಯ್ಯಾ ತಿಚ್ಯಾ ಪಾಂಯಾಂಕ್ ಪಡ್ಲೊ. ದೇವಿನ್ ತಾಕಾ ಮೊಗಾನ್ ಉಕಲ್ನ್ ಪೊಟ್ಲನ್ ಧರ್ಲೊ. ಪುತಾ, ತುಂ ಕಾಂಯ್ ಭಿಯೆನಾಕಾ. ಹ್ಯಾ ಮಾರ್ಗಾನ್ ಶೀದಾ ಮುಕಾರ್ ವಚ್. ತಶೆಂ ಮುಕಾರ್ ವೆತಾನಾ ಕೊಲ್ವಾಚೆಂ ಘರ್ ಮೆಳ್ತೆಲೆಂ. ತಾಂತುಂ ಏಕ್ ರಾಕ್ಸೊಸ್ ಆನಿ ತಾಚಿ ಬಾಯ್ಲ ಜಿಯೆತಾತ್. ತಾಂಚೆಕಡೆ ಏಕ್ ವಿಣೆಂ, ಏಕ್ ಕೊಂಬಿ ಆನಿ ಮಸ್ತ್ ಪಯ್ಲೆ ಆಸಾತ್. ತೆ ತುಜ್ಯಾ

ಬಾಪಾಯ್ತೆ. ತುಂ ಲ್ಹಾನ್ ಆಸ್ತಾನಾ ತ್ಯಾ ರಾಕ್ಯೊಸಾನ್ ತುಚ್ಯಾ ಬಾಪಾಯ್ತೆ ಜಿವೆಶಿಂ ಮಾರುನ್ ತೆ ಲುಟ್‌ಲ್ಲೆ. ತೆಂ ಸಕ್ಕಡ್ ತುಜೆಂ ಜಾತೆಲೆಂ. ವಚೊನ್ ಯೇ ಪುತಾ, ತುಕಾ ಬರೆಂ ಜಾತಲೆಂವ್ಹಣ್ ಸಾಂಗೊನ್ ತಿ ದೇವಿ ನಪಂಯ್ಚ್ ಜಾಲಿ.

ಜಾಕಯ್ಯಾ ಧಯ್ರಾನ್ ಮುಕಾರ್ ಗೆಲೊ. ತಾಕಾ ರಾಕ್ಯೊಸಾಚೆಂ ಘರ ಮೆಳ್ಳೆಂ. ರಾಕ್ಯೊಸಾಚೆ ಬಾಯ್ಲ್ ದಾರಾರ್ ಉಬಿ ಆಸ್‌ಲ್ಲಿ ಆನಿ ರಾಕ್ಯೊಸ್ ಭಿತರ್ ನಿದೊನ್ ಆಸ್‌ಲ್ಲೊ. ಜಾಕಯ್ಯಾ ಶೀದಾ ರಾಕ್ಯೊಸಾಚೆ ಬಾಯ್ಲ್‌ಸರ್ಕಿಂ ಗೆಲೊ ಆನಿ ಮ್ಹಣಾಲೊ: ಆಮ್ಮಾ, ಮ್ಹಾಕಾ ಭುಕ್ ಲಾಗ್ತಾ. ಕಾಂಯ್ ಪುಣ್‌ಯಿ ಖಾಂವ್ಕ್ ದೀ. ತವಳ್ ತಿಕಾ ತಾಚೆ ಬಿರ್ಮತ್ ದಿಸ್ಲಿ. ತಾಕಾ ಭಿತರ್ ಆಪವ್ನ್ ತಿಣೆ ಧಾದೊಶಿ ವಾಡ್ಲೆಂ ಆನಿ ಉಪ್ರಾಂತ್ ತಾಕಾ ಎಕಾ ಗುಡಾಂತ್ ಲಿಪವ್ನ್ ದವರ್ಲೊ. ತಿತ್ಲ್ಯಾರ್ ರಾಕ್ಯೊಸಾಕ್ ಜಾಗ್ ಜಾಲಿ.

ಉಂ, ಉಂ, ಉಂ, ಮ್ಹಾಕಾ ಮನ್ಯಾಚ್ಯಾ ಮಾಸಾಚೊ ಪರ್ಮಳ್ ಯೆತಾ. ಹಾಂಗಾಸರ್ ಖಂಯ್ ಏಕ್ ಮನಿಸ್ ಲಿಪ್ಲಾ! ತವಳ್ ತಾಚೆ ಬಾಯ್ಲ್‌ನ್ ಸಾಂಗ್ಲೆಂ. ತೊ ಮನಿಸ್ ನ್ಹಯ್ ಹಾಬಾ. ಹಾಂವೆಂ ಬರೆಂ ವೋರ್ನ್ ಕೆಲಾಂ ಆನಿ ತಾಚೊಚ್ ಪರ್ಮಳ್ ತೊ. ತುಚ್ಯಾ ಭಿಯಾನ್ ಹಾಂಗಾಸರ್ ಕೋಣ್ ಮನಿಸ್ ಯೇತ್?

ರಾಕ್ಯೊಸ್ ತಿಕಾ ಪಾತ್ಯೆಲೊ ಆನಿ ಉಟೊನ್ ಜೆವ್ಲೊ. ಜೆವಣ್ ಜಾಲ್ಯಾ ಉಪ್ರಾಂತ್ ಪಯ್ಲೆ ಹಾಡುಂಕ್ ಬಾಯ್ಲೆಕ್ ಸಾಂಗ್ಲೆಂ. ತಿಣೆ ಹಾಡ್‌ಲ್ಲೆ ಪಯ್ಲೆ ಧರ್ಲಿರ್ ವೊತುನ್ ರಾಕ್ಯೊಸಾನ್ ಮೆಜುನ್ ಮೆಜುನ್ ಪಾಟಿಂ ಪೊತ್‌ಯಾಂನಿ ಘಾಲೆ. ತಿಂ ನಾಣೆಂ ಭಾಂಗಾರಾಚಿಂ. ಮೆಜುನ್ ಜಾತಾನಾ ರಾಕ್ಯೊಸಾಕ್ ಜೆಮ್ ಆಯ್ಲಿ. ಹೆಂ ಪಳೆವ್ನ್ ಜಾಕಯ್ಯಾ ಲೋವ್ ಭಾಯ್ರ್ ಆಯ್ಲೊ ಆನಿ ಪಯ್ಲೆ ಘಾರ್ನ್ ಧಾವ್ಲೊ. ಸಕ್ಲಾ ಯೇವ್ನ್ ತಾಣೆ ತೆ ಪಯ್ಲೆ ಆವಯ್ಕ್ ದಿಲೆ. ತಿಕಾ ಭಾರಿಚ್ ಸಂತೊಸ್ ಜಾಲೊ.

ದುಸ್ರ್ಯಾ ದಿಸಾ ಜಾಕಯ್ಯಾ ಪರ್ತ್ಯಾನ್ ರಾಕ್ಯೊಸಾಚ್ಯಾ ಘರಾ ಗೆಲೊ. ತ್ಯಾ ದಿಸಾಯಿ ರಾಕ್ಯೊಸಾಚೆ ಬಾಯ್ಲ್ ಭಾಯ್ರ್ ಉಬಿ ಆಸ್‌ಲ್ಲಿ. ತಿಕಾ ಪಳೆವ್ನ್, ಆಮ್ಮಾ ಭುಕ್ ಲಾಗ್ತಾ, ಕಾಂಯ್ ಇಲ್ಲೆಂ ಖಾಂವ್ಕ್ ದೀಮ್ಹಣ್ ತಾಣೆ ಪರಾತ್ಲೆಂ. ತಿಕಾ ಬಿರ್ಮತ್ ದಿಸ್ಲಿ ಆನಿ ಭಿತರ್ ಆಪವ್ನ್ ವ್ಹರ್ನ್ ತಾಕಾ ವಾಡ್ಲೆಂ. ಉಪ್ರಾಂತ್



ತಿಣೆ ಜಾಕಯ್ಯಾಕ್ ಮಾಳ್ಕಾರ್ ಲಿಪಯ್ಲೊ. ಥೊಡ್ಯಾ ವೆಳಾನ್ ರಾಕ್ಟೊಸಾಕ್ ಜಾಗ್ ಜಾಲಿ.

ಉಂ, ಉಂ, ಉಂ, ಆಜ್ ಖಂಡಿತ್ ಏಕ್ ಮನಿಸ್ ಹಾಂಗಾಸರ್ ಆಯ್ಲಾ. ಮ್ಹಾಕಾ ಪರ್ಮಳ್ ಯೆತಾ! ಮ್ಹಣ್ ಘೊರೊಜ್ ಫಾಲಿಲಾಗ್ಲೊ.

ಬಾಯ್ಲೆನ್ ತಾಕಾ ಸಮಾದಾನ್ ಕೆಲೆಂ. ತುಂ ಆಸ್‌ಲೆಕಡೆನ್ ಮನಿಸ್ ಯೇನಾಂತ್. ತುಂ ಭೆಶ್ಟೆಂಚ್ ಸಪ್ಲೆತಾಯ್. ಹಾಂವೆಂ ಮಾಸ್ ರಾಂದ್ಲಾಂ. ತೊಚ್ ಪರ್ಮಳ್ ಯೆತಾ ಜಾಯ್ಲೆ, ತಿ ಮ್ಹಣಾಲಿ. ರಾಕ್ಟೊಸ್ ತಿಕಾ ಪಾತ್‌ಯೆಲೊ ಆನಿ ಗಮ್ಮತ್ ಜೆವ್ಲೊ. ಜೆವಣ್ ಜಾತಚ್ ಆಪ್ಣಾಚಿ ಭಾಂಗಾರಾಚಿ ಕೊಂಬಿ ಹಾಡುಂಕ್ ಬಾಯ್ಲೆಕ್ ಸಾಂಗ್ಲೆಂ. ಬಾಯ್ಲೆನ್ ತಶೆಂಚ್ ಕೆಲೆಂ. ಕೊಂಬ್‌ಯೇ, ಕೊಂಬ್‌ಯೇ, ತಾಂತಿಂ ದವರ್‌ಮ್ಹಣ್ ರಾಕ್ಟೊಸಾನ್ ಸಾಂಗ್ತಾನಾ ಕೊಂಬ್‌ಯೆನ್ ಭಾಂಗಾರಾಚೆಂ ತಾಂತಿಂ ದವರ್ಲೆಂ. ಆತಾಂ ರಾಕ್ಟೊಸಾಕ್ ಜೆಮ್ ಆಯ್ಲಿ. ಕೊಂಬ್‌ಯೆಕ್ ಆನಿ ತಾಂತ್‌ಯಾಕ್ ಥಂಯ್ಚ್ ದವರ್ನ್ ತೊ ನಿದ್ಲೊ.

ಜಾಕಯ್ಯಾ ಲೋವ್ ಭಾಯ್ರ್ ಆಯ್ಲೊ ಆನಿ ತಿ ಕೊಂಬಿ ಆನಿ ತಾಂತಿಂ ಘೆವ್ನ್ ಧಾವ್ಲೊ ಆನಿ ಗೆವ್ವಾಚೊ ರೂಕ್ ದೆವೊನ್ ಘರಾ ಆಯ್ಲೊ. ಕೊಂಬಿ ಆನಿ ತಾಂತಿಂ ತಾಣೆ ಆವಯ್ಕ್ ದಿಲಿಂ. ಆವಯ್ಕ್ ಬೋವ್ ಚಡ್ ಸಂತೊಸ್ ಜಾಲೊ. ತಿಸ್ರಾ ದಿಸಾ ಜಾಕಯ್ಯಾ ಕೊಣಾಕ್‌ಚ್ ಸಾಂಗನಾಸ್ತಾಂ ರಾಕ್ಟೊಸಾಚ್ಯಾ ಘರಾಂತ್ ಲಿಪೊನ್ ರಾವ್ಲೊ. ತಾಣೆ ಪಯ್ಲೆ ಆನಿ ಕೊಂಬಿ ವ್ಹೆಲ್ಲಿ ರಾಕ್ಟೊಸಾಚೆ ಬಾಯ್ಲೆಕ್ ಕಳಿತ್ ಜಾಲ್ಲೆಂ.

ನಿದೊನ್ ಆಸ್‌ಲೊ ರಾಕ್ಟೊಸ್ ಉಟ್ಲೊ ಆನಿ ಗೊರೊಜ್ ಫಾಲ್ನ್ ಮ್ಹಣಾಲೊ: ಆಜ್ ಖಂಡಿತ್ ಮನಿಸ್ ಆಯ್ಲಾ!

ತೆದಾಳಾ ಬಾಯ್ಲೆನ್ ಮ್ಹಳೆಂ: ವ್ಹಯ್! ಪಯ್ಲೆ ಆನಿ ಭಾಂಗಾರಾಚಿ ಕೊಂಬಿ ಚೋರ್ನ್ ಧಾಂವ್‌ಲೊ ಚೆಡೊ ಆಯ್ಲಾ. ತವಳ್ ರಾಕ್ಟೊಸ್ ಗೊರೊಜ್ ಫಾಲ್ನ್ ಜಾಕಯ್ಯಾಕ್ ಸೊದುಂಕ್ ಲಾಗ್ಲೊ. ಪುಣ್ ಕಿತ್ಲೆಂ ಸೊದ್ಲ್ಯಾರಾಯಿ ಜಾಕಯ್ಯಾ ಮೆಳೊಂಕ್ ನಾ. ಸೊದುನ್ ಸೊದುನ್ ದೊಗಾಂಕ್‌ಯಿ ಪುರೊ ಪುರೊ ಜಾಲೆಂ. ರಾಕ್ಟೊಸಾಕ್ ಭುಕ್‌ಯಿ ಲಾಗ್‌ಲ್ಲೆ. ಬಾಯ್ಲೆನ್ ವಾಡ್‌ಲ್ಲೆಂ ಜೇವ್ನ್ ತೊ ನಿದ್ಲೊ. ತ್ಯಾ ಪಯ್ಲೆಂ, ಮ್ಹಜೆಂ ವಿಣೆಂ ಹಾಡ್. ಆಜ್ ಮ್ಹಾಕಾ

ಮಸ್ತ್ ಬೆಚಾರ್ ಜಾಲಾಂ. ಇಲ್ಲೆಂ ವಿಣೆಂ ಖೆಳಚೆವ್ಪಣ್ ಬಾಯ್ಲೆಕಡೆನ್ ಮ್ಹಣಾಲೊ. ಬಾಯ್ಲೆನ್ ವಿಣೆಂ ಹಾಡ್ಲೆಂ. ತೆಂ ಖೆಳೊನ್ ಖೆಳೊನ್ ರಾಕ್ಯೊಸಾಕ್ ನೀದ್ ಆಯ್ಲಿ. ವಿಣೆಂ ದೆಗೆನ್ ದವರ್ನ್ ತೊ ನಿದ್ಲೊ. ಜಾಕಯ್ಯಾನ್ ಹೆಂ ಪಳೆಲೆಂ. ಲೋವ್ ಭಾಯ್ರ್ ಯೇವ್ನ್ ವಿಣೆಂ ಘೆವ್ನ್ ಧಾಂವ್ತಾನಾ ತೆಂ ವಿಣೆಂ ಬೋಬ್ ಘಾಲಿಲಾಗ್ಲೆಂ, ಧನ್ಯಾ, ಧನ್ಯಾ, ಮ್ಹಾಕಾ ಕೋಣ್‌ಗಿ ಉಕ್ತುನ್ ಘೆವ್ನ್ ಧಾಂವ್ತಾ. ತೆ ಬೊಬೆಕ್ ರಾಕ್ಯೊಸಾಕ್ ಜಾಗ್ ಜಾಲಿ. ಏಕ್ ವ್ಹಡ್ಲೊ ಬಯ್ತಾಡ್ ಘೆವ್ನ್ ತಾಣೆ ಜಾಕಯ್ಯಾಚಿ ಪಾಟ್ ಧರ್ಲಿ. ಜಾಕಯ್ಯಾನ್ ಜೀವ್ ಹಾತಾಂತ್ ಧರ್ನ್ ಧಾಂವ್ ಮಾರ್ಲಿ ಆನಿ ಗೆವ್ಡ್ಯಾಚ್ಯಾ ರುಕಾವಯ್ಲೊ ದೆವ್ಲೊ.

ಧರ್ಲಿಕ್ ಪಾವ್ತಚ್, ತಾಣೆ ಏಕ್ ಕುರಾಡ್ ಘೆವ್ನ್ ತೊ ರೂಕ್ ಕಾತರ್ಲೊ. ತವಳ್ ರಾಕ್ಯೊಸ್ ಅರ್ಧ್ಯಾರ್ ಆಸ್‌ಲ್ಲೊ ತೊ ರುಕಾಸಮೇತ್ ಪಡೊನ್ ಮೆಲೊ. ಉಪ್ರಾಂತ್ ಜಾಕಯ್ಯಾ ಆನಿ ತಾಚಿ ಆವಯ್ ಸುಕಾಸಂತೊಸಾನ್ ಜಿಯೆಲಿಂ. ●

# ಜಾದು ಬೊಡಿ

ಏಕಾ ಗಾಂವಾಂತ್ ಏಕ್ ಕಾಜಾರಿ ಜೊಡೆಂ ಆಸ್‌ಲ್ಲೆಂ. ತಾಂಕಾಂ ಲಗ್ನ್ ಜಾವ್ನ್ ಸಾತ್ ವರ್ಸಾಂ ಜಾಲ್ಯಾರಾಯಿ ಭುರ್ಗಿಂ ಜಾಂವ್ಕ್ ನಾತ್‌ಲ್ಲಿಂ. ತಿಂ ಕೆದಾಳಾರಾಯಿ ಮಸ್ತ್ ಬೆಜಾರಾಯೆಂತ್ ಆಸ್ತಾಲಿಂ ಆನಿ ಘರಾ ಲಾಗ್ಸಾರ್‌ಚ್ ಆಸ್‌ಲ್ಲಾ ವ್ಹಡ್ಲ್ಯಾ ಎಕಾ ರಾನಾಕ್ ಭೊವೊಂಕ್ ವೆತಾಲಿಂ.

ಅಶೆಂ ಎಕಾ ದಿಸಾ ತಿಂ ರಾನಾಂತ್ ಭೊಂವೊನ್ ಆಸ್ತಾನಾ ಧ್ಯಾನಾರ್ ಆಸ್ಲೊ



ಏಕ್ ಸನ್ನೆಶಿ ದಿಸ್ತೊ. ತಾಂಣಿ ತ್ಯಾ ಸನ್ನೆಶಿಸರ್ಕಿಂ ವಚೊನ್ ತಾಚೆ ಪಾಂಯ್ ಆಪ್ತುನ್ ನಮಸ್ಕಾರ್ ಕೆಲೊ. ತವಳ್ ತೊ ಸನ್ನೆಶಿ ಮ್ಹಣಾಲೊ ಕಿತೆಂ ಸಂಗತ್? ಕಿತ್ಯಾಕ್ ಆಯ್ಲ್ಯಾತ್?

ತಾಂಣಿ ಸಗ್ಳಿ ಸಂಗತ್ ಸಾಂಗ್ಲಿ ಆನಿ ಆಮ್ಕಾಂ ಭುರ್ಗಿಂ ಜಾಯ್ ಮ್ಹಣ್ ಪರಾತಿಲಾಗ್ಲಿಂ. ಸನ್ನೆಶಿನ್ ತಾಂಕಾಂ ಸಾಂಗ್ಲೆಂ: ಹಾಂವ್ ತುಮ್ಕಾಂ ದೋನ್ ಫಳಾಂ ದಿತಾಂ. ತಿಂ ತುಮಿ ಶಿವಾ-ಪಾರ್ವತಿಲಾಗಿಂ ಮಾಗ್ಲೆಂ ಕರುನ್ ಖಾಯ್. ತಿಂ ಒಪ್ಪಿಂ ಆನಿ ಸನ್ನೆಶಿಚೊ ಉಪ್ಕಾರ್ ಬಾವ್ತುನ್ ತಿಂ ಫಳಾಂ ಘೆವ್ನ್ ಶಿವಾ-ಪಾರ್ವತಿಲಾಗಿಂ ಮಾಗ್ಲೆಂ ಕರುನ್ ತಿಂ ಖಾವ್ನ್ ನಿರ್ದೊಂಕ್ ಗೆಲಿಂ.

ತಿಂ ಸದಾಂಯಿ ಶಿವಾ-ಪಾರ್ವತಿಲಾಗಿಂ ಮಾಗ್ತಾಲಿಂ. ಅಶೆಂ ನೋವ್ ಮ್ಹಯ್ ನ್ಯಾಂನಿ ತಿ ಬಾಯ್ಲೆ ಜೊವ್ಚ್ಯಾ ಭುರ್ಗ್ಯಾಂಕ್ ಪ್ರಸುತ್ ಜಾಲಿ. ತಾಂಕಾಂ ವ್ಹಡ್ ಸಂತೊಸ್ ಜಾಲೊ. ಪುಣ್ ಕಿತೆಂ ಕರ್ಚೆಂ? ಥೊಡ್ಯಾಚ್ ತೆಂಪಾನ್ ಗೂಣ್ ಜಾಯ್ನಾಸ್ಲಿ ಕಸಲಿ ಏಕ್ ಪಿಡಾ ಜಾವ್ನ್ ತಿ ಬಾಯ್ಲೆ ಮೆಲಿ. ತಿಚ್ಯಾ ಘೊವಾಕ್ ಆನಿ ಭುರ್ಗ್ಯಾಂಕ್ ಮಸ್ತ್ ಖಿಂತ್ ಜಾಲಿ.

ಭುರ್ಗ್ಯಾಂಚಿ ಚಾಕ್ರಿ ಕರುಂಕ್ ಆನಿ ಜತನ್ ಘೆಂವ್ಕ್ ಬಾಪಾಯ್ಕ್ ಮಸ್ತ್ ಕಶ್ಟ್ ಜಾತಾಲೆ ಜಾಲ್ಲ್ಯಾನ್ ಹೆರ್ ವಾಟ್ ನಾಸ್ತಾಂ ತೊ ಪರ್ತ್ಯಾನ್ ಲಗ್ನ್ ಜಾಲೊ. ತಾಚಿ ದುಸ್ರಿ ಬಾಯ್ಲೆ ಕಟೀಣ್ ಜೋರ್ ಆಸ್ಲಿ. ತಿ ಹ್ಯಾ ಜೊವ್ಚ್ಯಾಂಕ್ ಬರೆಂ ಕರ್ನ್ ಪಳೆನಾತ್ಲಿ. ಆತಾಂ ತಿಕಾಯಿ ಏಕ್ ಭುರ್ಗಿಂ ಜಾಲೆಂ. ಆಪ್ಣಾಚೊ ಘೊವ್ ಪಯ್ಲೆ ಬಾಯ್ಲೆಚ್ಯಾ ಭುರ್ಗ್ಯಾಂಚೊ ಚಡ್ ಮೋಗ್ ಕರ್ತಾ ತೆಂ ಪಳೆವ್ನ್ ಹೆ ದುಸ್ರೆ ಬಾಯ್ಲೆಕ್ ಮೊಸೊರ್ ಜಾಲೊ. ಹ್ಯಾ ಜೊವ್ಚ್ಯಾಂಕ್ ಘರಾಥಾವ್ನ್ ಭಾಯ್ರ್ ಘಾಲಿಚೆಮ್ಪಣ್ ತಿಣೆ ಘೊವಾಚೆ ಕಾನ್ ಪುಂಕುಂಕ್ ಸುರು ಕೆಲೆ.

ಆಕ್ರೇಕ್ ತಿಚಿ ವಿರಾರಾಯ್ ಸೊಸುಂಕ್ ತಾಂಕನಾಸ್ತಾಂ ತೊ ಘೊವ್ ಜೊವ್ಚ್ಯಾಂಕ್ ಘರಾಭಾಯ್ರ್ ಘಾಲುಂಕ್ ಒಪ್ಲೊ. ಎಕಾ ದಿಸಾ ತಾಂಕಾಂ ಘೆವ್ನ್ ಆಡಾರಾಂ ವಿಂಚುಂಕ್ ಮ್ಹಣ್ ತೊ ರಾನಾಕ್ ಗೆಲೊ. ರಾನಾಂತ್ ಪಯ್ಸ್ ಪಾವ್ಲ್ಯಾ ಉಪ್ರಾಂತ್ ತೊ ತಾಂಕಾಂ ಸಾಂಗಲಾಗ್ಲೊ: ತುಮಿ ತೆ ಕುಶಿಕ್ ಆಡಾರಾಂ ವಿಂಚುಂಕ್ ವಚಾ, ಹಾಂವ್ ಹೆಣೆ ವೆತಾಂ.

ಭುರ್ಗಿ ತೆ ಕುಶಿಕ್ ಗೆಲ್ಲ್ಯಾ ತಕ್ಶಣ್ ತಾಂಕಾಂ ಥಂಯ್ಜ್ ಸಾಂಡುನ್ ಬಾಪುಯ್



ಆಯ್ಲೊ. ಭುರ್ರೆ ಆಡಾರಾಂ ವಿಂಚಿತ್ ರಾನಾಂತ್ ಮಸ್ತ್ ಮುಕಾರ್ ಗೆಲೆ. ಘರಾ ಪಾಟಿಂ ಯೆಂವ್ಚಿ ವಾಟ್ ತಾಂಕಾಂ ಕಳ್ಳಿನಾ. ಸಾಂಜ್ ಜಾವ್ನ್ ಆಯ್ಲಿ ಆನಿ ರಾನಾಂತ್ ದಾಟ್ ಕಾಳೊಕ್ ಪಡ್ಲೊ. ಪಾಪ್ ಹೆ ಭುರ್ರೆ ಖಿಯಾಪುಣ್‌ಯಿ ಉಜ್ವಾಡ್ ದಿಸ್ತಾಂವ್ಡಾನ್ ಪಳೆತಾನಾ ತಾಂಕಾಂ ಏಕ್ ಘರ್ ದಿಸ್ಲೆಂ. ಧಯ್ರ್ ಘೆವ್ನ್ ಹೆ ಭುರ್ರೆ ತ್ಯಾ ಘರಾ ಗೆಲೆ ಆನಿ ಘರಾಂತ್ ಕೋಣ್ ಆಸಾಮ್ಡಾನ್ ವಿಚಾರ್ಲೆಂ. ಪುಣ್ ಜಾಪ್ ನಾ. ತೆ ಭುರ್ರೆ ಘರಾಭಿತರ್ ರಿಗ್ಲೆ.

ಭಿತರ್ ಪಳೆತಾನಾ ಕಿತೆಂ ಪಳೆಂವ್ಚೆಂ? ಏಕ್ ರಾಕ್ಸೊಸ್ ಮ್ಹಾತಾರಿ ಖಾಟ್‌ಯೆರ್ ನಿರ್ದೋನ್ ಘೊರೆತಾ. ತಿಕಾ ಪಳೆವ್ನ್ ಭುರ್ಗ್ಯಾಂಕ್ ಭೆಂ ದಿಸ್ಲೆಂ. ಪುಣ್ ಎಕ್ಲ್ಯಾನ್ ಏಕ್ ಉಪಾವ್ ಕೆಲೊ. ಆವಾಜ್ ಕರಿನಾಸ್ತಾಂ ಕುಜ್ವಾಕ್ ವಚೊನ್ ತಾಂಣಿ ಎಕೆ ವ್ಹಡ್ಲೆ ಕಾಯ್ಲಿಂತ್ ತೇಲ್ ತಾಪಯ್ಲೆಂ. ತೆಂ ಸಳ್ಳೆಂ ತೇಲ್ ಹಾಡ್ನ್ ರಾಕ್ಸೊಸ್ ಮ್ಹಾತಾರೆಚ್ಯಾ ಕಾನಾಂತ್ ವೊತ್ಲೆಂ. ರಾಕ್ಸೊಸ್ ಮ್ಹಾತಾರಿ 'ಭೆ ಭೆ ಭೆ' ಕರ್ನ್ ಥಂಯ್ಸ್ ಕರ್ಪೊನ್ ಮೆಲಿ!

ತಿಚ್ಯಾ ಹಾತಾಂತ್ ಏಕ್ ವಿಚಿತ್ರ್ ಬೊಡಿ ಆಸ್‌ಲ್ಲಿ ಭುರ್ಗ್ಯಾಂಕ್ ದಿಸ್ಲಿ. ತಸಲಿ ಬೊಡಿ ತಾಂಣಿ ಎದೊಳ್ ಪಳೆಂವ್ಕ್ ನಾತ್‌ಲ್ಲಿ. ತಿತ್ಲಿ ಸೊಬಿತ್ ಬೊಡಿ ತಿ. ಬೊಡ್‌ಯೆಚೆ ತುದ್‌ಯೆಕ್ ಏಕ್ ಬುತಾಂವ್ ಆಸ್‌ಲ್ಲೊ. ತಾಂಣಿ ತೊ ಬುತಾಂವ್ ದಾಂಬ್ಲೊ. ಎಕಾಚ್ವಾಣೆ ಝಗ್ವಾಣೆಂ ಆಯ್ಲೆಂ ಆನಿ ಪಾಚ್ವ್ಯಾ ಬಣಾಚೊ ಏಕ್ ಮನಿಸ್ ಉದೆಲೊ. ಹಾಂವ್ ಹೆ ಬೊಡ್‌ಯೆಚೊ ಗುಲಾಮ್! ತೊ ಮ್ಹಣಾಲೊ. ಭಿಯೆನಾಕಾತ್. ತುಮಿ ಫರ್ಮಾಯಿಲ್ಲೆಂ ಕರುಂಕ್ ಹಾಂವ್ ತಯಾರ್.

ತವಳ್ ತೆ ಭುರ್ರೆ ಮ್ಹಣಾಲೆ ಆಮ್ಕಾಂ ಆಮ್ಚ್ಯಾ ಘರಾ ವ್ಹರ್ನ್ ಪಾವಯ್. ತೊ ಪಾಚ್ವೊ ಮನಿಸ್ ಮ್ಹಣಾಲೊ ಹಿ ಜಾದು ಬೊಡಿ ಘಟ್ ಧರಾ ಆನಿ ತುಮ್ಕಾಂ ಕಿತೆಂ ಜಾಯ್ ತೆಂ ಮತಿಂತ್ ಚಿಂತಾ. ಭುರ್ಗ್ಯಾಂನಿ ತಶೆಂಚ್ ಕೆಲೆಂ ಆನಿ ಅಜಾಪ್‌ಚ್ ಸಯ್, ತೆ ಭುರ್ರೆ ಖಿಣಾಭಿತರ್ ಘರಾ ಪಾವ್ಲೆ. ತಾಂಕಾಂ ಪಳೆವ್ನ್ ಬಾಪಾಯ್ಕ್ ಭಾರಿಚ್ ಸಂತೊಸ್ ಜಾಲೊ. ಭುರ್ಗ್ಯಾಂನಿ ಘಡ್‌ಲ್ಲಿ ಗಜಾಲ್ ಸಾಂಗ್ತಾನಾ ದುಸ್ರೆ ಬಾಯ್ಲೆಕ್ ಆಪ್ಣಾಚಿ ಚೂಕ್ ಕಳ್ಳಿ. ಬರ್ಯಾಂಕ್ ದೇವ್ ಸಾಂಡಿನಾಮ್ಡಾನ್ ತಿ ಸಮ್ಜಲಿ. ಭುರ್ಗ್ಯಾಂಲಾಗಿಂ ಆನಿ ಘೊವಾಲಾಗಿಂ ತಿಣೆ ಮಾಘ್ ಮಾಗ್ಲೆಂ ಆನಿ ಉಪ್ರಾಂತ್ ಆಪ್ಲ್ಯಾ ಭುರ್ಗ್ಯಾಚೊ ಕೆಲ್ಲ್ಯಾಪರಿಂ ಹ್ಯಾ ಜೊವ್ಪ್ಯಾಂಚೊಯಿ ತಿಣೆ ಮೋಗ್ ಕೆಲೊ. ●

# ಗಂಗಾಯಿ ಸುನ್

ಎ ಕಾ ಗಾಂವಾಂತ್ ಎಕೆ ಆವಯ್ಕ್ ದೋಗ್ ಪೂತ್. ಮ್ಹಾಲ್ಗಡ್ಡಾ ಪುತಾಕ್ ಕಾಜಾರ್ ಜಾಲ್ಲೆಂ. ಅಶೆಂಚ್ ಆಸ್ತಾನಾ ಸುನೆಕ್ ದುವಾಳೊ ಸುರು ಜಾಲೊ. ತಿ ಏಕ್ ದೀಸ್ ಆಪ್ಲ್ಯಾ ಘೊವಾಕಡೆ ವಚೊನ್ ತಾಕಾ ಘುಟಾನ್ ಆಪವ್ನ್ ಮ್ಹಣಾಲಿ: ಮ್ಹಾಕಾ ಜಾಯಾಂಚಿ ಆಶಾ ಯೆತಾ. ಖಿಂಯ್ಚೆತರ್ಯಿ ಏಕ್‌ದೋನ್ ಜಾಯಾಂಚಿ ಪೊಡ್ ಹಾಡುನ್ ದೀ ಮ್ಹಾಕಾ.

ಗುರ್ವಾರ್ ಬಾಯ್ಲೆನ್ ವಿಚಾರ್‌ಲ್ಲೆಂ ನಾ ಮ್ಹಣೊಂಕ್ ಜಾತಾ? ಜಾಯ್ನಾ ದೆಕುನ್ ತಾಣೆ ಆಪ್ಲೆ ಆವಯ್ಚೆ ದೊಳೆ ಚುಕವ್ನ್ ಬಾಯ್ಲೆಕ್ ಏಕ್‌ದೋನ್ ಪೊಡ್ ಜಾಯೊ ಹಾಡುನ್ ದಿಲ್ಯೊ. ಸಾಸುಮಾಂಯ್ಕ್ ಕಳನಾತ್‌ಲ್ಲೆಬರಿ ಸುನೆನ್ ದಿಸಾಕ್ ಪುಲಾಂ ಮಾಳುಂಕ್ ವಚನಾಸ್ತಾನಾ ವೊಗೊಚ್ ರಾಂವ್ಚೆಂ ಪಡ್ಲೆಂ. ಪುಲಾಂ ಮಾಳುನ್ ಸೊಬ್ಬೆಂ ಭಾಗ್ ನಾತ್‌ಲ್ಲೆಂ ತಿಕಾ. ದೆಕುನ್ ದಿಸಾಕ್ ಮಾಳುಂಕ್ ಜಾಯ್‌ನಾತ್ಲ್ಯಾರ್ಯಿ ರಾತಿಕ್ ಮಾಳ್ಬಾಂಮ್ಹಣ್ ತಿಣೆ ಪುಲಾಂ ಪೆಟೆಂತ್ ಲಿಪಯ್ಲಿಂ.

ರಾತಿಂ ಜೇವ್ನ್ ಖಾವ್ನ್ ಜಾಲ್ಲ್ಯಾ ಸಾಸುಕ್ ಪುಲಾಂಚೊ ಪರ್ಮಳ್ ಆಯ್ಲೊಚ್. ಸುನೆಕಡೆ ಯೇವ್ನ್ ವಿಚಾರ್ಲೆಂ ತಿಣೆ:

ಊಟ್, ಪುತಾ, ಊಟ್, ಏ ಗಂಗಾಯಿ ಸುನೇ,

ಊಟ್ ಆನಿ ದಿವೊ ಲಾಯ್.

ಖಿಂಯ್ಚೆತರ್ಯಿ ಯೆತಾ ಪರ್ಮಳ್

ಜಾಯಾಂಚೊ, ಮ್ಹಾಕಾಯಿ ತ್ಯೊ ದಾಕಯ್.

ಸುನೆನ್ ಕಿತೆಂಮ್ಹಣ್ ಜಾಪ್ ದಿಂವ್ಚಿ ಮಾಂಯ್ಕ್? ತಿ ಮ್ಹಣಾಲಿ:

ಪರ್ಮಳ್ ಯೆತಾ ತೊ ಕಾಪ್ಸಾ ವಾತಿಚೊ, ಮಾಂಯ್

ಮೊದ್ಯಾನ್ ರಾತಿರ್ ತಸೊಚ್ ಪಸರ್ತಾ ತೊ.

ದಿವೊ ಪೆಟೊಂಕ್ ಆಯ್ಕಚ್ ನಾ, ಮಾಂಯ್



ಸಾಂಗ್, ಹಾಂವ್ ಕಿತೆಂ ಕರುಂ?

ಸುನೆಚ್ಯಾ ಉತ್ರಾರ್ ವಿಸ್ವಾಸ್ ಉಟ್ಲೊನಾ ಮಾಂಯ್ಕ್. ದೆಕುನ್ ತಿಣೆ ಪರತ್ ಪಯ್ಲೆಂಚೆಬರಿಚ್ ವಿಚಾರ್ಲೆಂ:

ತೆದಾಳಾ ಸುನೆನ್ ಪಯ್ಲೆಂಚೆಬರಿಚ್ ಜಾಪ್ ದಿಲಿ. ತಿ ಮ್ಹಣಾಲಿ:

ಕಾವ್ಯಾನ್ ಬೊಂಚಿಂತ್, ಮಾಂಯ್,  
ಹಾಂವ್ ನ್ಹಾಂವ್ಕ್ ನ್ಹಂಯ್ಕ್ ಗೆಲ್ಲಿಂ ತೆದ್ನಾ  
ಕಾವ್ಯಾನ್ ಬೊಂಚಿಂತ್ ಆಸ್‌ಲ್ಲೊ ಪೊಡ್  
ಕಾವ್ಯಾನ್‌ಚ್ ದಿಲ್ಲೊ, ಮಾಂಯ್.

ಅಶೆಂ ಮ್ಹಣತ್, ಆನಿ ಸಾಸುಮಾಂಯ್ ಆಪ್ಣಾಕ್ ಸೊಡಿನಾಮ್ಡಣ್ ಚಿಂತುನ್ ಪೆಟೆಂತ್ ದವರ್‌ಲ್ಲೊ ಫುಲಾಂಚೊ ಪೊಡ್ ಭಾಯ್ರ್ ಕಾಡುನ್ ಮಾಂಯ್ಕ್ ದಾಕಯ್ಲೊ ತಿಣೆ.

ಫುಲಾಂಚೊ ಪೊಡ್ ಪಳೆಲ್ಲೆ ಸಾಸುಕ್ ಆಪ್ಲ್ಯಾ ಅದಿಕಾರಾಚೊ ಜೋಪ್ ಜಾಲೊ. ರಾಗಾನ್ ಮಿಬಳ್ಳಿ ತಿ. ಧಾಕ್ಟ್ಯಾ ಪುತಾಕ್ ಆಪವ್ನ್ ತಾಕಾ ತಾಕಿದ್ ದಿಲಿ:

ಹಿಂಕಾ ಆತಾಂಚ್ ರಾನಾಂತ್ ವ್ಹರುನ್ ಜಿವೆಶಿಂ ಮಾರುನ್ ತಿಚೆಂ ರಗತ್ ಆನಿ

ಕಾಳಿಜ್ ಹಾಡುನ್ ಮ್ಹಾಕಾ ದೀಜೆ ತುವೆಂ.

ಆವಯ್ಚ್ಯಾ ಉತ್ರಾಕ್ ಖಾಲ್ ಜಾವ್ನ್ ವೊನ್ಯೆಕ್ ಘೆವ್ನ್ ತೊ ದೊಂಗ್ರಾಕುಶಿನ್ ಗೆಲೊ. ಚಲೊನ್‌ಚಲೊನ್ ತಾಂಕಾಂ ದೊಗಾಂಕ್ಯೊ ಪುರಾಸಣ್ ಜಾಲಿ. ಭರ್‌ಲ್ಲಿ ಗುರ್ವಾರ್ ಗಂಗಾಯಿಸುನೆಕ್ಯೊ ಬೋವ್ ಪುರಾಸಣ್ ಜಾಲ್ಲಿ. ತಿಕಾ ಬಸ್‌ಲ್ಲೆಕಡೆಚ್ ನೀದ್ ಆಯ್ಲಿ. ನಿದ್‌ಲ್ಲೆ ವೊನ್ಯೆಚೆಂ ನಿತಳ್ ಆನಿ ಮಾಯ್ಪಾಶಿ ತೋಂಡ್ ಪಳೆವ್ನ್ ತಿಕಾ ಜಿವೆಶಿಂ ಮಾರ್ಚಿ ಆಲೊಚೆನ್ ಧಾಂವ್ಲಿ ತಾಚ್ಯಾ ಮನಾಂತ್ಲಿ. ತಿ ಉಟೊನ್ ದಾಂಡ್ಯಾರ್ ಬಸ್‌ಲ್ಲ್ಯಾವೆಳಾರ್ ತಳ್ಳಾಚ್ಯಾ ಉದ್ಯಾಂತ್ ತೀನ್ ಸಾವೊಂಕ್ ದಿಸ್ಲೊ ತಾಕಾ. ತಾಕಾ ಅಜ್ಯಾಪ್ ಜಾಲೆಂ.

ಏಕ್ ಸಾವಿ, ಮ್ಹಜಿಮು, ವೊನ್ಯೆ,

ಏಕ್ ಸಾವಿ, ತುಜಿಮು.

ಪುಣ್ ತಿಸ್ರಿ ಏಕ್ ಸಾವಿ ಕೊಣಾಚಿ, ವೊನ್ಯೆ?

ಪಾಪ್, ಫುಡ್ಲತ್ ಗುರ್ವಾರ್. ತಿಕಾ ಸಾಂಗೊಂಕ್ ಲಜ್. ದೆಕುನ್ ತಿಣೆ ಮ್ಹಳೆಂ:

ಏಕ್ ಸಾವಿ, ಮ್ಹಜಿ, ದೆರಾ,

ಏಕ್ ಸಾವಿ, ತುಜಿ.

ತಿಸ್ರಿ ಏಕ್ ಸಾವಿ, ತುಜ್ಯಾ ರುಮಾಲಾಚಿ.

ತಿತ್ಲೆಂ ಆಯೊನ್ ತಾಣೆ ಆಪೊ ರುಮಾಲ್ ಕಾಡುನ್ ದವರ್ಲೊ. ತೊ ಕಾಡ್ಲ್ಯಾ ಉಪ್ರಾಂತ್ಯೊ ತಾಕಾ ತೀನ್ ಸಾವೊಂಕ್ ದಿಸ್ಲೊ. ದೆಕುನ್ ತಾಣೆ ತೆಂಚ್ ಸವಾಲ್ ಪರ್ತುನ್ ವಿಚಾರ್ಲೆಂ.

ಏಕ್ ಸಾವಿ, ಮ್ಹಜಿಮು, ವೊನ್ಯೆ,

ಏಕ್ ಸಾವಿ, ತುಜಿಮು.

ಪುಣ್ ತಿಸ್ರಿ ಏಕ್ ಸಾವಿ ಕೊಣಾಚಿ, ವೊನ್ಯೆ?

ತಿಣೆ ತಾಕಾ ಜಾಪ್ ದಿಲಿ:

ಏಕ್ ಸಾವಿ, ಮ್ಹಜಿ, ದೆರಾ,

ಏಕ್ ಸಾವಿ, ತುಜಿ,

ತಿಸ್ರಿ ಏಕ್ ಸಾವಿ, ತುಜ್ಯಾ ಬಂದ್ಯಾನಾಚಿ.



ತಾಣೆ ಆಪ್ಲೆಂ ಬಂದ್ಯಾನ್ ಕಾಡುನ್ ಕುಶಿಕ್ ದವರ್ಲೆಂ. ಪುಣ್ ಸಾವ್ತಿ ಬದಲ್ಲಿನಾ. ದೆಕುನ್ ತಾಣೆ ಪರುನ್ ವಿಚಾರ್ಲೆಂ ತಿಚೆಕಡೆ.

ಏಕ್ ಸಾವ್ತಿ ಮ್ಹಜಿಮು, ವೊನ್ಯೇ,

ಏಕ್ ಸಾವ್ತಿ ತುಜಿಮು.

ಪುಣ್ ತಿಸ್ರಿ ಏಕ್ ಸಾವ್ತಿ ಕೊಣಾಚಿ, ವೊನ್ಯೇ?

ತಿತ್ಲೆಂ ಆಯ್ಕೊನ್ ಗಂಗಾಯಿ ಸುನೆನ್ ಆಪ್ಲಿ ಲಜ್ ಕುಶಿಕ್ ದವರ್ಲಿ. ತಿಣೆ ಮ್ಹಳೆಂ:

ಏಕ್ ಸಾವ್ತಿ ಮ್ಹಜಿ, ದೆರಾ,

ಏಕ್ ಸಾವ್ತಿ ತುಜಿ.

ತಿಸ್ರಿ ಏಕ್ ಸಾವ್ತಿ ಮ್ಹಜ್ಯಾ ಪೊಟಾಂತ್ಲ್ಯಾ ಗರ್ಬಾಚಿ.

ತಿತ್ಲೆಂ ಸಾಂಗ್ಲ್ಯಾ ಉಪ್ರಾಂತ್ ತಾಕಾ ವೊನ್ಯೆಕ್ ಜಿವೆಶಿಂ ಮಾರುಂಕ್ ಮನ್ ಆಯ್ಲೆಂನಾ. ಪುರಾಸಣ್ ಜಾಲ್ಲಿ ಸುನ್ ಪರುನ್ ನಿದ್ಲಿ. ತೆದಾಳಾ ತಾಣೆ ಏಕಾ ಕಾಳ್ಕಾ ಸುಣ್ಯಾಕ್ ಧರುನ್ ತಾಚೆಂ ರಗತ್ ಆನಿ ಏಕಾ ಚಿತ್ಕಾಕ್ ಧರುನ್ ತಾಚೆಂ ಕಾಳಿಜ್ ಕಾಡ್ಲಿಂ ಆನಿ ತಿಂ ವ್ಹರುನ್ ಆಪ್ಲೆ ಆವಯ್ಕ್ ದಿಲಿಂ. ತೆಂ ಪಳೆವ್ನ್ ಆಪ್ಲಿ ಸುನ್ ಮೆಲಿಚ್‌ಮ್ಹಣ್ ಪಾತ್ಯೆಲಿ ಸಾಸುಮಾಯ್.

ನೀದ್ ಜಾವ್ನ್ ಉಟ್ಟಾನಾ ಗಂಗಾಯಿ ಸುನೆಕ್ ಆಪ್ಲೊ ದೇರ್ ದಿಸ್ಲೊನಾ. ತಿ ಭಿಯೆಲಿ. ತಿಣೆ ವ್ಹಡ್ಲ್ಯಾನ್ ರಡೊಂಕ್ ಸುರು ಕೆಲೆಂ. ತಿಣೆ ಬಸೊನ್ ಆಸ್‌ಲ್ಲ್ಯಾ ದಾಂಡ್ಯಾವಯ್ಲೆಂ ತಳೆಂ ಸಾಳ್ಕಾಂಚೆಂ. ತ್ಯಾ ತಳಾಂತ್ಲಿಂ ಸಾಳ್ಕಾಂ ಸ ಮ್ಹಯ್‌ನ್ಯಾಂಕ್ ಏಕ್ ಪಾವ್ಪಿಂಮಾತ್ ಫುಲ್ತಾಲಿಂ. ಪುಣ್... ತ್ಯಾ ದಿಸಾ ನ್ಹಂಯ್ ಜಾಲ್ಲ್ಯಾ ವೆಳಾರ್ ಫುಲ್ಲಿಂ. ತ್ಯಾ ಫುಲಾಂಚೊ ಪರ್ಮಳ್ ಸಗ್ಳ್ಯಾ ಗಾಂವಾರ್ ಗೆಲೊ.

ತ್ಯಾ ಗಾಂವಾಂತ್ ಎಕೊ ರಾಯ್ ಆಸ್‌ಲೊ. ತಾಕಾ ಸಾತ್ ಜಣ್ ಬಾಯ್ಲೊ. ತಾಂತುಂ ಎಕ್ಲೆಕ್‌ಮಾತ್ ಭುರ್ಗಿಂ ಆಸ್‌ಲ್ಲಿಂ. ರಾಯಾಕ್‌ಯಿ ಫುಲ್‌ಲ್ಲ್ಯಾ ಸಾಳ್ಕಾಂಚೊ ಪರ್ಮಳ್ ಯೇವ್ನ್ ಸ ಮ್ಹಯ್‌ನ್ಯಾಂಕ್ ಏಕ್ ಪಾವ್ಪಿಂ ಫುಲ್ತೆಂ ತಳೆಂ ಕಶೆಂ ವೆಳಾಪಯ್ಲೆಂಚ್ ಫುಲ್ತೆಂಮ್ಹಣ್ ತಾಕಾ ಅಜ್ಯಾಪ್ ಜಾಲೆಂ ದೆಕುನ್ ತೊ ತಳೆಂ ಪಳೆಂವ್ಕ್ ಆಯ್ಲೊ. ಧಂಯ್ ಯೆತಾಜಾಲ್ಯಾರ್ ಗಂಗಾಯಿ ಸುನ್ ಬಸೊನ್ ರಡ್ಲಾ.

ತುಂ ಕೋಣ್? ತುಂ ಬಿಂಯ್‌ಧಾವ್ನ್ ಆಯ್ಲ್ಲ್ಯಾಯ್? ತುಜಿ ಕಾಣಿ ಕಿತೆಂ? ವಿಚಾರ್ಲೆಂ ತಾಣೆ.

ಗಂಗಾಯಿ ಸುನೆನ್ ಆಪ್ಲಿ ಸಗ್ಳಿ ಕಾಣಿ ಸಾಂಗ್ಲಿ ರಾಯಾಕ್.

ಭಿಯೆನಾಕಾ, ಹಾಂವ್ ಆಸಾಂ. ಮ್ಹಣಾಲೊ ರಾಯ್. ತಿತ್ಲೆಂ ಸಾಂಗೊನ್ ತಿಕಾ ಆಪ್ಲಾಬರಾಬರ್ ಆಪವ್ನ್ ವ್ಹರುನ್ ಗೆಲೊ. ಬರೊ ಕರುನ್ ತಿಚೊ ಬಾಂಳ್ವೆರ್ ಕಾಡಯ್ಲೊ ತಾಣೆ. ಸೊಬಿತ್ ಏಕ್ ಚೆರೊ ಜಾಲೊ ತಿಕಾ. ಚೆರೊ ವಾಡೊನ್ ವ್ಹಡ್ ಜಾತಾನಾ ಆನಿ ಚಲ್ತಾನಾ ತಾಣೆ ಗಾಂವ್ಚ್ಯಾ ಲೊಕಾಕ್ ಆಪವ್ನ್ ಏಕ್ ಬರೆಂ ಜೆವಣ್ ಕರಯ್ಲೆಂ. ತಿಚ್ಯಾ ಸಾಸುಗೆಲ್ಯಾಂಕ್ಯಾಯಿ ತಾಣೆ ಆಪವ್ಲೆಂ ಧಾಡ್ಲೆಂ. ತಾಂಕಾಂ ಹೆರಾಂಧಾವ್ನ್ ಪಯ್ಸ್ ಬಸಯ್ಲೆಂ ತಾಣೆ ಆನಿ ಜೆವಣ್ ವಾಡಯ್ಲೆಂ.

ತೆದಾಳಾ ಭುರ್ಗ್ಯಾಚ್ಯಾ ಹಾತಾಂತ್ ಏಕ್ ತುಪಾಚೆಂ ಆಯ್ಡಾನ್ ಆನಿ ಏಕ್ ಚೆಮ್ಮೊ ದೀವ್ನ್ ತಾಂಕಾಂ ತೂಪ್ ವಾಡುಂಕ್ ಧಾಡ್ಲೊ ಗಂಗಾಯಿ ಸುನೆನ್. ಭುರ್ಗ್ಯಾನ್ ಆಪ್ಲೆ ಸಾಸುಮಾಂಯ್ಕ್ ತೂಪ್ ವಾಡ್ತಾನಾ ತಿಣೆ ಮ್ಹಳೆಂ:

ಜೀವ್ ಕಾಡಂವ್ಕ್ ಸಾಂಗ್‌ಲ್ಲೆ ತುಜೆ ಆಜ್‌ಯೆಕ್ ತೂಪ್ ವಾಡ್, ಮ್ಹಜ್ಯಾ ಪುತಾ.

ಮಾಗಿರ್ ಆಪ್ಲ್ಯಾ ದೆರಾಕ್ ತೂಪ್ ವಾಡ್ತಾನಾ ತಿಣೆ ಮ್ಹಳೆಂ:

ಜೀವ್ ಉರ್‌ಯಿಲ್ಲಾ ತುಜ್ಯಾ ಧಾಕ್ಟಾ ಬಾಪ್ಲ್ಯಾಕ್ ತೂಪ್ ವಾಡ್, ಮ್ಹಜ್ಯಾ ಪುತಾ.

ತಶೆಂಚ್ ಆಪ್ಲ್ಯಾ ಘೊವಾಕ್ ತೂಪ್ ವಾಡುಂಕ್ ಗೆಲ್ಲ್ಯಾವೆಳಾರ್:

ಜಾಯಾಂಚೊ ಘುಟ್ ಸಾಂಬಾಳುನ್ ವ್ಹೆಲ್ಲಾ ತುಜ್ಯಾ ಬಾಪಾಯ್ಕ್ ತೂಪ್ ವಾಡ್, ಮ್ಹಜ್ಯಾ ಪುತಾ.

ತಿಚಿಂ ಉತ್ರಾಂ ಆಯ್ಕೊನ್ ಜೆವ್ಣಾಕ್ ಆಯಿಲ್ಲೊ ಲೋಕ್ ಸಗ್ಳೊ ಕಾಲುಬುಲೊ ಜಾಲೊ. ಘೊವಾಕ್ ಆಪ್ಲಿ ಬಾಯ್ಲ ತಿಮ್ಮಣ್ ಕಳೆಂ. ತೊ ಆಪ್ಲೊ ಪೂತ್‌ಮ್ಮಣ್ ಕಳೆಂ. ರಾಯಾನ್ ತಾಂಕಾಂ ನೀತ್‌ಬೂದ್ ಸಾಂಗೊನ್ ಆಪ್ಲ್ಯಾ ಪುತಾಬರಾಬರ್ ತಿಕಾ ಆಪ್ಲ್ಯಾ ಘೊವಾಸಾಂಗಾತಾ ಧಾಡುನ್ ದಿಲಿ. ●

# ರುಕುಮಣಿ ದೇವಿ

ಎ ಕಾ ಗಾಂವಾಂತ್ ಏಕ್ ರಾಯ್. ತಾಕಾ ಚೊವ್ನ್ ಜಣ್ ಪೂತ್. ಚೊವ್ನ್ ಪುತಾಂಪಾಟ್ಲಿ ಎಕ್ಲಿಚ್ ಭಾಂಗಾರಾಚ್ಯಾ ಕೆಸಾಂಚಿ ಧುವ್. ಎಕಾ ಭಾವಾಕ್ ಆಪ್ಲೆ ಭಯ್ಣಿಕ್ ಪಳೆವ್ನ್ ಏಕ್ ಆಶಾ ಉಬ್ಜಲಿ.

ಹಾಂವೆಂಯಿ ಭಾಂಗಾರಾಚ್ಯಾ ಕೆಸಾಂಚಿ ಚಲ್ಯೆಕಡೆ ಕಾಜಾರ್ ಜಾಯ್. ಮ್ಹಣಾಲೊ ತೊ. ಮ್ಹಣಾಲೊಮಾತ್ ನ್ಹಂಯ್ ಹಟ್ ಕರಿಲಾಗ್ಲೊ.

ಪುಣ್ ಖಂಯ್‌ಪುರಾ ಗೆಲ್ಯಾರ್‌ಯಿ ಭಾಂಗಾರಾಚ್ಯಾ ಕೆಸಾಂಚಿ ಚಲಿ ಮೆಳ್ಳಿಚ್ ನಾ. ಗೆಲ್ಲೆಕಡೆ ಪುರಾ,

ತುಮಿ ಕಿತ್ಯಾಕ್ ಆಯ್ಲ್ಯಾತ್?

ಮ್ಹಣ್ ವಿಚಾರ್ತಾನಾ, ತಾಂಗೆ ಅಶಿ ಜಾಪ್ ದಿಲಿ:

ಆಮ್ಕಾಂ ಭಾಂಗಾರಾಚ್ಯಾ ಕೆಸಾಂಚಿ ಚಲಿ ಜಾಯ್. ತುಮ್ಗೆರ್ ಆಸಾ ಭಾಂಗಾರಾಚ್ಯಾ ಕೆಸಾಂಚಿ ಚಲಿ?

ಜಾಯ್‌ಜಾಲ್ಯಾರ್ ಪಿತುಳ್‌ಚ್ಯಾ ರಂಗಾಚಿ ಚಲಿ ವ್ಹರಾ. ಪುಣ್ ಭಾಂಗಾರಾಚ್ಯಾ ಕೆಸಾಂಚಿ ಚಲಿ ಆಮ್ಚೆಕಡೆ ನಾ.

ಖಂಯ್‌ಪುರಾ ಗೆಲೆ. ಚಲಿ ಮೆಳ್ಳಿ ನಾ. ಕಿತೆಂ ಕರ್ಚೆಂ ಆತಾಂಮ್ಹಣ್ ಆಲೊಚೆನ್ ಕರ್ತಾನಾ ತಾಕಾ ಭಾಂಗಾರಾಚ್ಯಾ ಕೆಸಾಂಚಿ ಭಯ್ಣಿಚೊ ಉಡಾಸ್ ಆಯ್ಲೊ. ತಾಚೆಕಡೆಚ್ ಕಾಜಾರ್ ಜಾಂವ್ಚೆಂಮ್ಹಣ್ ರರಾವ್ ಕೆಲೊ.

ಪಯ್ಲೆಂಪಯ್ಲೆಂ ಹಿ ಗಜಾಲ್ ಚೆಡ್ವಾಕ್ ಕಳ್ಳಿಚ್ ನಾ. ಪುಣ್ ಭಾಂಗಾರಾಚೆಂ ವಸ್ತರ್ ಹಾಡುಂಕ್ ವೆತಾನಾ ಹಿ ಗಜಾಲ್ ಕಳ್ಳಿ ತಾಕಾ. ತೆದಾಳಾ ತೆಂ ಮ್ಹಣಾಲೆಂ:

ಆಯ್ಕೋ, ದೆವಾ, ಆತಾಂಮ್ಹಣಿಸರ್ ಭಾವ್‌ಮ್ಹಣ್ ಮೋಗ್ ಕೆಲ್ಲ್ಯಾಕ್ ಅನಿಫುಡೆಂ ಘೊವ್ ಮ್ಹಣಿಜೆ ಪಡ್ವಲೆಂಮು? ತಾಕಾ ಘೊವ್‌ಮ್ಹಣ್ ಕಶೆಂ ಆಪಂವ್?

ಅಶೆಂ ದುಕಾಂ ಕಾಡಿಲಾಗ್ಲೆಂ ತೆಂ. ತಾಕಾ ಖಂಯ್ ನಾತ್‌ಲ್ಲಿ ಖಿಂತ್ ಉಬ್ಜಲಿ. ದುಸ್ರೊ ಉಪಾಯ್ ನಾಸ್ತಾನಾ ತೆಂ ಬಾಂಯ್ಚ್ಯಾ ಕಾಟ್ಯಾರ್ ಆಸ್‌ಲ್ಲಾ ಆಮ್ಚಾನೆರುಕಾರ್ ಚಡೊನ್ ಬಸ್ಲೆಂ. ರಾತಿಂ ಕೊಣೆಯಿ ಪಳೆನಾತ್‌ಲ್ಲಾ ವೆಳಾರ್ ತೆಂ ರೂಕ್ ಚಡೊನ್ ಬಸ್ಲೆಂ.

ಘರಾ ಸಗ್ಳ್ಯಾನ್‌ಇತ್ಲ್ಯಾನ್ ಚೆಡ್ವಾಕ್ ಸೊದುಂಕ್ ಲಾಗ್ಲಿಂ. ವ್ಹೊಕ್ಲೆಚೊ ಪತ್ನೊ ನಾ. ಕಿತೆಂ ಕರ್ತಲಿಂ ಘರ್ಚಿಂ? ತಿತ್ಲ್ಯಾರ್ ಉದ್ಯಾಕ್ ಗೆಲ್ಲಿ ಎಕ್ಲೆ ಕಾಮಾಚಿ ಬಾಯ್ಲ್ ಆಪ್ಲೊ ಕೊಳ್ಳೊ ಘಾಶಿತ್,

ಆಯ್ಚೆಂ ತುಕಾ, ಫಾಲ್ಕಾಚೆಂ ಮ್ಹಾಕಾ

ತಾಕಾ ಸಾಕ್ಸ್ ಆಂಬ್ಯಾಚೊ ರೂಕ್‌ಚ್ ದಿತಾ.

ಮ್ಹಣಾಲಿ. ತಿಚಿಂ ಉತ್ರಾಂ ಆಯ್ಕೊನ್ ರುಕಾರ್ ಬಸ್‌ಲ್ಲೆ ರುಕುಮಿಣಿಕ್ ಹಾಸೊಂಕ್ ಆಯ್ಲೆಂ. ತಾಣೆ ಹಾಸ್ಚೆಂ ಆಯ್ಕೊನ್ ತಿಣೆ ವಯ್ರ್ ಪಳೆಲೆಂ. ರುಕುಮಿಣಿ ರುಕಾರ್ ಬಸ್‌ಲ್ಲೆಂ ದಿಸ್ಲೆಂ ತಿಕಾ.

ಆಮ್ಚೆಂ ಬಾಯ್ ಗೆಲಾಂ ಖಂಯ್.

ಹಾಂಗಾ ಆಸಾ. ರುಕಾರ್ ಆಸಾ ವಯ್ರ್.

ಮ್ಹಣ್ ಬೋಬ್ ಉಟಯ್ತ್ ತಿ ಧಾವ್ಲಿ. ತಿಣೆ ಸಾಂಗ್‌ಲ್ಲೆಂ ಆಯ್ಕೊನ್ ಘರ್ಚಿಂ ಮನ್ಶಾಂಪುರಾ ಧಾವೊನ್ ಆಯ್ಲಿಂ ರುಕಾಮುಳಾ. ಪಯ್ಲೆಂ ಬಾಪುಯ್ ಮುಕಾರ್ ಯೇವ್ನ್,

ದೇಂವ್, ಪುತಾ, ದೇಂವ್, ರುಕುಮಿಣಿ

ತುಕಾಮ್ಹಣ್ ಹಾಡ್‌ಲ್ಲೆಂ ಭಾಂಗಾರ್ ಕಿತೆಂ ಕರುಂ?

ಫುಲಾಂಕಳೆ ಲಾಗ್ಲ್ಯಾತ್ ಬಾವೊಂಕ್, ಪುತಾ, ಸಕಲ್ ದೇಂವ್.

ಆಯಿಲ್ಲೆ ವ್ಹೊವ್ಚೆ ಉಪಾಶಿಂ ಆಸಾತ್,

ಮಾಂದ್ರೆಕೊವ್ಚೆ ಆಜುನ್ ನಾಸೊಡಯ್ಲ್ಯಾತ್.

ದೇಂವ್, ಪುತಾ, ಸಕಯ್ಲ್ ದೇಂವ್.'

ಮ್ಹಣಲಾಗ್ಲೊ.

ತಿತ್ಲೆಂ ಆಯ್ಕೊನ್ ರುಕುಮಿಣಿ ಮ್ಹಣಲಾಗ್ಲೆಂ:





‘ಇತ್ತೆ ದೀಸ್ ಜಾಲ್ಲೊಯ್ ಬಾಪುಯ್, ಬಾಪಾಯ್.

ಆಯ್ಬಾನ್ ಜಾತಲೊಯ್ ಸಾಸುಪಾಯ್, ಸಾಂಗೊಂಕ್ ಆಸಾ ಕಾಂಯ್?

ದೆಂವ್ತಲಿಂತರಾಯಿ ಕಶೆಂ, ಪಾಯ್?’

ಬಾಪುಯ್ ಪಾಟಿಂ ಸರೊ ದೆಕುನ್ ಆವಯ್ ಮುಕಾರ್ ಆಯ್ಲಿ ಆನಿ ಧುವೆಕ್

ಸಕಲ್ ದೆವೊಂಕ್ ಸಳ್ ಕರಿಲಾಗ್ಲಿ.

ತಿಣೆ ಸಾಂಗ್ಲೆಂ ಆಯ್ಕೊನ್ ರುಕುಮಿಣಿ ಸಾಂಗಲಾಗ್ಲೆಂ:

ಇತ್ಲೊ ಕಾಳ್ ಜಾವ್ನ್ ಉರ್ಲಿಯ್ ಆವಯ್.

ಆತಾಂ ಜಾತಾಯ್ ಸಾಸುಮಾಂಯ್. ದೆವೊಂ ಸಕಯ್ಲ ಖಿಯಾ?

ಅಶೆಂ ಎಕ್‌ವಿಕ್ಲಿಂಚ್ ಲಾಗಿಂ ಆಯ್ಲಿಂ ಆನಿ ತಾಕಾ ಸಕಯ್ಲ ದೆವೊಂಕ್ ಸಳ್ ಕರಿಲಾಗ್ಲಿಂ. ಭಾವ್ ಯೇವ್ನ್ ತಾಕಾ ಬಳ್ ಕರುಂಕ್ ಲಾಗ್ಲಿ. ತೆದ್ನಾ ತಾಣೆ ವಿಚಾರ್ಲೆಂ ವಯ್ರ್‌ಥಾವ್ನ್:

ಆತಾಂಪರ್‌ಯಾಂತ್ ತುಮ್ಮಾಂ ಭಾವಾಮ್ಪಣ್ ಆಪಂವ್ಚೊ ಸಂಬಂದ್ ಮೊಡ್ಲ್ಯಾಉಪ್ರಾಂತ್ ಹಾಂವ್ ಕಿತ್ಯಾಕ್ ಸಕಯ್ಲ ದೆವೊಂ ಸಾಂಗಾ?

ತಿತ್ಲ್ಯಾರ್ ಭಾವಾಂನಿ ರುಕುಮಿಣಿನ್ ಬಸ್‌ಲ್ಲೊ ರೂಕ್ ಕಾತ್ರುಂಕ್ ಸುರು ಕೆಲೆಂ. ತೆಂ ಪಳೆವ್ನ್ ರುಕುಮಿಣಿನ್ ಚಾಂನ್ಯಾಕಡೆ ಮಾಗ್ಲೆಂ ಕೆಲೆಂ:

ಏಕ್ ಜಿವಿತ್‌ಭರ್ ಹಾಂವ್ ತುಜಿ ಚಾಕ್ರಿ ಕರುನ್ ಪಡ್ಬಲಿಂ. ದೆಕುನ್ ತುಂ ಮ್ಹಾಕಾ ತುಜೆಕಡೆ ವೊಡುನ್ ಘೆ.

ಚಾಂನ್ಯಾನ್ ತಿಚೆಂ ಮಾಗ್ಲೆಂ ಆಯ್ಕಲೆಂ. ಸುತ್ ಸಕಲ್ ದೆವವ್ನ್ ತಾಣೆ ರುಕುಮಿಣಿಕ್ ಆಪ್ಣಾಲಾಗಿಂ ವೊಡುನ್ ಘೆತ್ಲಿ. ತಿತ್ಲ್ಯಾರ್ ರೂಕ್ ಆಡ್ ಪಡ್ಲೊ.

ವ್ಹೊಕಲ್ ನಾಸ್ತಾನಾಚ್ ಕಾಚಾರ್‌ಯಿ ಜಾಲೆಂ, ಜೆವಣ್‌ಯಿ ಜಾಲೆಂ. ಕಶೆಂ ಜಾತಲೆಂ? ಸಗ್ಳೆಂ ವ್ಹೊರಾಣ್ ವಯ್ರ್‌ವಯ್ರ್ ವೆಚೆ ರುಕುಮಿಣಿಕ್‌ಚ್ ಪಳೆಂವ್ಕ್ ಪಡ್ಲೆಂ.

ರುಕುಮಿಣಿ ದೇವಿ ಸದಾಂನಿತ್ ಚಾಂನ್ಯಾಚ್ಯಾ ಆಂಗಾರ್ ಪಡ್‌ಲ್ಲಿಂ ಘಾಮಾಳಿಂ ಕಾಡಿತ್ ಬಸ್ತಾಲಿ. ಪುಣ್ ಘಾಮಾಳಿಂ ಕಾಡ್ತಾನಾಕಾಡ್ತಾನಾ ತಾಕಾ ರಡೊಂಕ್ ಯೆತಾಲೆಂ. ತೆಂ ಪಳೆವ್ನ್ ಏಕ್ ದೀಸ್ ಚಾಂನ್ಯಾನ್ ವಿಚಾರ್ಲೆಂ ತಾಚೆಕಡೆ:

ಕಿತೆಂ ಜಾತಾ ತುಕಾ?

ಕಾಂಯ್ ನಾ, ಮ್ಹಜ್ಯಾ ದೊಳ್ಯಾಂತ್ ಕೋಯ್ರ್ ಪಡ್ಲೊ ಆಸ್ತಲೊ.

ತಾಣೆ ಜಾಪ್ ದಿಲಿ. ಪುಣ್ ದುಕಾಂಚೆ ವ್ಹಾಳ್‌ಚ್ ದೆವ್ಲೆ ತಾಚ್ಯಾ

ದೊಳ್ಳಾಂತ್ಲಾನ್. ಪುಣ್ ತೆ ಚಡ್ ಕಾಳ್ ಲಿಪಂವ್ಕ್ ಚಾಲೆನಾಂತ್ ತಾಚ್ಯಾನ್.  
ತಿಂ ದುಕಾಂ ಪಳೆವ್ನ್ ಚಾಂನ್ಯಾನ್ ವಿಚಾರ್ಲೆಂ:

ತುಕಾ ಘರಾಕ್ ಚಿಂತುನ್ ದೂಕ್ ಯೆತಾ ಆಸ್ತಲೆಂ. ತುಕಾ ಘರಾ ವಚೊಂಕ್  
ಜಾಯ್?


‘ವ್ಹಯ್, ಮ್ಹಾಕಾ ಘರಾ ವಚೊಂಕ್ ಜಾಯ್. ಮ್ಹಾಕಾ ಘರ್ಯೊ ಉಡಾಸ್  
ಯೆತಾ.’

ತೆಂ ಮ್ಹಣಲಾಗ್ಲೆಂ.

ಹಾಂವ್ ತಾಂಕಾಂ ಏಕ್ಪಾವ್ಪಿಂ ಪಳೆತಾಂ. ಮಾಗಿರ್ ಪಾಟಿಂ ಯೆತಾನಾ ತುಂ  
ಮ್ಹಾಕಾ ಸುತ್ ಸಕಲ್ ದೆವವ್ನ್ ವಯ್ರ್ ವೋಡ್.

ಚಾಂನೆಂ ತಾಚ್ಯಾ ಉತ್ರಾಕ್ ಒಪ್ಪೆಂ. ರಾತಿಂ ತಾಣೆ ಆಪ್ಲ್ಯಾ ಘರಾ ಲಾಗಿಂ  
ಯೆತಾನಾ ತಾಚೊ ಭಾವ್ ಎಕ್ಲೊ ಜೆವಣ್‌ಬಿ ಜಾವ್ನ್ ಆಪ್ಲೆಂ ತಾಟ್ ಧುಂವ್ಕ್  
ಭಾಯ್ರ್ ಯೆತಾಲೊ. ತಾಟ್ ಧುಲ್ಲೆಂ ಉದಕ್ ತಾಣೆ ಚುಕೊನ್ ತಾಚೆರ್  
ಉಡಯ್ಲೆಂ. ತಿತ್ಲ್ಯಾರ್ ಫುಡ್ಲ್ಯಾನ್ ಭಯ್ಣ್ ರಾವ್‌ಲ್ಲಿ ದಿಸ್ತಿ ತಾಕಾ. ತಿತ್ಲ್ಯಾರ್  
ಆಪ್ಲಿ ಭಯ್ಣ್ ಆಯ್ಲಿಮ್ಹಣ್ ತಾಣೆ ಸಗ್ಳಾಂಕ್ ಉಲೊ ದಿಲೊ. ಸಗ್ಳಾಂನಿ  
ಯೆವ್ನ್ ತಾಕಾ ಘರಾಂತ್ ಭಿತರ್ ವ್ಹೆಲೆಂ, ತಾಚೆಬರಾಬರ್ ನಾಚೊನ್,  
ಖೆಲೊನ್ ಹಾಸ್ಲಿಂ ತಿಂ ಸಗ್ಳಿಂ. ಪುಣ್ ಚಾಂನ್ಯಾಕ್ ದಿಲ್ಲೊ ವೇಳ್ ಯೆತಾನಾ  
ರುಕುಮಿಣಿ ದೇವಿ ಆಪುಣ್ ವಚೊನ್ ಯೆತಾಂಮ್ಹಣ್ ಭಾಯ್ರ್ ಸರ್ಲಿ. ಪುಣ್  
ಘರ್ಚಿಂ ತಾಕಾ ಸೊಡುಂಕ್ ಆಯ್ಕಲಿಂನಾಂತ್. ತಿತ್ಲ್ಯಾರ್ ಆಪ್ಲೆಂಚ್ ಹಟ್  
ಧರುನ್ ತೆಂ ಆಂಗ್ಲಾಂತ್ ಆಯ್ಲೆಂ. ವಯ್ರ್ ತಾಣೆ ಭಾಯ್ರ್ ಯೆಂವ್ಕ್  
ರಾಕೊನ್ ಆಸ್‌ಲ್ಲಾ ಚಾಂನ್ಯಾನ್ ಸುತ್ ದೆವವ್ನ್ ತಾಕಾ ವಯ್ರ್ ವೊಡ್ಲೆಂ.

ತೆಂ ಚಾಂನ್ಯಾಬರಾಬರ್ ಜಿಯೆಂವ್ಕ್ ಗಲೆಂ.



# ಶಿಂತ್ರ್ಯಾಳಿ ಮ್ಹಾತಾರಿ

ಕಾ ಗಾಂವಾಂತ್ ರಾಕ್ಸಾತಸಲಿ ಏಕ್ ಮ್ಹಾತಾರಿ ಜಿಯೆತಾಲಿ. ತಿಕಾ ಏಕ್ ನಾತ್ ಆಸ್‌ಲ್ಲೆಂ. ತಿ ಸದಾಂಯಿ ಆಪ್ಲೆ ಪಾಟಿರ್ ಗೊಣಿ ಘಾಲುನ್ ಗಾಂವ್ ಗಾಂವ್ ಭೊಂವ್ತಾಲಿ.

ಏಕ್ ದೀಸ್ ಏಕಾ ಗಾಂವ್ಚ್ಯಾ ಗುಡ್ಯಾಥಾವ್ನ್ ತಿ ಪಾಶಾರ್ ಜಾತಾನಾ ಏಕ್ ಚೆಡುಂ ಬೆಣ್ಣಾರುಕಾರ್ ಬಸೊನ್ ಬೆಣ್ಣಾಂ ಖಾವ್ನ್ ಆಸ್‌ಲ್ಲೆಂ. ತವಳ್ ಮ್ಹಾತಾರಿ ಅಶೆಂ ಮ್ಹಣಾಲಿ:

ಪುತಾ ಮ್ಹಾಕಾ ಏಕ್ ಬೆಣಿಸ್ ದೀ.

ಚೆಡ್ವಾನ್ ವಯ್ರ್‌ಥಾವ್ನ್ ಏಕ್ ಬೆಣಿಸ್ ಸಕಲ್ ಉಡಯ್ಲೆಂ. ಮ್ಹಾತಾರಿ ಮ್ಹಣಾಲಿ:

ತೆಂ ಮಾತ್‌ಯೆಂತ್ ಪಡ್ಲೆಂ. ಆನ್‌ಏಕ್ ದೀ, ಪುತಾ.

ಚೆಡ್ವಾನ್ ಪರ್ತ್ಯಾನ್ ತಶೆಂಚ್ ಕೆಲೆಂ. ಪರ್ತ್ಯಾನ್ ಮ್ಹಾತಾರಿ ಮ್ಹಣಾಲಿ:

ತೆಂ ಮುತಾಂತ್ ಪಡ್ಲೆಂ. ಆನ್‌ಏಕ್ ಬೆಣಿಸ್ ಮ್ಹಜ್ಯಾ ವಸ್ತುರಾರ್ ಘಾಲೆ. ಮ್ಹಣ್ ತಿಣೆ ಆಪ್ಲೆಂ ವಸ್ತುರ್ ಸೊಡಯ್ಲೆಂ. ಚೆಡ್ವಾನ್ ತಿಚ್ಯಾ ವಸ್ತುರಾರ್ ಏಕ್ ಬೆಣಿಸ್ ಘಾಲೆಂ.

ಪರ್ತ್ಯಾನ್ ತಿ ಮ್ಹಣಾಲಿ:

ವಸ್ತುರ್ ಮ್ಹಳೆಂ ಜಾಲಾಂ. ಬಾಗೊನ್ ಮ್ಹಜ್ಯಾ ಹಾತಾಂತ್ ದೀ, ಪುತಾ.

ಚೆಡ್ವಾನ್ ಭಿರ್ಮತ್ ಚಿಂತುನ್ ತಿಚ್ಯಾ ಹಾತಾಂತ್ ದಿತಾನಾ ತಿಣೆ ತ್ಯಾ ಚೆಡ್ವಾಕ್ ಆಪ್ಲೆ ಗೊಣ್‌ಯೆಂತ್ ಘಾಲುನ್ ಬಾಂದುನ್ ಶೀದಾ ಘರ್ದೆ ವಾಟೆಕ್ ಭಾಯ್ರ್ ಸರ್ಲಿ. ಸಾದಾರಣ್ ಗುಡೊ ಕಾಬಾರ್ ಜಾವ್ನ್ ತೊಟಾಂತ್ ಯೇವ್ನ್ ಪಾವ್ತಾನಾ ತಿಕಾ ಕಟೀಣ್ ತಾನ್ ಲಾಗಿ. ಲಾಗಿಂ ಖಿಯಾಪುಣ್‌ಯಿ ಉದಕ್ ಆಸಾಮ್ಹಣ್ ಪಳೆಲೆಂ. ನಾತ್‌ಲ್ಲೆಂ ಪಳೆವ್ನ್ ಗೊಣಿ ಥಂಯ್ಚ್ ಸಕ್ಲಾ ದವರ್ನ್ ಉದಕ್





IVAN

ಸೊಡುನ್ ಗೆಲಿ. ತೆದಾಳಾ ತೊಟಾಂತ್ ಕಾಮ್ ಕರುನ್ ಆಸ್ಚ್ಯಾ ಮನ್ಶಾಂನಿ ಹೆಂ ಪಳೆವ್ನ್ ಹೆ ಗೊಣೆಯೆಂತ್ ಕಾಲೆಂ ಆಸಾಗಾಯ್‌ಮ್ಹಣ್ ಪಳೆಂವ್ಚೆಖಾತಿರ್ ಗೊಣ್‌ಯೆಚೆಂ ತೋಂಡ್ ಉಗ್ತೆಂ ಕೆಲೆಂ. ಚೆಡುಂ ಗೊಣ್‌ಯೆಥಾವ್ನ್ ಭಾಯ್ರ್, ಯೇವ್ನ್ ಸರಾರಾಂ ಧಾವ್ಲೆಂ. ತೆಂ ಧಾವ್ಲೆಂ ಪಳೆವ್ನ್ ಸಕ್ಡಾಂಕ್ ಅಜ್ಯಾಪ್ ಜಾಲೆಂ. ತಕ್ಶಣ್ ತಾಂನಿ ತೆ ಗೊಣ್‌ಯೆಂತ್ ಫಾತೊರ್, ಕಾಂಟೆ ಪುರಾ ಫಾಲ್ಸ್ ತಿಣೆ

ಬಾಂದ್‌ಲೈ ಬರಿಚ್ ಬಾಂದುನ್ ಆಪ್ಲ್ಯಾ ಕಾಮಾಕ್ ಗೆಲೆ.

ಮ್ಹಾತಾರಿ ಉದಕ್ ಪಿಯೆವ್ನ್ ಆಯ್ಲಿ. ಆನಿ ಗೊಣಿ ಪಾಟಿರ್ ಫಾಲ್ಡ್ ಯೆತಾನಾ ಫಾತೊರ್ ಹಿಶಿನ್ ತಿಶಿನ್ ಹಾಲ್ತಾಲೆ ಆನಿ ಮ್ಹಾತಾರೆಚೆ ಪಾಟಿಕ್ ಯೇವ್ನ್ ಆಪ್ಲ್ಯಾತಾಲೆ. ತವಳ್ ಮ್ಹಾತಾರಿ ಮ್ಹಣಾಲಿ:

ಹಾಂ, ಮ್ಹಾಕಾ ಮಾರ್ತಾಯಾಗಿ? ರಾವ್ ತುಕಾ ಶಿಕಯ್ತಾಂ ಬೂದ್.

ಕಾಂಟೆ ತೊಪ್ತಾನಾ, ಹಾಂ, ಮ್ಹಾಕಾ ಚಿಮ್ಪೆ ಕಾಡ್ತಾಯಾಗಿ? ರಾವ್ ಕರ್ತಾಂ ತುಕಾ ಆಜ್ ಕಡಿ.

ಮ್ಹಣ್ ಸಾಂಗಲಾಗಿ.

ಅಶೆಂಚ್ ಪುರ್ಪುರೊನ್ ಕಶೆಯಿ ಘರಾ ಯೇವ್ನ್ ಪಾವ್ಲಿ. ಆನಿ ಆಪ್ಲೆ ನಾತಿಕ್ ಆಪವ್ನ್ ಅಶೆಂ ಮ್ಹಣಾಲಾಗಿ:

ಅಳೆ, ಹಾಂತುಂ ಏಕ್ ಚೆಡುಂ ಆಸಾ. ಆತಾಂ ಹಾಂವ್ ಆಂಗ್ಲಿಕ್ ವಚೊನ್ ಮಿರ್ನಾಂಗ್ ಹಾಡ್ತಾಂ. ಗೊಣ್‌ಯೆಚೆಂ ತೋಂಡ್ ಲೋವ್ ಕಾಡುನ್ ತಾಕಾ ಸುಟಿ ಕರುನ್ ದವರ್.

ಮ್ಹಣ್ ಸಾಂಗೊನ್ ತಿ ಆಂಗ್ಲಿಕ್ ಗೆಲಿ. ನಾತಿನ್ ಲೋವ್ ಗೊಣ್‌ಯೆಚೆಂ ತೋಂಡ್ ಉಗ್ತೆಂ ಕೆಲೆಂ. ಪಳೆತಾನಾ ತಾಂತುಂ ಫಾತೊರ್ ಆನಿ ಕಾಂಟೆಮಾತ್ ಆಸ್‌ಲ್ಲೆ. ಇಲ್ಲ್ಯಾ ವೆಳಾನ್ ಮ್ಹಾತಾರಿ ಆಯ್ಲಿ. ತಿಣೆ ವಿಚಾರ್ಲೆಂ:

ಮಾಸ್ ಕರುನ್ ದವರ್ಲಾಯಾಗಿ? ಮ್ಹಣ್. ತವಳ್ ತೆಂ ನಾ ಮ್ಹಣಾಲೆಂ.

ನಾ, ಹೆ ಗೊಣ್‌ಯೆಂತ್ ಫಾತೊರ್ ಆನಿ ಕಾಂಟೆಶಿವಾಯ್ ದುಸ್ರೆಂ ಕಾಂಯ್ಚ್ ನಾತ್‌ಲ್ಲೆಂ. ತವಳ್ ಮ್ಹಾತಾರೆಕ್ ರಾಗ್ ಆಯ್ಲೊ. ತಿ ಮ್ಹಣಾಲಿ:

ವ್ಹಯ್? ತೆಂ ಮ್ಹಜ್ಯಾ ಹಾತಾಂತ್ಲೆಂ ಚುಕೊನ್ ಧಾವ್ಲಾಂ? ಕೆದಾಳಾ ಚುಕೊನ್ ಧಾವೊಂಕ್ ಪುರೊ? ಹಾಂ, ಹಾಂವೆಂ ಗೊಣಿ ತೊಟಾಂತ್ ದವರ್‌ಲ್ಲಿ ತೆದಾಳಾಚ್ ಧಾವ್ಲಾಂಮ್ಹಣ್ ದಿಸ್ತಾ. ವ್ಹಡ್ ನ್ಹಂಯ್ ಹಾಂವ್ ಫಾಲ್ಯಾಂ ಥಂಯ್ಚ್ ವೆತಾಂ, ಮ್ಹಣಾಲಿ ತಿ ಮ್ಹಾತಾರಿ.

ದುಸ್ರ್ಯಾ ದಿಸಾ ಥಂಯ್ಚ್ ಗೆಲಿ. ಆಜ್ ತೆಂ ಚೆಡುಂ ಬೆಣ್ಣಾಂ ಖಾವ್ನ್

ಆಸಲ್ತೆಂ. ಆದ್ಲ್ಯಾ ದಿಸಾ ಸಾಂಗ್‌ಲ್ಲೆಪರಿ ಕರುನ್ ಆನಿ ಕಶೆಂಯಿ ಕರುನ್ ತಾಕಾ  
ಗೊಣ್‌ಯೆಂತ್ ಫಾಲೆಂ ಆನಿ ಘಟ್ ಕರುನ್ ಗೊಣ್‌ಯೆಚೆಂ ತೋಂಡ್  
ಬಾಂದ್ಲೆಂ. ಆಜ್ ಗೊಣಿ ಖಂಯ್‌ಚ್ ದವರಿನಾಸ್ತಾನಾ ಶೀದಾ ಘರಾ ಗೆಲಿ ಆನಿ  
ಆಪ್ಲೆ ನಾತಿಕ್ ಆಪವ್ನ್ ಮ್ಹಣಲಾಗಿ:

ಆಜ್ ಹಾಂವೆಂ ಚೆಡ್ವಾಕ್ ಹಾಡ್ಲಾಂ. ವೆಗಿಂ ಮಾಸ್ ಕರುನ್ ದವರ್. ಹಾಂವ್  
ನ್ಹಾವ್ನ್ ಯೆತಾಂ.

ಮ್ಹಣ್ ನ್ಹಾಂವ್ಕ್ ಗೆಲಿ. ನಾತಿನ್ ಗೊಣ್‌ಯೆಚೆಂ ತೋಂಡ್ ಉಗ್ತೆಂ ಕೆಲೆಂ  
ಆನಿ ತ್ಯಾ ಚೆಡ್ವಾಕಡೆ ಮ್ಹಣಾಲೆಂ:

ಹಾಂವ್ ತುಜ್ಯೊ ಉವೊ ಕಾಡ್ಲಾಂ.

ತವಳ್ ಚೆಡುಂ ಮ್ಹಣಾಲೆಂ: ನಾಕಾ ಹಾಂವ್ ತುಜ್ಯೊ ಉವೊ ಕಾಡ್ಲಾಂ.

ಮ್ಹಣೊನ್ ನಾತಿಚ್ಯೊ ಉವೊ ಕಾಡುಂಕ್ ಸುರು ಕೆಲೆಂ. ಕಾಡ್ಲಾಂ ಕಾಡ್ಲಾಂ  
ನಾತಿಚೆಂ ಮಾತೆಂ ಏಕ್‌ಚ್ ಪಾವ್ಪಿಂ ಕಾತರ್ನ್ ತಾಕಾ ಮಾಸ್, ಕಡಿ ಕರುನ್  
ಕುಂಡ್ಲ್ಯಾಂತ್ ದವರ್ಲೆಂ. ಆನಿ ಘಾಟ್ಲೊ ಕಾಣ್ಲೆವ್ನ್ ಮಾಳ್ಕಾರ್ ಯೆವ್ನ್ ಬಸ್ಲೆಂ.

ನ್ಹಾಂವ್ಕ್ ಗೆಲ್ಲಿ ಮ್ಹಾತಾರಿ ಆಯ್ಲಿ. ನಾತಿಕ್ ಆಪಯ್‌ನಾಸ್ತಾನಾ ಶೀದಾ  
ರಾಂದ್ಲ್ಯಾ ಕುಡಾಕ್ ಗೆಲಿ. ಮಾಸ್ ಆಸಲ್ತೆಂ ಪಳೆವ್ನ್ ಖುಶಿ ಜಾಲಿ ತಿಕಾ. ವೆಗಿಂ  
ಚಡ್ ಮಾಸ್ ಕಾಣ್ಲೆವ್ನ್ ಖಾಂವ್ಕ್ ಲಾಗಿ. ತೆದಾಳಾ ಮಾಳ್ಕಾರ್ ಆಸಲ್ತೆಂ  
ಚೆಡುಂ ಅಶೆಂ ಮ್ಹಣಾಲೆಂ:

ಚಿ, ಚಿಗಾ. ನಾತಿಚೆಂ ಮಾಸ್ ಖಾತಾಗಾ.

ತವಳ್ ಮ್ಹಾತಾರಿ:

ಉಟ್ಲೆಂ ಮಾಜರ್, ಉಟ್ಲೆಂ ಮಾಜರ್ ಮ್ಹಣ್ ಮಾಸ್ ಖಾವ್ನ್‌ಚ್ ಆಸ್ಲಿ.  
ಪರ್ತುನ್ ಚೆಡ್ವಾನ್ ಅಶೆಂ ಸಾಂಗ್ಲೆಂ: ಚಿ, ಚಿಗಾ ನಾತಿಚೆಂ ಮಾಸ್ ಖಾತಾಗಾ.

ಅಶೆಂ ಪರ್ತುನ್ ಪರ್ತುನ್ ಸಾಂಗ್ಲಾಉಪ್ರಾಂತ್ ಮ್ಹಾತಾರೆಚೆಂ ಮಾಸ್  
ಖಾವ್ನ್ ಜಾಲೆಂ. ತಿ ಶೀದಾ ನಿದೊಂಕ್ ಗೆಲಿ ಆನಿ ವಚೊನ್ ಉದಾರೆಂಚ್ ನಿದ್ಲಿ.  
ತವಳ್ ಚೆಡ್ವಾನ್ ವಯ್ರ್‌ಥಾವ್ನ್ ಘಾಟ್ಲೊ ಮ್ಹಾತಾರೆಚ್ಯಾ ಪೊಟಾವಯ್ರ್  
ಘಾಲೊ ಆನಿ ತಿ ಮೆಲಿ. ಚೆಡುಂ ಥಂಯ್‌ಥಾವ್ನ್ ಆಪ್ಲ್ಯಾ ಘರಾ ಗೆಲೆಂ. ●

# ಶಿವ ಗಾರಾಚಿಂ ನಶೀಬ್

ಎ ಕಾ ಗಾಂವಾಂತ್ ಏಕ್ ಶಿವ್ ಗಾರ್ ಆಸ್‌ಲ್ಲೊ. ಪುಣ್ ತಾಚೆ ಆಂಗ್ಲಿಕ್ ಶಿವೊಂಕ್ ಕೊಣ್‌ಯಿ ಗಿರಾಯ್ಕ್ ಯೇನಾತ್‌ಲ್ಲೆ ಜಾಲ್ಲ್ಯಾನ್ ತೊ ಸದಾಂಚ್ ಬೆಕಾರ್ ಆಸ್ತಾಲೊ. ಅಶೆಂ ಆಸ್ತಾಂ ಏಕ್ ದೀಸ್ ತಾಣೆ ಭೊಂವ್ಚ್ಯಾ ಮುಸಾಂಕ್ ಮಾರುಂಕ್ ಸುರು ಕೆಲೆಂ. ಮುಸಾಂಚಿ ರಾಸ್‌ಚ್ ಮರೊನ್ ಪಡ್‌ಲ್ಲಿ. ಜೆದ್ನಾ ತಾಣೆ ಬಾರಿ ಉಮೆದಿನ್ ತೆ ಮೂಸ್ ಮೆಜ್ಲೆ. ತಾಂತುಂ ತೀಸ್ ಮೂಸ್ ಆಸ್‌ಲ್ಲೆ. ತವಳ್ ತಾಕಾ ಏಕ್ ಪಿಶಿ ಆಲೊಚನ್ ಆಯ್ಲಿ. ತಾಣೆ ಆಪ್ಲ್ಯಾ ಖೊಮಿಸಾಚೆರ್ ಸುವಿ ಸುತಾನ್ 'ತಿಸಾಂಕ್ ಮಾರ್ಲಾಂ' ಮ್ಹಣ್ ಲಿಕ್ಲೆಂ.

ವಾಟೆನ್ ವೆಚ್ಯಾ ಲೊಕಾನ್ ತಾಚ್ಯಾ ಖೊಮಿಸಾರ್ ಬರಯಿಲ್ಲೆಂ ವಾಚುನ್ ಭಾರಿಚ್ ಭಿಯಾನ್ ರಾಯಾಕ್ ಖಬರ್ ದಿಲಿ ಕಿ ಹಾಂಗಾ ಎಕ್ಲ್ಯಾ ಶಿವ್ ಗಾರಾನ್ ತಿಸಾಂಕ್ ಮಾರ್ಲಾಂ ದೆಕುನ್ ರಾಯಾನ್ ತೆ ವೆಕ್ತಿಕ್ ಕಯ್ ಕರುನ್ ಲೊಕಾಚಿ ಭಿರಾಂತ್ ಪಯ್ಸ್ ಕರಿಜೆಮ್ಪಣೊನ್. ಹೆಂ ಆಯ್ಕಲ್ಲ್ಯಾ ರಾಯಾನ್ ತಕ್ಶಣ್ ಆಪ್ಲ್ಯಾ ಜಣಾಂಕ್ ಧಾಡುನ್ ಕಯ್ ಕರುನ್ ಶಿವ್ ಗಾರಾಚೊ ವಿಚಾರ್ ಕರಿನಾಸ್ತಾಂ ಬಂದೆಂತ್ ಘಾಲೊ.

ನಿರಾಪ್ರಾದಿ ಶಿವ್ ಗಾರ್ ದುಸ್ರೊ ಉಪಾವ್ ನಾಸ್ತಾಂ ಬಂದೆಂತ್ ಕಶ್ಟಾಂಚಿ ಜಿಣಿ ಜಿಯೆಲಾಗ್ಲೊ. ಆನಿ ತ್ಯಾ ದಿಸಾಂನಿ ತ್ಯಾ ಗಾಂವಾಂತ್ ಎಕಾ ವಾಗಾಚಿ ಭಿರಾಂತ್ ಉಟ್ಲಿ. ಲೊಕಾಮದೆಂ ತೊ ವಾಗ್ ಸದಾಂ ಗಾಂವಾರ್ ಭೊವೊನ್ ಮೆಳ್‌ಲ್ಲಾ ಮನ್ಶಾಂಕ್ ಗ್ರಾಶಿತಾಲೊ. ದೆಕುನ್ ಲೊಕಾನ್ ರಾಯಾಚಿ ಕುಮೊಕ್ ಮಾಗ್ಲಿ. ರಾಯಾನ್ ಸುಮಾರ್ ಜಣ್ ಧಾಡ್ಲ್ಯಾರ್‌ಯಿ ಕೊಣಾಯ್ಚ್ಯಾನ್ ವಾಗ್ ಮಾರುಂಕ್ ಜಾಲೆಂನಾ. ತೆದ್ನಾ ಜಣ್ ಧಾಡ್ ಶಿವ್ ಗಾರಾಕ್ ಆಪಂವ್ಕ್ ಲಾಯ್ಲೆಂ. ಆನಿ ತಾಕಾ ಖಡಕ್ ತಾಕಿದ್ ದಿಲಿ ಕಿ ದೋನ್ ದಿಸಾಂಭಿತರ್ ವಾಗಾಕ್ ಮಾರಿನಾತ್ಲ್ಯಾರ್ ತಾಕಾ ಘಾಶಿ ಜಾತಲಿಮ್ಪಣೊನ್.

ಆತಾಂ ಶಿವ್ ಗಾರಾನ್ ರಾಯಾಚ್ಯಾ ಪಾಂಯಾಂಕ್ ಪಡೊನ್ ಆಪ್ಲಿ





ಅಸಾದ್ಯತಾಯ್ ಕಳಯ್ಲಿ. ರಾಯ್ ಮೊವಾಳ್ಳೊನಾ. ತಾಣೆ ಆಜ್ಞಾ ದಿಲಿ ತಕ್ಯಣ್‌ಚ್ ಭಾಯ್ರ್ ಸರೊಂಕ್. ಆತಾಂ ಶಿವ್ಲೆಗಾರಾಕ್ ತೆವ್ವಿಲ್ಯಾನ್ ವಾಗಾಚಿಂ ಭೆಂ ಹೆವ್ವಿಲ್ಯಾನ್ ರಾಯಾಚಿಂ ಭೆಂ. ದೊನ್‌ಯಿ ಕುಶಿನ್ ಮರಣ್‌ಚ್ ರಾಕೊನ್ ಆಸಾ ತೆಂ ಚಿಂತುನ್ ಭಿಯಾನ್ ಆಪ್ಲೊ ಘೊಡೊ ಘೆವ್ನ್ ಭಾಯ್ರ್ ಸರೊ. ಅಶೆಂ ವೆತಾಂ ವೆತಾಂ ರಾನಾಚಿ ವಾಟ್ ಮೆಳ್ಳಿ ಆನಿ ಧರ್ಲಿಕ್ ಕಾಳೊಕ್ ಪಡೊಂಕ್ ಸುರು ಜಾಲೊ. ತೆದ್ನಾ ಪಾವ್ಸಾಯಿ ಯೇಂವ್ಕ್ ಲಾಗ್ಲೊ.

ಆತಾಂ ಶಿವ್ವೆಗಾರ್ ಎಕೆ ಮ್ಹಾತಾರೆಚ್ಯಾ ಬಿಡಾರಾಕ್ ಪಾವ್ಲೊ. ಮ್ಹಾತಾರೆನ್ ತಾಕಾ ಪಾವ್ನ್ ಕಾಬಾರ್ ಜಾತಾಪರ್ಯಾಂತ್ ಥಂಯ್ಸರ್ ರಾವೊಂಕ್ ಪರ್ವಣ್ಣಿ ದಿಲಿ. ಆಶೆಂ ಆಸ್ತಾಂ ತಿ ಉಲಯ್ತಾನಾ ಶಿವ್ವೆಗಾರಾನ್ ಆಪುಣ್ ವಾಗಾಕ್ ಧರುಂಕ್ ಆಯ್ಲಾಂ. ಪುಣ್ ಆಪ್ಣಾಕ್ ವಾಗಾಚೆಂ ಭೆಂ ದಿಸ್ತಾ ಮ್ಹಳೆಂ. ತೆದ್ನಾ ತೆ ಮ್ಹಾತಾರೆನ್ ಆಪ್ಲೆಂ ಪಾಕೆಂ ಪೊಂವ್ತಾಲೆಂ ತೆಂ ಪಳೆವ್ನ್ ಶಿವ್ವೆಗಾರಾಲಾಗಿಂ ಮ್ಹಳೆಂ ಕಿ ಆಪುಣ್ ವಾಗಾಕ್ಯಾಂ ಭಿಯೆನಾ ಶಿಂವಾಕ್ಯಾಂ ಭಿಯೆನಾ ಪಟಾಪಟಾಕ್ ಮಾತ್ ಭಿಯೆತಾಂ. ಮ್ಹಾತಾರೆಚಿಂ ಉತ್ರಾಂ ಘರಾಪಾಟಿಂ ಬಸೊನ್ ಆಸ್ಲಲ್ಯಾ ವಾಗಾಕ್ ಸಾರ್ಕಿಂ ಆಯ್ಲಿಂ.

ವಾಗಾನ್ ಎದೊಳ್‌ಚ್ ಶಿವ್ವೆಗಾರಾಚೊ ಬಾಂದುನ್ ಘಾಲ್ಲೊ ಘೊಡೊ ಖಾವ್ನ್ ಜಾಲ್ಲೊ. ತೊ ಪಾವ್ನಾಖಾತಿರ್ ಘೊಡ್ಯಾಚೆಂ ಚಾಪ್ಲೆಂ ಪಾಂಗ್ರಾನ್ ಘೊಡ್ಯಾಕ್ ಬಾಂದುನ್ ಘಾಲ್ಲ್ಯಾಚ್ ಜಾಗ್ಯಾರ್ ರಾವ್ಲೊ. ತಿತ್ಲ್ಯಾರ್ ಪಾವ್ನ್ ರಾವ್ಲೊ. ಶಿವ್ವೆಗಾರ್ ಮ್ಹಾತಾರೆಕ್ ಆದೇವ್ನ್ ಮಾಗೊನ್ ಚಲ್ಲೊ. ಭಾಯ್ರ್ ಆಪ್ಲೆಂ ಬಾಂದುನ್ ಘಾಲ್ಲ್ಯಾ ಘೊಡ್ಯಾರ್ ಬಸ್ಲೊ. ಘೊಡೊ ಧಾಂವನಾ ತೆಂ ಪಳೆವ್ನ್ ರಾಗಾನ್ ಚಾಬುಕಾನ್ ಏಕ್ ವ್ಹಾಜಯ್ಲೆಂ. ವಾಗ್ ಪುಂಜಿಚ್ ಮ್ಹಾತಾರೆನ್ ಸಾಂಗ್ಲಲ್ಯಾ ಪಟಾಪಟಾವಿಶಿಂ ಚಿಂತಾಲೊ. ಆತಾಂ ಆಪ್ಣಾಕ್ ಮಾರುಂಕ್ ಧಯ್ರ್ ಘೆತ್‌ಲ್ಲೊ ಹೊ ಕಾಂಯ್ ಪಟಾಪಟಾಚ್ ಜಾಂವ್ಕ್ ಪುರೊ ಮ್ಹಳ್ಳ್ಯಾ ಭಿಯಾನ್ ಧಾವೊಂಕ್ ಲಾಗ್ಲೊ. ಶೆಕಿಂ ರಾವ್ವೆರಾಸರ್ಚಿ ಶಿವ್ವೆಗಾರಾನ್ ಘೊಡೊ ರಾವವ್ನ್ ತಾಕಾ ತಾಚ್ಯಾ ಜಾಗ್ಯಾರ್ ಬಾಂದುನ್ ಘಾಲುನ್ ಆಪ್ಲ್ಯಾ ಕುಡಾಂತ್ ವಚೊನ್ ನಿದ್ಲೊ. ದುಸ್ರ್ಯಾ ಸಕಾಳಿಂ ಘೊಡ್ಯಾಚಿ ಚಾಕ್ರಿ ಕರ್ಚೊ ಮನಿಸ್ ವಚೊನ್ ಪಳೆತಾತರ್ ಸರ್ವ್ ಘೊಡ್ಯಾಂಸಾಂಗಾತಾ ಏಕ್ ವಾಗ್ ಬಾಂದುನ್ ಘಾಲಾ. ತೊ ಮನಿಸ್ ಭಿಯಾನ್ ತಿ ಗಜಾಲ್ ರಾಯಾಕ್ ಸಾಂಗಲಾಗ್ಲೊ. ರಾಯಾನ್ ಯೇವ್ನ್ ಪಳೆತಾನಾ ಶಿವ್ವೆಗಾರಾಚ್ಯಾ ಘೊಡ್ಯಾಚ್ಯಾ ಜಾಗ್ಯಾರ್ ವಾಗ್ ಬಾಂದುನ್ ಘಾಲ್ಲೊ. ತಕ್ರಣ್‌ಚ್ ತಾಣೆ ಶಿವ್ವೆಗಾರಾಕ್ ಆಪವ್ನ್ ಸನ್ಮಾನ್ ಕರುನ್ ತಾಚಿ ಶಿಕ್ಯಾ ಉಣಿ ಕೆಲಿ.

ಅಶೆಂಚ್ ದೀಸ್ ಧಾಂವ್ತಾಲೆ ಆನಿ ಏಕ್ ದೀಸ್ ಬಾರಿ ವಿಕಾಳ್ ಖಬರ್ ಲೊಕಾನ್ ರಾಯಾಕ್ ದಿಲಿ ಕಿ ತಾಂಚ್ಯಾ ಗಾಂವಾಂತ್ ದೋಗ್ ರಾಕ್ಲೊಸ್ ಪ್ರವೇಸ್ ಜಾವ್ನ್ ಲೊಕಾಕ್ ಜಿವೆಶಿ ಮಾರುನ್ ವ್ಹಡ್ ಆಕಾಂತ್ ಉಜ್ಜಂವ್ಕ್

ಪಾಪ್ಪಾತ್‌ಮ್‌ನ್. ಹೆಂ ಆಯ್ಕಲ್ಲ್ಯಾ ರಾಯಾನ್ ತ್ಯಾ ಅಸಾದಾರಣ್ ರಾಕ್ಶೊಸಾಂಕ್ ಮಾರುಂಕ್ ಬಂದೆಂತ್ಲೊ ಶಿವ್ಲೆಗಾರ್‌ಚ್ ಫಾವೊಮ್ಮಣ್ ಚಿಂತುನ್ ತಾಕಾ ಆಪವ್ನ್ ತಕ್ಶಣ್ ರಾಕ್ಶೊಸಾಚಿ ಕಾಣಿ ಮುಗ್ಡುಂಕ್ ಆದೇಸ್ ದಿಲೊ. ಶಿವ್ಲೆಗಾರ್ ಪುರ್ರೊ ಕಂಗಾಲ್ ಜಾಲೊ. ಪಯ್ಲ್ಯಾ ಖಿರ್ಕಾಧಾವ್ನ್ ನಶಿಬಾನ್ ಮ್ಹಳ್ಳ್ಯಾಬರಿ ಆಪುಣ್ ವಾಂಚ್ಲೊಂ.

ಪುಣ್ ಹೆಪಾವ್ಚಿಂ ಆಪ್ಣಾಕ್ ಬಚಾವಿ ನಾಮ್‌ಣ್ ಚಿಂತುನ್ ರಾಯಾಚ್ಯಾ ಪಾಂಯಾಂಕ್ ಪಡ್ಲೊ. ಪುಣ್ ರಾಯಾನ್ ಆಜ್ಞಾ ದಿಲಿ ಕಿ ಫಾಲ್ಕಾಂಚ್ಯಾ ದಿಸಾಭಿತರ್ ರಾಕ್ಶೊಸಾಂಕ್ ಮಾರುಂಕ್ ಅಸಾದ್‌ಜಾಲ್ಯಾರ್ ತಾಕಾ ಫಾಶಿ ಜಾತೆಲಿಮ್ಮಣ್. ಆತಾಂ ಶಿವ್ಲೆಗಾರ್ ಗಾಂವಾಂತ್ಲೊ ಪೋಳ್ನ್ ಧಾಂವ್ಚಿ ಆಲೊಚನ್ ಕರ್ನ್ ಭಾಯ್ರ್ ಸರ್ರೊ. ವಾಟೆನ್ ಚಲ್ತಾಂ ಚಲ್ತಾಂ ವ್ಹಡೆ ರಾನಾವಾಟೆನ್ ಚಲ್ತಾನಾ ಕಾಳೊಕ್ ಪಡ್ಲೊ. ಶಿವ್ಲೆಗಾರಾಕ್ ನೀದ್ ಯೆತಾಲಿ. ಪುರಾಸಣ್‌ಯಿ ಜಾಲ್ಲ್ಯಾನ್ ಚಾರಾಯಿ ಕುಶಿಂನಿ ಬರೊ ಜಾಗೊ ನಿದ್ವೆಖಾತಿರ್ ಸೊದಿಲಾಗ್ಲೊ. ತೆದ್ನಾ ವ್ಹಡ್ಲ್ಯಾ ಗಾತ್ರಾಚೆ ಆಂಬೆ ಆಸ್‌ಲ್ಲೊ ಜಯ್ತ್ ರೂಕ್ ತಾಕಾ ದಿಸ್ಲೊ. ತಾಚೆರ್ ಜಾಯ್ ಪುರ್ರೆ ಆಂಬೆ ಪಿಟೊನ್ ಪಡ್‌ಲ್ಲೆ. ತಾಂತ್ಲೆ ಸಬಾರ್ ವ್ಹಡ್ ವ್ಹಡ್ ಆಂಬೆ ರುಕಾಚೊ ಬರೊ ಫಾಂಟೊ ಪಳೆವ್ನ್ ತೊ ರುಕಾರ್ ಚಡೊನ್ ಬಸ್ಲೊ ಆನಿ ಆಂಬೆ ಖಾಂವ್ಕ್ ಲಾಗ್ಲೊ.

ಝುಮ್ ಯೆತಾನಾ ತಾಕಾ ಕಿತೆಂ ಆವಾಜ್ ಆಯ್ಕಲೊ. ಶಿವ್ಲೆಗಾರ್ ಸಕಯ್ಲ್ ಪಳೆತಾ ತರ್ ದೋಗ್ ರಾಕ್ಶೊಸ್ ಎಕಾ ಮೆಲ್ಲ್ಯಾ ಮನ್ಯಾಕ್ ಭೊಕಾಯ್ತಾತ್. ಶಿವ್ಲೆಗಾರಾಚೆಂ ಕಾಳಿಜ್ ತೊಂಡಾಕ್ ಆಯ್ಲೆಂ. ಖಿಂಯ್ಚ್ಯಾಧಾವ್ನ್ ಬಚಾವಿ ಜೊಡುಂಕ್ ತಾಣೆ ಪೊಳಾಪಳ್ ಘೆತ್‌ಲ್ಲಿಗಿ ತೆಂಚ್ ತಾಕಾ ಮುಕಾರ್ ಮೆಳ್‌ಲ್ಲೆಂ. ಭಿಯಾನ್ ಕಾಂಪ್ಚ್ಯಾ ಶಿವ್ಲೆಗಾರಾಚ್ಯಾ ಹಾತಾಂತ್ಲೆ ಆಂಬೆ ಎಕೆಕ್‌ಚ್ ಝುಡೊನ್ ರಾಕ್ಶೊಸಾಚ್ಯಾ ಮಾತ್ಕಾರ್ ಪಡೊಂಕ್ ಲಾಗ್ಲೆ. ಪಯ್ಲೆಂಚ್ ಮಾಸಾಚ್ಯಾ ವಾಂಟ್ಕಾಖಾತಿರ್ ಎಕಾಮೆಕಾಚೆರ್ ರಾಗಾನ್ ಆಸ್‌ಲ್ಲೆ ರಾಕ್ಶೊಸ್ ಆತಾಂ ದೊಡ್ಡ್ತಾ ರಾಗಾನ್ ಪೆಟ್ಲೆ. ತುವೆಂ ಮ್ಹಾಕಾ ಮಾರ್ಲೆಂಯ್ ಮ್ಹಣಾಲೊ ಎಕ್ಲೊ. ದುಸ್ರೊ ಮ್ಹಣಾಲೊ ಹಾಂವೆಂ ತುಕಾ ಮಾರುಂಕ್ ನಾ ತರ್‌ಯಿ ತುವೆಂಚ್ ಮ್ಹಾಕಾ ಮಾರುನ್ ಉಲ್ಟಾನ್ ಮ್ಹಾಕಾಚ್ ಸಾಂಗ್ತಾಯ್.

ಅಶಿ ಲಡಾಯ್ ವಾಡ್ಲಿ. ಎಕಾಮೆಕಾ ಗೊಮ್ಮಾಕ್ ಧರುಂಕ್ ಲಾಗ್ಲೆ. ಝುಗ್ಡೆಂ

ಪಳೆತ್ ಆಸ್‌ಲ್ಲ್ಯಾ ಶಿವ್ಲೆಗಾರಾಚ್ಯಾ ಹಾತಾಂತ್ಲೆ ಪುರಾ ಆಂಬೆ ಸಕ್ಲಾ ಗಳೊಲ್ಲೆ. ಶಿಕಿಂ ದೊಗಾಯಿ ರಾಕ್ಟೊಸ್ ಇತ್ಲೆ ಝಗಡ್ಲೆ ಕಿ ಎಕಾಮೆಕಾಕ್ ತಾಂಣಿ ಜಿವೆಶಿಂ ಮಾರ್ಲೆಂ. ಹೆಂ ಸರ್ವ್ ಪಳೆಯಿಲ್ಲ್ಯಾ ಶಿವ್ಲೆಗಾರಾಕ್ ಭಿಯಾನ್ ಮತ್ ಚುಕ್ಲಿ ಆನಿ ತೊ ಹಾತ್ ಚುಕೊನ್ ರಾಕ್ಟೊಸಾಚ್ಯಾ ಆಂಗಾರ್ ಪಡ್ಲೊ. ದುಸ್ರ್ಯಾ ದಿಸಾ ಸಕಾಳಿಂ ತೆ ವಾಟೆನ್ ಚಲ್ಲ್ಯಾ ಲೊಕಾನ್ ಏಕ್ ವಿಚಿತ್ರ್ ಪಳೆಲೆಂ ಆನಿ ರಾಯಾಕ್ ಖಬರ್ ದಿಲಿ. ರಾಯಾನ್ ಯೇವ್ನ್ ಪಳೆತಾನಾ ದೊಗಾ ರಾಕ್ಟೊಸಾಂಕ್ ಜಿವೆಶಿಂ ಮಾರುನ್ ಶಿವ್ಲೆಗಾರ್ ತಾಂಚ್ಯಾ ಉಸ್ಕಾರ್ ತಕ್ಲಿ ದವರ್ನ್ ಸುಶೆಗಾತ್ ನೀದ್ ಕಾಡ್ತಾಲೊ. ರಾಯಾನ್ ತಾಕಾ ವ್ಹಡಾ ದಬಾಜಾನ್ ಆಪ್ಲ್ಯಾ ದರ್ಬಾರಾಕ್ ವ್ಹರುನ್ ಸನ್ಮಾನ್ ಕೆಲೊ. ಸಾಂಗಾತಾಚ್ ತಾಚಿ ಶಿಕ್ಯಾ ಮಾಫಿ ಕರುನ್ ಆಪ್ಲ್ಯಾ ರಾವುಳಾಂತ್ ಏಕ್ ಬರೆಂ ಕಾಮ್ ದಿವಯ್ಲೆಂ. ಅಶೆಂ ಶಿವ್ಲೆಗಾರ್ ನಶಿಬಾಚ್ಯಾ ವಿಚಿತ್ರ್ ಖೆಳಾವರ್ಚಿಂ ವ್ಹಡ್ ಮನಿಸ್ ಜಾಲೊ. ಪುಣ್ ತಾಕಾ ತಿಸ್ರ್ಯಾ ಖಿರ್ಗಾವಿಶಿಂ ಆಜೂನ್ ಭಿರಾಂತ್ ಆಸಾ.





# ವಾಗಾಚಿ ಫಜಿಂತ್

ಕಾ ಗಾಂವಾಂತ್ ಏಕ್ ಕುಟಮ್ ಜಿಯೆತಾಲೆಂ. ಘರ್‌ಭರ್ನ್ ಜಣಾಂ ಆಸ್‌ಲ್ಲಿಂಜಾಲ್ಯಾರಾಯಿ, ಏಕ್ ದೀಸ್ ಘರ್ಲಿಂ ಸಗ್ಳಿಂ ಸಯ್ರಾಂಗೆರ್ ಗೆಲ್ಲೆವರ್ವಿಂ ಆಬ್ ಆನಿ ವ್ಹಡ್ಲಿಮಾಂಯ್ ದೊಗಾಂನಿಚ್ ರಾವಚೆ ಪಡ್ಲೆಂ.

ಪಯ್ಲೆ ದೀಸ್ ಕಶ್ಟಾಂನಿ ಪಾಶಾರ್ ಜಾವ್ನ್ ಆಯ್ಲೆ. ಸಾಂಜ್ ಜಾಲಿ. ಘರ್‌ಭರ್ನ್ ಜಣಾಂ ಆಸೊನ್ ಆಚ್ ಸರ್ವಾಂ ಗೆಲ್ಲೆವರ್ವಿಂ ಘರ್ ಸಗ್ಳೆಂ ರಿತೆಂ ದಿಸ್ತಾಲೆಂ ಆನಿ ಆಬಾಕ್ ಆನಿ ವ್ಹಡ್ಲಿಮಾಂಯ್ ಉಬ್ಲೊಣ್ ಜಾತಾಲಿ. ಆಬಾನ್ ವ್ಹಡ್ಲಿಮಾಂಯ್‌ಕಡೆ ಮ್ಹಳೆಂ, ಹುನ್ ಪೆಜೆಕ್ ಇಲ್ಲಿ ಚೆಟ್ಲಿ ಆಸ್ಲಾರ್ ಬರೆಂ ರುಚ್ತಾ. ಪೇಜ್ ಕರ್ ಆನಿ ತರ್ನಿ ಮಿರ್ಸಾಂಗ್ ಆನಿ ತೋರ್ ಘಾಲ್ನ್ ಚೆಟ್ಲಿ ವಾಟ್. ಹಾಂವ್ ಇಲ್ಲಿಂ ಲಾಂಕ್ಡಾ ಹಾಡ್ತಾಂ ಮ್ಹಣೊನ್ ಆಬ್ ಘರಾ ಪಾಟ್ಲ್ಯಾ ಗುಡ್ಯಾಕ್ ಗೆಲೊ.

ವ್ಹಡ್ಲಿಮಾಂಯ್ ರಾಂದ್ಪಾಂತ್ ಮಗ್ನ್ ಜಾಲಿ. ದೊಗಾಂಚ್ ಆಸ್‌ಲ್ಲೆವರ್ವಿಂ ಪೇಜ್ ಎಕಾ ಲ್ಹಾನ್ ಬುಡ್ಕುಲಾಂತ್ ಕೆಲಿ. ಘರಾ ಭೊಂವ್ತಣಿ ರಾನ್ ಆಸ್‌ಲ್ಲ್ಯಾನ್ ತವಳ್ ತವಳ್ ರಾನ್ ಮೊನ್ನಾತಿ ಘರಾಲಾಗಿಂ ಯೆತಾಲ್ಯೊ. ವ್ಹಡ್ಲಿಮಾಂಯ್ ಪೇಜ್ ಉಬ್ಲಿವಯ್ಲಿ ಭುಂಯ್ ದವರ್ತಾಂಮ್ಹಣೊನ್ ಬುಡ್ಕುಲೊ ಉಕಲ್ನ್ ಹಾತಾಂತ್ ಧರ್ಲಾಮಾತ್. ತವಳ್ ಎಕಾಚ್ಪಾಣೆ ತಿಚೆ ಸರ್ವಿನ್‌ಚ್ ಏಕ್ ವಾಗ್ ಉದೆಲೊ! ಲೋವ್ ಪಾರೊತ್ ಕರ್ನ್ ತೊ ದಾರಾಂತ್ಲ್ಯಾನ್ ಭಿತರ್ ಸರ್‌ಲ್ಯೊ.

ವ್ಹಡ್ಲಿಮಾಂಯ್ ಭಿಯಾನ್ ಸಗ್ಳಿ ಕಾಲುಬುಲಿ ಜಾಲಿ. ಬುಡ್ಕುಲ್ಯಾ ಸಮೇತ್ ಕಾಂಪೊಂಕ್ ಸುರು ಜಾಲಿ. ಬುಡ್ಕುಲೊ ಹಾತಾಂತ್ಲೊ ಸಕಯ್ಲ್ ಘಾಲಿನಾತ್‌ಲ್ಯೊ ವ್ಹಡ್! ತೆಚ್ ಘಡ್‌ಯೆ, ಭಿತರ್ ಸರ್‌ಲ್ಲ್ಯಾ ವಾಗಾಕ್ ಪಳೆವ್ನ್ ಆಬಾನ್ ಏಕ್ ದೆಂಕ್ಲೊ ಘಾಲೊ. ಪಳೆತಾಯ್ ಕಸಲೆಂ? ಘಾಲ್ ತೊ ಬುಡ್ಕುಲೊ ತಾಚ್ಯಾ ಮಾಂಡ್ಲ್ಯಾರ್. ವ್ಹಡ್ಲಿಮಾಂಯ್ ಪಾಟಿಂ ಮುಕಾರ್ ಕರಿನಾಸ್ತಾಂ ಬುಡ್ಕುಲೊ ವಾಗಾಚ್ಯಾ ಮಾಂಡ್ಲ್ಯಾರ್ ಘಾಲ್ನ್ ಸೊಡ್ಲೊ. ವಾಗ್ ಆಪ್ಲಿ ಕಾತ್ ಹುಲ್ಪಾವ್ನ್


ಕಾಣ್ಗೆವ್ನ್ ಧಂಯ್‌ಥಾವ್ನ್ ಪಿಡ್ಚೊ.... ನ್ಹಂಯ್ ಹೆ ಸಾಂತೆನ್ ಆಜ್‌ಚ್ ಯೇಚೆಗಿ? ತೆಂಯಿ ಹ್ಯಾ ಕಾಳೊಕಾರ್? ಸನಿ ಲಾಗೊನ್ ವಚೊಂ ತಾಕಾ, ಪುರ್ಬ್‌ರ್ದಿ ಪ್ಲಡ್ಲಿಮಾಂಯ್. ಕಿತೆಂಗಿ ದೆವಾನ್‌ಚ್ ರಾಕ್ಲೆಂ ತುಕಾ. ತಿ ಆಂಕ್ವಾರ್ ಸಾಯ್ಬಿಣ್ ಆಮ್ಕಾಂ ಕೆದಿಂಚ್ ಸೊಡ್ನ್ ಘಾಲಿನಾ, ಭಕ್ತಿಪಣ್ ಉಚಾರ್ಲೆಂ ಆಬಾನ್.

ಪ್ಲಡ್ಲಿಮಾಂಯ್ ಪೆಂಕ್ವಾಕ್ ಹಾತ್ ದೀವ್ನ್ ಬಾಗೊನ್ ಧರ್ಲಿರ್ ಪಡ್‌ಲ್ಲಿ ಪೇಜ್ ವಯ್ಲಿ ವಯ್ಲಿಚ್ ಎಕಾ ತೊಪ್ಪಾಂತ್ ಭರ್ನ್ ಕಾಡ್ಲಿ. ತಿತ್ಲ್ಯಾರ್ ಬರೊ ಕಾಳೊಕ್ ಜಾಲ್ಲೆವರ್ವಿಂ ತೇರ್ಸ್, ಆಮೊರಿ ಮ್ಹಣೊನ್, ಆಸ್‌ಲ್ಲಿ ಪೇಜ್ ವಾಂಟೆ ಕರ್ನ್ ಚೆಟ್ಲಿ ತೊಂಡ್ಲಾವ್ನ್ ದೊಗಾಂಯಿ ಜೆವ್ಲಿಂ. ಜೇವ್ನ್ ಜಾತಚ್ ಸರ್ವ್ ದಾರಾಂ ಫಿಚಾರ್ ಕರ್ನ್, ಆಸ್‌ಲ್ಲ್ಯಾ ಸರ್ವ್ ಸಾಂತಾಂಕ್ ಉಲೊ ಮಾರ್ನ್ 'ಆಮ್ಕಾಂ ರಾಕ್' ಮ್ಹಣೊನ್ ಭಿಯಾನ್ ಭಿಯಾನ್ ನಿಡ್ಲಿಂ.

ದುಸ್ರ್ಯಾ ದಿಸಾ ಸಕಾಳಿಂಚಿ ಇಲ್ಲಿ ಶೆಳಿ ಪೇಜ್ ಜೇವ್ನ್, ಇಲ್ಲೊ ಬಿಯೊ ವಿಂಚುನ್ ಹಾಡ್ತಾಂಮ್ಹಣ್ ಆಬ್ ಕಾಚ್ಚೆಪಾಡಿಕ್ ಗೆಲೊ. ಪಾಡಿಂತ್ ಮದೆಗಾತ್ ಎಕ್ ವೊಡಾಚೊ ಆನಿ ಎಕ್ ಕಾಜುಚೊ ರೂಕ್ ಲಾಗಿಲಾಗಿಂಚ್ ಆಸ್‌ಲ್ಲೆ. ಆಬ್ ತ್ಯಾ ರುಕಾಮುಳಾಂತ್ ಬಿಯೊ ವಿಂಚುನ್ ಆಸ್ತಾನಾ ಲಾಗ್ತಿಲ್ಯಾನ್ ಖೊಲ್‌ಯಾಂಚೊ ಬರ ಬರ ಆವಾಜ್ ಆಯ್ಕಲೊ. ಕೋಣ್ ಬಿಯೊ ವಿಂಚುನ್ ವ್ಹರುಂಕ್ ಆಯ್ಲಾಗಾಯ್, ಅಶೆಂ ಮ್ಹಣೊನ್ ಆಬ್ ಚಿಕ್ಕೆಶೆ ಆರೊ ವಚೊನ್ ಪಳೆತಾನಾ ಕಿತೆಂ ಪಳೆಂವ್ಚೆಂ! ರಾತಿಂ ಆಯಿಲ್ಲೊಚ್ ವಾಗ್!

ಎಕ್‌ಚ್‌ಪಾವ್ಪಿಂ ಝಿಂಟ್ ಉಡ್ಲಿ ತಾಚಿ. ವಾಂಚ್ಲ್ಯಾರ್ ಭಿಕ್ ಮಾಗೊನ್ ಖಾತಾಂಮ್ಹಣ್ ಧಾವೊನ್ ವಚೊನ್ ವೊಡಾ ರುಕಾರ್ ಚಡ್ಲೊ. ವಾಗ್ ಆಬಾಕ್ ಪಾಪ್ಪುಂಕ್ ಧಾವೊನ್ ಆಯ್ಲೊ. ಪುಣ್ ಕಾಂಯ್ ಕರುಂಕ್ ಜಾಲೆಂನಾ. ಪಾಟಿಂ ಘುವೊನ್ ಲಾಗಿಂಚ್ ಆಸ್ಚ್ಯಾ ಆಪ್ಲ್ಯಾ ಸಾಂಗಾತಿ ವಾಗಾಕ್ ವೆಗಿಂ ಆಪವ್ನ್ ಹಾಡ್ನ್ ಆಯ್ಲೊ. ಆಬ್ ರುಕಾಥಾವ್ನ್ ದೆಂವ್ತಾಂಮ್ಹಣ್ ಆಲೊಚನ್ ಕರ್ಚ್ಯಾಭಿತರ್ ವಾಗಾಂಚೊ ಹಿಂಡ್‌ಚ್ ಆಯ್ಲೊ. ವಾಗಾಂಚ್ಯಾ ಮುಕೆಲಿನ್ ಸಂಗತ್ ಹೆರಾಂಕ್ ಕಳಿತ್ ಕೆಲಿ ಆನಿ ಆಬಾಕ್ ರುಕಾವಯ್ಲೊ ಕಸೊ ಸಕಯ್ಲ್ ಹಾಡ್ಚೊಮ್ಹಣ್ ತರ್ಕ್ ಕೆಲೆಂ.

ರಾತಿಂ ಆಯಿಲ್ಲಾ ವಾಗಾನ್ ಉಪಾಯ್ ಸಾಂಗ್ಲೊ: ಆಮಿ ಎಕ್ಲ್ಯಾವಯ್,



ಎಕ್ಕೋ ರುಕಾಕ್ ಪಾವ್ತಾತಿತ್ಯಾ ಉಬಾರಾಯೆಕ್ ಚಡ್‌ಯಾಂ. ವಯ್ರ ಪಾವ್‌ಲ್ಯಾನ್  
ಆಬಾಕ್ ಸಕಯ್ಲ್ ವೋಡ್ಸ್ ಘಾಲ್ಯೊ. ಸಗ್ಗೆ ವಾಗ್ ಒಪ್ಪಲೆ. ರಾತಿಂ ಆಯಿಲ್ಲೊ  
ವಾಗ್ ಹಾಂವ್ ಪದಾಂಕ್ ರಾವ್ತಾಂಮ್ಹಣ್ ಉಬೊ ರಾವ್ಲೊ. ತಾಚ್ಯಾಉಪ್ರಾಂತ್

ಎಕಾವಯ್ರ, ಏಕ್ ವಾಗ್ ಉಬೆ ರಾವ್ವೆ. ದುಸ್ರಿ ಕಸಲಿಚ್ ವಾಟ್ ನಾಲ್ಕಿ.  
ವಾಗ್ ವಯ್ರ ಆನಿ ವಯ್ರ ಪಾವ್ವೆ. ಆಬ್ ರುಕಾಚೆ ತಕ್ಲೆಪರ್ಯಾಂತ್ ವಾವ್ವೆ.  
ಪುಣ್ ವಾಗ್‌ಯಿ ತಕ್ಲೆಕ್ ಪಾವೊಂಕ್ ಲಾಗಿಂ ಲಾಗಿಂ ಜಾಲೆ. ಆಬ್ ಸಗ್ಳೊ  
ಘಾಮೆಂವ್ಕ್ ಸುರು ಜಾಲೊ.

ನಿಮಾಣೆ ಘಡ್‌ಯೆ ಪಂದಾ ಆಸಲ್ಲ್ಯಾ ವಾಗಾಕ್ ಪಳೆವ್ನ್ ಆಬಾಕ್  
ಆದ್ಲೆರಾತಿಚೊ ಉಡಾಸ್ ಆಯ್ಲೊ. ತ್ಯಾ ವಾಗಾಕ್ ಸಳ್ಳಳಿ ಪೇಜ್ ಪಡ್‌ಲ್ಲ್ಯಾಚೊ  
ಉಡಾಸ್ ಆಸ್ತಲೊಮ್ಮಣ್ ತಾಣೆ ವ್ಹಡ್ಲ್ಯಾನ್ ಬೋಬ್ ಮಾರ್ಲಿ. ಪಳೆತಾಯ್  
ಕಸಲೆಂ, ಘಾಲ್ ತೊ ಬುಡ್ಕುಲೊ ತಾಚ್ಯಾ ಮಾಂಡ್ಲ್ಯಾರ್.

ಧರ್ಲಿರ್ ಆಸಲ್ಲ್ಯಾ ವಾಗಾಕ್ ಆದ್ಲೆ ರಾತಿ ಆಪುಣ್ ಕರ್ಪಲ್ಲೊ ಉಡಾಸ್  
ಯೇವ್ನ್ ತೊ ಧಂಯ್‌ಥಾವ್ನ್ ಪದ್ರಾಡ್! ವಯ್ರ ಆಸಲ್ಲೆ ವಾಗ್ ಪುರಾ ಸಕ್ಲಾ  
ಪಡ್ಲೆ. ತಾಚ್ಯಾ ಪಾಟಾಪಾಟ್ ತಾಂಣಿ ಆಪ್ಲ್ಯಾ ಪಾಯಾಂಕ್ ಬೂದ್ ಸಾಂಗ್ಲಿ.

ಆಬ್ ಭಾರಿಚ್ ಖುಶೆನ್ ಸಕಯ್ಲ್ ದೆವೊನ್ ಘರಾ ಗೆಲೊ. ●



# ಪಾತೊಳ್ಳಾಂಚೊ ರೂಕ್

ಎಕಾನ್ ಎಕಾ ಗಾಂವಾಂತ್ ಎಕ್ಲಿ ಮ್ಹಾತಾರಿ ಆಸ್‌ಲ್ಲಿ ತಿಕಾ ಎಕ್ಲೊಚ್ ನಾತು ಆಸ್‌ಲ್ಲೊ. ಮಾಗಿರ್ ಹ್ಯಾ ಸಂಸಾರಾಂತ್ ತಿಚಿಂ ಕೊಣ್‌ಯಿ ನಾತ್‌ಲ್ಲಿಂ. ನಾತು ಮ್ಹಳ್ಳಾರ್ ತಿಕಾ ಭಾರಿ ಮೋಗ್. ವಯ್ರ್ ದವರ್ಲ್ಯಾರ್ ಕಾವೊ, ವ್ಹರಿತ್,



ಸಕಯ್ಲ ದವರ್ಲ್ಯಾರ್ ಮೂಯ್ ವ್ಹರಿತ್ ಮ್ಹಳ್ಳಾ ಕೊಂಡಾಟ್ಯಾನ್ ಪ್ಲೇಸ್‌ಲೆಲ್ಲೊ ತಾಕಾ. ಪುಣ್ ಆಜಯೆಚ್ಯಾ ಕೊಂಡಾಟ್ಯಾನ್ ನಾತು ಲೆಕಾವರೊ ಪೂಜೆ ಜಾಲೊ. ಇಸ್ಕೊಲಾಕ್ ಗೆಲೊ ನಾ, ಸಿರಿಗಣ ಶಿಕ್ಲೊಯಿ ನಾ.

ಏಕ್ ದೀಸ್ ವ್ಹಡ್ಲಿಮಾಂಯ್ ಪೊಣ್ಣಾಚ್ಯೊ ತೀನ್ ಪಾತೊಳ್ಳೊ ಕೆಲ್ಯೊ. ನಾತ್ವಾಕ್ ಪಾತೊಳ್ಳೊ ಮ್ಹಳ್ಳಾರ್ ಜೀವ್. ಆಜಯೆನ್ ದೋನ್ ಪಾತೊಳ್ಳೊ ನಾತ್ವಾಕ್ ದಿಲ್ಯೊ ಆನಿ ಏಕ್ ಪಾತೊಳಿ ಆಪ್ಲೆ ಬೆಲಿ. ನಾತ್ವಾನ್ ಏಕ್ ಪಾತೊಳಿ ಬೆಲಿ. ಭಾರಿ ರುಚಿಕ್ ಆಸ್‌ಲ್ಲಿ. ಆನ್‌ಎಕಿ ಖಾಯಾಂಮ್ಹಣ್ ತೊಂಡಾಕ್ ವ್ಹರ್ತಾನಾ ಅಪ್ಪಿತ್ ತಾಕಾ ಏಕ್ ಉಡಾಸ್ ಆಯ್ಲೊ.

ಆಪ್ಣಾಚಿ ಆಜಿ ಆಪ್ಣಾಕ್ ವರ್ಸಾಕ್ ಏಕ್‌ಪಾವ್ಪಿಂ ಪಾತೊಳಿ ಕರುನ್ ದಿತಾ. ತ್ಯೊಯಿ ಏಕ್ ಯಾ ದೋನ್. ತ್ಯೊ ಅರ್ಲ್ಯಾ ಪೊಟಾಕ್‌ಯಿ ಪಾವನಾಂತ್. ಆಪ್ಲೆಂ ಪೋಟ್‌ಭರ್ ಪಾತೊಳ್ಳೊ ಸದಾಂಯ್ ಖಾಂವ್ಚೆಬರಿ ಕಿತೆಂ ಪುಣಿ ಕರಿಜೆ. ಕಿತೆಂ ಕರ್ಚೆಂ? ಚಿಂತಾಂ ಚಿಂತಾಂ ತಾಕಾ ರುಕಾಂಚೊ ಉಡಾಸ್ ಆಯ್ಲೊ. ಪಾತೊಳ್ಳಾಂಚೊ ರೂಕ್ ಜಾಲ್ಯಾರ್? ವ್ಹಯ್ ತೆದಾಳಾ ಸದಾಂಯ್ ಪಾತೊಳ್ಳೊ ಖಾಯೆತ್.

ತೊಂಡಾಕ್ ವ್ಹೆಲ್ಲಿ ಪಾತೊಳಿ ತಾಣೆ ತಶಿಚ್ ದವರ್ಲಿ. ಬೆಲಿ ನಾ. ಆನಿ ಆಜಿ ರಾಂದ್ಪಾ ಕುಡಾಕ್ ಗೆಲ್ಲಿಚ್ ತಿ ಪಾತೊಳಿ ಫೆವ್ನ್ ಆಪ್ಲೆಂ ಬೆಳ್ಳಾ ಜಾಗ್ಯಾಕ್ ಧಾಂವ್ ಮಾರ್ಲಿ. ಬೆತಾನ್ ಲ್ಹಾನ್ ಪೊಂಡ್ ಖೊಂಡ್ಲೊ ಆನಿ ಪಾತೊಳಿ ಕಿರ್ಲತ್ ಘಾಲಿ.

ದೀಸ್ ಗೆಲೆ, ರಾತಿ ಗೆಲ್ಯೊ. ಏಕ್ ದೀಸ್ ಪಾತೊಳಿ ಪುರ್‌ಲ್ಲೆಕಡೆ ಲ್ಹಾನ್ ಏಕ್ ಮುಂಗೊ ವಯ್ರ್ ಆಯ್ಲೊ. ತೊ ಮುಂಗೊ ಪಳೆವ್ನ್ ನಾತ್ವಾಕ್ ಭಾರಿ ಸಂತೊಸ್ ಜಾಲೊ. ಉಡೊನ್ ಉಡೊನ್ ನಾಚ್ಲೊ ತೊ. ಮುಂಗ್ಯಾಕ್ ಉದಕ್ ಆನಿ ಈಟ್ ಘಾಲೊ ತಾಣೆ.

ದೀಸ್ ವೆತಾಂ ವೆತಾಂ ಮುಂಗೊ ಆಸ್‌ಲ್ಲೊ ಝಾಡ್ ಜಾಲೆಂ. ಝಾಡ್ ಆಸ್‌ಲ್ಲೆಂ ರೂಕ್ ಜಾಲೊ. ಪುಲಾಂ ಪಡ್ಲಿಂ ಆನಿ ಎಕಾ ದಿಸಾ ರುಕಾರ್ ರಾಸ್ ರಾಸ್ ಪಾತೊಳ್ಳೊ ಜಾಲೊ. ನಾತ್ವಾಚ್ಯಾ ಸಂತೊಸಾಕ್ ಗಡ್‌ಚ್ ನಾ ಜಾಲಿ. ತೊ ರುಕಾರ್ ಚಡ್ಲೊ. ಸಂತೊಸಾನ್ ನಾಚ್ಲೊ ಆನಿ ಪೋಟ್‌ಭರ್ ಪಾತೊಳ್ಳೊ

ಖೆಲ್ಯೊ. ಪಾತೊಳ್ಯೊ ಎಕಾಪ್ರಾಸ್ ಏಕ್ ರುಚಿಕ್..... ಮ್ಹೊಂವಾಬರಿ ಗೋಡ್....

ಉಪ್ರಾಂತ್ ರುಕಾಚ್ಯಾ ಫಾಂಟ್ಯಾನ್ ಫಾಂಟೊ ಉಡೊನ್ ಖೆಲ್ಯೊ. ಅಶೆಂ ದೀಸ್ ಪಾಶಾರ್ ಜಾಲೆ. 'ಅಶೆಂ ಆಸ್ತಾಂ ಏಕ್ ದೀಸ್ ನಾತು ಪಾತೊಳ್ಯಾಂ ರುಕಾರ್ ಖೆಲ್ಚೆಂ ಎಕೆ ಮ್ಹಾತಾರೆ ರಾಕ್ಯೆಣೆನ್ ಪಳೆಲೆಂ.

ಪಾತೊಳ್ಯೊ ಖಾವ್ನ್ ದಾಟೊಮೊಟೊ ಜಾಲ್ಲ್ಯಾ ಚೆಡ್ಯಾಕ್ ಪಳೆವ್ನ್ ರಾಕ್ಯೆಣೆಕ್ ಭಾರಿ ಖುಶಿ ಜಾಲಿ. ಹೊ ಜಾಲ್ಯಾರ್ ಚೆರೊ. ದಾಟೊಮೊಟೊ ಆಸಾ. ರಂಗಾನ್ ತಾಂಬ್ಲೊ ತಾಂಬ್ಲೊ ಆಸಾ.

ಮಾಸಾಕ್ ಬಾರೀ ಬರೊ. ಹಾಚೆಂ ಮಾಸ್ ಪಾತೊಳ್ಯಾಂಬರಿ ಭಾರಿ ರುಚಿಕ್ ಆಸ್ತೆಲೆಂ. ಧರ್ನ್ ಸುಕೊ ಕೆಲ್ಯಾರ್ ದೋನ್ ದೀಸ್ ಗಮ್ಮತ್ ಖಾವ್ನ್. ಅಶೆಂ ಚಿಂತುನ್ ತಿ ತಾಕಾ ಧರುಂಕ್ ಉಪಾವ್ ಕರಿಲಾಗಿ.

ತಿ ಪಾಟ್ ಬಾಗಾವ್ನ್ ಪಿಂರೊನ್ ಪಿಂರೊನ್ ಮಾತೆಂಭರ್ ಕೊಟ್ಟು ಫಾಲುನ್ ಪಾತೊಳ್ಯಾಂ ರುಕಾಮುಳಾ ಆಯ್ಲಿ. ಮ್ಹಾತಾರೆಚೊ ನಾತು ರುಕಾರ್ ಪಾತೊಳ್ಯೊ ಬೊಕಾಯ್ತಲೊ.

ಪುತಾ, ಭುಕೆನ್ ಪೋಟ್ ಜಳ್ಳಾ ಏಕ್ ಪಾತೊಳಿ ದಿ ಮ್ಹಣಾಲಿ ಮ್ಹಾತಾರಿ.

ಆಚ್‌ಯೆಚೊ ಪೊಕ್ರಿ ನಾತು ದೀತ್‌ಗಿ ಪಾತೊಳಿ ತಿತ್ಲೆ ಸುಲಬಾಯೆನ್? ತಾಣೆ ಮ್ಹಳೆಂ:

“ಮ್ಹಾತಾರೆ ಮ್ಹಾತಾರೆ ಸಗ್ಳ್ಯಾ ಜಾಗ್ಯಾವಯ್ಲೆ ಫಾತ್ರಾನ್ ಫಾತೊರ್ ವೀಂಚ್ ತುಕಾ ಪಾತೊಳಿ ದಿತಾಂ”

ಮ್ಹಾತಾರೆನ್ ಫಾತೊರ್ ವಿಂಚ್ಲೆ. ಪುರಾ ಫಾತೊರ್ ವಿಂಚೊನ್ ಜಾಲ್ಯಾಉಪ್ರಾಂತ್ ಮ್ಹಾತಾರೆನ್ ಮ್ಹಳೆಂ: “ಏಕ್ ಪಾತೊಳಿ ದಿ ಪುತಾ.

ಅಳೇ ವೊ ಥಂಯ್ ಏಕ್ ಬೀಳ್ ಆಸಾ. ತ್ಯಾ ಬಿಳಾಂತ್ ಏಕ್ ಉಂದಿರ್ ಆಸಾ. ಪಯ್ಲೆಂ ತ್ಯಾ ಉಂದ್ರಾಕ್ ಧರುನ್ ಮಾರ್. ಮಾಗಿರ್ ತೆಂ ಬೀಳ್ ಪುರ್. ಉಪ್ರಾಂತ್ ಏಕ್ ಪಾತೊಳಿ ದಿತಾಂ.

ಮ್ಹಾತಾರಿ ರಾಕ್ಯೆಣ್ ಕಿತೆಂ ಕರ್ತಲಿ ಬಾವ್ಲಿ. ತಿಣೆ ಬಿಳಾಂತ್ಲ್ಯಾ ಉಂದ್ರಾಕ್

ಧಾಂವ್ಡಾವ್ಡ್ ಧಾಂವ್ಡಾವ್ಡ್ ಮಾರ್ಲೊ. ಆನಿ ಬೀಳ್ ಫಾತೊರ್ ಚೆಪುನ್ ಪುರ್ದೊ.

“ಆತಾಂ ಪುಣಿ ಏಕ್ ಪಾತೊಳಿ ದೀ” ಮ್ಹಾತಾರಿ ಪರಾತಿಲಾಗ್ಲಿ.

ನಾತ್ವಾನ್ ಏಕ್ ಪಾತೊಳಿ ಸಕ್ಲಾ ಘಾಲಿ.

‘ತಿ ಮುತಾಂತ್ ಪಡ್ಲಿ ಪುತಾ’ ಮ್ಹಣಾಲಿ ಮ್ಹಾತಾರಿ ಉಪಾವಾನ್.

‘ಆನ್‌ಏಕ್ ಧರ್ ಮ್ಹಾತಾರೆ...’ ಮ್ಹಣ್ ಚೆಡ್ವಾನ್ ಆನ್‌ಏಕ್ ಪಾತೊಳಿ ಸಕ್ಲಾ ಘಾಲಿ.

‘ತಿ ಶೆಣಾಂತ್ ಪಡ್ಲಿ...’ ಮ್ಹಣಾಲಿ ರಾಕ್ಯೆಣ್. ಏಕ್ ಪಾತೊಳಿ ಹಾತಾಂತ್ ಹಾಡ್ನ್ ದೀ ಪುತಾ...

ಮ್ಹಾತಾರೆಚ್ಯಾ ನಾತ್ವಾಕ್ ಮ್ಹಾತಾರೆಚಿ ಬಿರ್ಮತ್ ದಿಸ್ಲಿ. ಮ್ಹಜೆ ಆಜ್‌ಯೆಬರಿಮ್ಹಣ್ ಚಿಂತುನ್ ಏಕ್ ಪಾತೊಳಿ ಹಾತಾಂತ್ ಘೆವ್ನ್ ಸಕ್ಲಾ ದೆವ್ಲೊ ತೊ.

‘ಧರ್ ವ್ಹಡ್ಲಿಮಾಂಯ್ ಪಾತೊಳಿ...’ ಚೆಡ್ವಾನ್ ಪಾತೊಳಿ ಹಾತಾಕ್ ದಿಲ್ಲಿಚ್ ರಾಕ್ಯೆಣಿನ್ ತಾಕಾ ಘಟ್ ಧರ್ದೊ ಆನಿ ರುಕಾಥಾವ್ನ್ ವೋಡ್ನ್ ಸಕ್ಲಾ ಘಾಲೊ ಆನಿ ಏಕೆ ಗೊಣ್‌ಯೆಂತ್ ಚೆಪ್ಲೊ.

ಗೊಣ್‌ಯೆಚೆಂ ಮುಕ್ ಬಾಂದ್ಲೆಂ ಆನಿ ಗೊಣಿ ಪಾಟಿರ್ ಘಾಲುನ್ ಆಪ್ಣಾಚ್ಯಾ ಘರಾಕುಶಿಂ ಭಾಯ್ರ್ ಸರ್ಲಿ. ಚೆಡೊ ಗೊಣ್‌ಯೆಭಿತರ್ ರಡಲಾಗ್ಲೊ.

ರಡಾನಾಕಾರೆ ಪೊಕ್ರಿ ಚೆಡ್ವಾ ತುಕಾ ದೊನ್ಬಾರಾಂಕ್ ಬರೊ ಸುಕೊ ಕರ್ತಾಂ... ರಾಕ್ಯೆಣಿನ್ ಜೋರ್ ಕೆಲೆಂ. ಚೆಡೊ ಚಾಪ್ಲೊ ಜಾಲೊ ಭಿಯಾನ್.

ರಾಕ್ಯೆಣ್ ನಾತ್ವಾಕ್ ಪಾಟಿರ್ ಘಾಲುನ್ ಚಲೊನ್ ಚಲೊನ್ ವೆತಾಂ ತಿಕಾ ಜೋರ್ ಮುತೊಂಕ್ ಜಾಲೆಂ. ಗೊಣಿ ಧರ್ಲಿರ್ ದವರ್ನ್ ತಿ ಚಿಕ್ಕಿ ಆಡೊಸಾಕ್ ಮುತೊಂಕ್ ಗೆಲಿ.

ತಿತ್ಲ್ಯಾರ್ ಥಂಯ್ ಗೊರ್ವಾಂಕ್ ಚರಂವ್ಚೆ ಭುರ್ಗೆ ಖೆಳೊನ್ ಖೆಳೊನ್ ಗೊಣ್‌ಯೆ ಸರ್ಲಿಂ ಆಯ್ಲೆ. ಗೊಣಿಂಯೆಭಿತರ್ ಕೋಣ್‌ಗಿ ಭುರ್ಲೊ ಹುಸ್ಕಾರೊನ್ ರಡ್ಲೊ ಆವಾಜ್ ತಾಂಕಾಂ ಆಯ್ಕಲೊ.



ಗೊಣ್ಣೆಯೆಚೆಂ ಮುಕ್ ಸೊಡಯ್ತಾನಾ ಏಕ್ ಸೊಬಿತ್ ಭುರ್ಲೊ ಆಸಾ. ಕೋಣ್‌ರೆ ತುಂ ಕಿತ್ಯಾ ರಡ್ತಾಯ್? ವಿಚಾರ್ಲೆಂ ತಾಂಣಿ.

ಹಾಂವ್ ಫಲಾಣೆ ಆಚ್‌ಯೆಚೊ ನಾತು. ಮ್ಹಾಕಾ ಏಕೆ ರಾಕ್ಯೆಣೆನ್ ಮಾಸ್ ಕರ್ನ್ ಖಾಂವ್ಕ್‌ಮ್ಹಣ್ ಧರ್ನ್ ಗೊಣ್‌ಯೆಂತ್ ಬಾಂದುನ್ ಹಾಂಗಾ ಹಾಡ್ಲಾ..... ಮ್ಹಣಾಲೊ ತೊ.

ರಾಕ್ಯೆಣೆಕ್ ಶಿಕಯಾಂ ಬೂದ್‌ಮ್ಹಣ್ ಸಗ್ಳೆ ಸಾಂಗಾತಾ ಮೆಳ್ಳೆ. ಗೊಣ್‌ಯೆಂತ್ ಫಾತೊರ್ ಕಾಂಟೆ ಭರ್ಲೆ ಆನಿ ಗೊಣ್‌ಯೆಚೆಂ ಮುಕ್ ಬರೆಂ ಕರ್ನ್ ಪಯ್ಲೆಂಚೆ ಬರಿಂಚ್ ಘಟ್ ಬಾಂದ್ಲೆಂ. ಆನಿ ಸಗ್ಳೆ ಆಡೊಸಾಕ್ ಲಿಪೊನ್ ರಾವ್ಲೆ.

ಮುತೊಂಕ್ ಗೆಲ್ಲಿ ರಾಕ್ಯೆಣ್ ಪಾಟಿಂ ಆಯ್ಲಿ. ಗೊಣಿ ಖಾಂದ್ಯಾರ್ ಫಾಲುನ್ ಚಲ್ತೆಚ್ ರಾವ್ಲಿ.

ವಾಟೆನ್ ವೆತಾಂ ವೆತಾಂ ಗೊಣ್‌ಯೆಂತ್ಲೆ ಕಾಂಟೆ ತಿಕಾ ತೊಪಲಾಗ್ಲೆ.

ಭಾರಿ ಚಿಮ್ಪೆ ಕಾಡ್ಪಾಯ್‌ಗೀ ಪೊಕ್ರಿ ಚೆಡ್ಪಾ ತುಕಾ ಬರಿ ಕಡಿ ಕರ್ತಾಂ..... ಮ್ಹಾತಾರಿ ಚೆಡೊ ಆಪ್ಲಾಕ್ ಚಿಮ್ಪೆ ಕಾಡ್ಪಾಂಚೊ ಚಿಂತುನ್ ಗಾಳಿ ದೀಲಾಗ್ಲಿ.

ಇಲ್ಲೆಂ ಮುಕಾರ್ ವೆತಾನಾ ಫಾತೊರ್ ಪಾಟಿಕ್ ಧಾಡಾಂವ್ಕ್‌ಲಾಗ್ಲೆ.

ಭಾರಿ ಗುದ್ದು ಫಾಲ್ತಾಯ್‌ಗೀ ಹಂಕಾರಿ ಚೆಡ್ಪಾ ತುಕಾ ಶಿಕಯ್ತಾಂ ಬೂದ್. ಏಕ್‌ಪಾವ್ಪಿಂ ಘರಾ ಪಾವ್ತಾಂ..... ಅಶೆಂ ಗಾಳಿ ಸೊವಿತ್ ಮ್ಹಾತಾರಿ ರಾಕ್ಯೆಣ್ ಘರಾ ಪಾವ್ಲಿ.

ರಾಕ್ಯೆಣಿಚ್ಯಾ ಘರಾ ತಿಚಿ ಏಕ್ ಧುವ್ ಆಸ್‌ಲ್ಲಿ. ಅಳೆಗೊ..... ಬರೊ ಏಕ್ ದಾಟೊ ಮೊಟೊ ಚೆಡೊ ಮೆಳ್ಳೊ. ಆಚ್ ಬರೊ ಕರುನ್ ಸುಕೊ ಕರ್‌ಮ್ಹಣ್ ಗೊಣಿ ಧಡಾಲ್ಲ್ ಕರುನ್ ಸಕಲ್ ಫಾಲಿ.

ಗೊಣ್‌ಯೆಚೆಂ ಮುಕ್ ಸೊಡಯ್ತಾನಾ ಕಿತೆಂ ಪಳೆಂವ್ಚೆಂ. ಕಾಂಟೆ ಆನಿ ಫಾತೊರ್!

ಚೆಡೊ ನಾ!

ರಾಕ್ಯೆಣಿಕ್ ಖಿಯಾ ನಾತ್‌ಲ್ಲೊ ರಾಗ್ ಆಯ್ಲೊ.

ಭಾರಿ ಚಲಾಕಿ ಚೆಡೊ. ಆಚ್ ಹಾತಾಂತ್ಲೊ ಚುಕ್ಕೊ ಚಾಲ್ಯಾರಿ ವ್ಹಡ್ ನ್ಹಂಯ್. ಫಾಲ್ಯಾಂ ಕಸೊ ಪುಣಿ ತಾಕಾ ಧರುನ್ ಬರೊ ಸುಕೊ ಕರ್ತಾಂಚ್. ಅಶೆಂ ನಿಚೆವ್ ಕರುನ್ ರಾಕ್ಯೆಣ್ ಖಾಲಿ ಪೊಟಾರ್ಚ್ ಆಡ್ ಪಡ್ಲಿ.

ದುಸ್ರ್ಯಾ ದಿಸಾ ರಾಕ್ಯೆಣಿನ್ ಮ್ಹಾತಾರೆಚೊ ವೇಸ್ ಫಾಲೊ ಆನಿ ಬೇತ್ ಕುಟ್ಟಿತ್ ಪಾತೊಳ್ಕಾಂ ರುಕಾಮುಳಾ ಗೆಲಿ.

ಆಚ್‌ಯೆಚೊ ನಾತು ಪಾತೊಳ್ಕಾರುಕಾರ್ ಆಸ್‌ಲ್ಲೊ.

ಅಳೆ ಬಾ ಏಕ್ ಪಾತೊಳಿ ದಿ ಪುತಾ. ಪೊಟಾಂತ್ ಭುಕೆಚೊ ಚುಡಿ ಪೆಟ್ಟಾತ್... ಮ್ಹಾತಾರೆನ್ ಫಿಂರೊನ್ ಉಲೊ ಕೆಲೆಂ.

ನಾತ್ವಾನ್ ಮ್ಹಾತಾರೆಕ್ ಪಳೆಲೆಂ.

ಹಿ ಮ್ಹಾತಾರಿ ಕಾಲ್ಚೆಬರಿ ದಿಸನಾ. ಹಿಕಾ ಚಲೊಂಕೀ ತಾಂಕನಾ. ಪಾಟ್ ಬಾಗಲ್ಯಾ. ಕೋಣ್ ಪಾಪ್ ವಾಟ್ಸುರಿ ಕೊಣ್ಣಾ ಅಶೆಂ ಚಿಂತುನ್ ಏಕ್ ಪಾತೊಳಿ ಸಕ್ಲಾ ಫಾಲಿ.

ಮ್ಹಾಕಾ ಸಮಾ ದೊಳೆ ದಿಸನಾಂತ್ ಪುತಾ... ಪಾತೊಳಿ ಖಿಂಯ್ ಪಡ್ಲಿ ಮ್ಹಣ್‌ಚ್ ಕಳ್ಳಿ ನಾ... ಏಕ್ ಪಾತೊಳಿ ಹಾತಾಂತ್ ದಿ.... ಮ್ಹಾತಾರಿ ಪರಾತಿಲಾಗ್ಲಿ.

ನಾತ್ವಾಕ್ ಮ್ಹಾತಾರೆಚಿ ಭಿರ್ಮತ್ ದಿಸ್ಲಿ. 'ಆಯ್ಲೊಂ ವ್ಹಡ್ಲಿಮಾಂಯ್' ಮ್ಹಣ್ ನಾತು ಪಾತೊಳಿ ಘೆವ್ನ್ ಸಕಲ್ ದೆವ್ಲೊ. ಚೆಡೊ ಸಕಲ್ ಆಯಿಲ್ಲೊಚ್ ರಾಕ್ಯೆಣಿನ್ ತಾಕಾ ಘಟ್ ಧರೊ. ಫಾಲೊ ವೇಸ್ ಕಾಡ್ನ್ ಉಡಯ್ಲೊ ಆನಿ ಬುರ್ಬುರೆಂ ವೊಡುನ್ ಗೊಣ್‌ಯೆಂತ್ ಫಾಲೊ. ಗೊಣ್‌ಯೆಚೆಂ ಮುಕ್ ಘಟ್ ಸುಂಬಾನ್ ಬಾಂದ್ಲೆಂ.

“ಕಾಲ್ ಮ್ಹಾಕಾ ಮಂಗ ಕರುನ್ ಧಾವ್‌ಲ್ಲೊಯ್. ಆಚ್ ಖಿಂಯ್ ಧಾಂವ್ತಾಯ್ ಪಳೆತಾಂ. ತುಕಾ ಬರೊ ಸುಕೊ ಕರುನ್ ತುಜಿಂ ದೋನ್ ಹಾಡಾಂ ಚಾಬ್ಲಾಶಿವಾಯ್ ಮ್ಹಜೊ ರಾಗ್ ನಿಂವ್ಚೊ ನಾ” ದಾಂತ್ ಕಟ ಕಟ ಕರುನ್ ಚಾಬ್ಲೆ ರಾಕ್ಯೆಣಿನ್.

ಗೊಣಿ ಖಾಂದ್ಯಾರ್ ಫಾಲುನ್ ಘರಾಕುಶಿಂ ಚಲಲಾಗ್ಲಿ. ವಾಟೆರ್ ವೆತಾನಾ ಜೋರ್ ಮುತೊಂಕ್ ಜಾಲೆಂ ತಿಕಾ. ತರ್‌ಯಿ ತಿ ರಾವ್ಲಿನಾ.

ಘಡ್‌ಯೆಕ್‌ಪಾವ್ವಿ ಗೊಣಿ ಧಾಪ್ಪನ್ ಚೆಡೊ ಆಸಾ ತೆಂ ಖಾತ್ರಿ ಕರಿತ್ ರಾಕ್ಶಿಣ್ ಘರಾ ಪಾವ್ವಿ.

ಧರ್‌ಗೊ, ಕಾಲ್ ಧಾಂವ್‌ಲ್ಲೊ ಆಜ್ ಮೆಳ್ಳೊ ಹೊ ಸೊಂಸೊ. ಹಾಚಿ ಕಾತ್ ವೊಡುನ್ ಬರೊ ಕರ್ನ್ ಸುಕೊ ಕರ್..... ಹಾಂವ್ ಇಲ್ಲೆಂ ನ್ಹಾವ್ನ್ ಯೆತಾಂಮ್ಹಣ್ ರಾಕ್ಶಿಣ್ ನ್ಹಾಂವ್ಕ್ ಭಾಯ್ರ್ ಗೆಲಿ.

ರಾಕ್ಶಿಣೆಚಿ ಧುವ್ ಭಾರೀ ಪೆದ್ಲಿ. ಕೆದಾಳಾಯ್ ತಾಚೊ ವಿಚಿತ್ರ್ ಆಲೊಚನ್ಯೊ. ಆಪ್ಣಾಕ್ ಸೊಬಿತ್ ಜಾಯ್ ಮ್ಹಳ್ಳಿಚ್ ಆಶಾ ತಾಕಾ. ಆಪ್ಣಾಚೆ ಕೊಕ್ಕರೆ ದಾಂತ್ ವಾಂಕ್ಡೊ ತಿಂಕ್ಡೊ ಮಾಂಡ್ಲೊ ಪಳೆತಾನಾ ತಿಕಾ ಭಾರೀ ಬೆಜಾರ್ ಜಾತಾಲೆಂ.

ತಿಣೆ ಗೊಣಿ ಲೋವ್ ಉಗ್ತಿ ಕರುನ್ ಸೊಸ್ಕಾಕ್ ಧರ್ನ್ ಉಕಲ್ಲೆಬರಿ ಚೆಡ್ಯಾಕ್ ಧರ್ನ್ ಉಕಲ್ಲೊ. ಚೆಡೊ ದಾಚೊ ಮೊಟೊ ಜಾವ್ನ್ ಭಾರಿ ಸೊಬಿತ್ ಆಸಾ. ತಾಚಿ ತಕ್ಲಿ ಚೆಂಡುಬರಿ ಉರುಂಟ್ ಆಸಾ... ತಿ ಪಳೆವ್ನ್ ರಾಕ್ಶಿಣೆಚಿ ಧುವೆಕ್ ಭಾರಿ ಖುಶಿ ಜಾಲಿ.

ತುಜೊ ಮಾಂಡ್ಲೊ ಕಿತೆಂರೆ ಇತ್ಲೊ ಉರುಂಟ್ ಆಸಾ. ಚೆಂಡ ಬರಿ..... ಮ್ಹಜೊ ಕಸೊ ಮಾಂಡ್ಲೊ ವಾಂಕ್ಡೊ ತಿಂಕ್ಡೊ ಆಸಾ.....? ವಿಚಾರ್ಲೆಂ ತಿಣೆ.

ಆಜ್‌ಯೆಚ್ಯಾ ನಾತ್ವಾಕ್ ಖಿಯಾ ನಾತ್‌ಲ್ಲೊ ಏಕ್ ಉಪಾವ್ ಆಯ್ಲೊ ಮತಿಂ.

ತೊ ಮ್ಹಣಾಲೊ..... ತಾಕಾ ಏಕ್ ಉಪಾವ್ ಆಸಾ. ತಶೆಂ ಕೆಲ್ಯಾರ್ ಕೊಣಾಯ್ಚೊ ಮಾಂಡ್ಲೊಯಿ ಉರುಂಟ್ ಕರ್‌ಯೆತಾ.... ಚೆಂಡಾಬರಿಂ.

ಮ್ಹಜೊಯಿ ಕರ್‌ಯೆತ್‌ಗೀ.....? ವಿಚಾರ್ಲೆಂ ತಿಣೆ. ತುಜೊಯಿ ಕರ್‌ಯೆತ್‌..... ತುಜೆ ಮಾಂಯ್ಚೊಯಿ ಕರ್‌ಯೆತ್‌..... ಮ್ಹಣಾಲೊ ಚೆಡೊ.

ಮಾಂಯ್ಚೊ ನಾಕಾ.... ಮ್ಹಜೊ ಮಾಂಡ್ಲೊ ಉರುಂಟ್ ಕರ್ತಾಯ್‌ಗಿ..... ರಾಕ್ಶಿಣೆಚಿ ಧುವ್ ಪರಾತಿಲಾಗಿ.

ನಾ.... ನಾ..... ಹಾಂವ್ ತುಜೊ ಮಾಂಡ್ಲೊ ಉರುಂಟ್ ಕರಿನಾ..... ಹೆಡಾಯ್‌ಲಾಗ್ಲೊ ಚೆಡೊ.

ಕರಿನಾಂಯ್ ತರ್ ತುಕಾ ಆತಾಂಚ್ ಮಾಸ್ ಕರ್ತಾಂ.....

ನಾಕಾ ನಾಕಾ ಮ್ಹಾಕಾ ಮಾಸ್ ಕರಿನಾಕಾ ತುಜೊ ಮಾಂಡ್ಲೊ ಉರುಟ್ ಕರ್ಚೊ ಉಪಾವ್ ಸಾಂಗ್ತಾಂ.... ಮ್ಹಣಾಲೊ ಚೆಡೊ ಭಿಯೆಲ್ಲಾಬರಿ ನಟನ್ ಕರುನ್. ಪುಣ್ ಇಲ್ಲೆ ಕಶ್ಟ್ ಆಸಾತ್. ತಕ್ಲಿ ಇಲ್ಲಿಶಿ ದುಕ್ತಾ ಸುರ್ಟೆರ್.....

ಕಿತ್ಲೆ ಕಶ್ಟ್ ಜಾಲ್ಯಾರಿ ವ್ಹಡ್ ನ್ಹಂಯ್. ಏಕ್‌ಪಾವ್ಣಿ ಮ್ಹಜೊ ಮಾಂಡ್ಲೊ ತುಜ್ಯಾ ಮಾಂಡ್ಲ್ಯಾಬರಿ ಗೋಳ್ ಕರ್..... ಪೆದ್ನಿ ರಾಕ್ಯೆಣಿಚಿ ಧುವ್ ಪರಾತಿಲಾಗ್ಲೆಂ.

ತುಮ್ಕೆರ್ ವಾನ್ ಆಸಾ? ವಿಚಾರ್ಲೆಂ ಚೆಡ್ಯಾನ್. ವ್ಹಯ್ ವ್ಹಡ್ಲೆಂ ವಾನ್ ಆಸಾ..... ಮ್ಹಣಾಲಿ ರಾಕ್ಯೆಣಿಚಿ ಧುವ್. ತರ್ ವಾನಾಲಾಗಿಂ ಯಾ..... ಮ್ಹಣಾಲೊ ಚೆಡೊ. ರಾಕ್ಯೆಣಿಚಿ ಧುವ್ ನಾಚೊನ್ ನಾಚೊನ್ ವಾನಾಲಾಗಿಂ ಆಪವ್ನ್ ವ್ಹರ್ನ್ ಗೆಲಿ.

ಮ್ಹಜಿ ಆಜಿ ಸದಾಂಯ್ ಮ್ಹಜಿ ತಕ್ಲಿ ವಾನಾಂತ್ ಘಾಲುನ್ ವಾಟ್ತಾ. ತಶಿ ಜಾಲ್ಲ್ಯಾನ್ ಇತ್ತಿ ಉರುಟ್ ಆಸಾ. ಆತಾಂ ತುಜಿಯಿ ತಕ್ಲಿ ವಾನಾಂತ್ ಘಾಲುನ್ ವಾಟ್ಲಾರ್ ಉರುಟ್ ಜಾತಾ.... ತುಕಾ ಭೆಂ ದಿಸ್ತಾ ಜಾಲ್ಯಾರ್ ನಾಕಾ..... ಮ್ಹಣಾಲೊ ಚೆಡೊ ಹಿಕ್ಮತೆನ್.

ನಾ..... ನಾ..... ಮ್ಹಾಕಾ ಭೆಂ ದಿಸನಾ..... ಮ್ಹಜಿಯಿ ತಕ್ಲಿ ವಾನಾಂತ್ ಘಾಲುನ್ ವಾಟ್..... ಮ್ಹಣಾಲಿ ರಾಕ್ಯೆಣಿಚಿ ಧುವ್.

ರಾಕ್ಯೆಣಿಚಿ ಧುವ್ ವಾನಾಂತ್ ಮಾಂಡ್ಲೊ ದವರುನ್ ಬಸ್ಲಿ. ಚೆಡ್ಯಾನ್ ಕಶ್ಟಾಂನಿ ಗಾಟ್ಲೊ ಉಕಲ್ಲೊ ಆನಿ ವಯ್ರಧಾವ್ನ್ ರಾಕ್ಯೆಣಿಚಿ ಧುವೆಚ್ಯಾ ಮಾಂಡ್ಲ್ಯಾರ್‌ಚ್ ಘಾಲೊ.

ಮಾಂಡ್ಲೊ ಚೆಟ್ಟಿ ಜಾವ್ನ್ ರಾಕ್ಯೆಣಿಚಿ ಧುವ್ ದಡ್ಪಡೊನ್ ಮೆಲಿ.

ಚೆಡ್ಯಾನ್ ವೇಳ್ ಪಾಡ್ ಕೆಲೊನಾ. ರಾಕ್ಯೆಣಿಚಿ ಧುವೆಕ್ ಬರೆಂ ಕರ್ನ್ ಮಾಸ್ ಕೆಲೆಂ. ಘರಾಂತ್ಲೆಂ ಭಾಂಗಾರ್ ವಜ್ರಾಂ ಪುರಾ ಪೊಟ್ಟಿ ಬಾಂದುನ್ ಮಾಳ್ಕಾರ್ ಚೆಡೊನ್ ಬಸ್ಲೊ.

ಇಲ್ಲಾ ವೆಳಾನ್ ಗಡ ಗಡ ಕರುನ್ ಧರ್ಣ್ ಹಾಲಯ್ತ್ ರಾಕ್ಯೆಣ್ ತಳ್ಳಾನ್



ದಾಂತ್ ಘಾಸಿತ್ ಘರಾ ಆಯ್ಲಿ.

ಘರಾ ಭಾಯ್ರಚ್ ತಿಕಾ ಮಾಸಾಚೊ ಪರ್ಮಳ್ ಆಯ್ಲೊ. ವ್ಹಾ..... ವ್ಹಾ.....  
ಕಿತೆಂ ಪರ್ಮಳ್‌ಮ್ಹಣ್ ತಳ್ಳೊ ಉಡವ್ನ್ ಭಿತರ್ ಆಯ್ಲಿ. ಆನಿ ರಾಂದುನ್  
ತಯಾರ್ ದವರ್‌ಲ್ಲೆಂ ಮಾಸ್ ಬೊಕಾಂವ್ಕ್‌ಲಾಗ್ಲಿ.

ಅರೆಂ ಮಾಸ್ ಖಾವ್ನ್ ಹಳ್ತಾಚೊ ಧಂಕ್ 'ಡುರ್' ಕರ್ನ್ ಕಾಡ್ತಾನಾ  
ಮಾಳ್ಕಾರ್ ಬಸ್‌ಲ್ಲಾ ಚೆಡ್ತಾನ್ ಗಾಂವ್ಕ್ ಸುರು ಕೆಲೆಂ.

ಇಚ್ಚಿಚಿಗಾ..... ಧುವೆಚೆಂ ಮಾಸ್ ಖಾತಾಗಾ.....

ಇಚ್ಚಿಚಿಗಾ ಧುವೆಚೆಂ ಮಾಸ್ ಖಾತಾಗಾ.....

ರಾಕ್ಯೆಣ್ ಗಾಬರ್ಲಿ..... ಕೊ... ಕೋಣ್ ಮಾಳ್ಕಾರ್..... ಗೊರೊಜ್ ಘಾಲಿ  
ತಿಣೆ.

ಹಾಂವ್‌ಗೆ ರಾಕ್ಯೆಣಿ ತುಜೊ ಆಜೊ

ತುಜೆ ಧುವೆಚೊ ಕೆಲಾ ಗುಜೊ.

ಖಾ..... ಖಾ..... ಪೋಟ್‌ಭರ್ ಖಾ..... ಮ್ಹಣ್ ಕುಕಾರ್ಯೊ ಘಾಲುನ್  
ಮಾಳ್ಕಾವಯ್ಲೊ ಉಡೊನ್ ಚೆಡೊ ಧಾವ್ಲೊ.

ರಾಕ್ಯೆಣಿಕ್ ಖಂಯ್ ನಾತ್‌ಲ್ಲೆಂ ದೂಕ್ ಆಯ್ಲೆಂ. ಆಪ್ಣಾಚೆಚ್ ಧುವೆಚೆಂ  
ಮಾಸ್ ಹಾಂವೆಂ ಖೆಲೆಂಮ್ಹಣ್ ತಿ ಗಳ್ಳೆಳ್ಕಾಂ ರಡ್ಲಿ ಆನಿ ವ್ಹಡ್ ಎಕೆ ಖಣ್‌ಯೆಂತ್  
ಉಡೊನ್ ಮೆಲಿ.

ಆಜ್‌ಯೆಚೊ ನಾತು ಘರಾ ಗೆಲೊ. ಆಜ್‌ಯೆಕ್ ಪುರಾ ಕಾಣಿ ಸಾಂಗ್ಲಿ.  
ಆಜ್‌ಯೆಕೀ ಭಾರಿ ಖುಶಿ ಜಾಲಿ. ತಿಣೆ ನಾತ್ವಾಕ್ ಪೊಟ್ಲಾನ್ ಧರ್ರೊ ಆನಿ  
ರಾಕ್ಯೆಣಿಚ್ಯಾ ಭಾಂಗಾರಾ ವಜ್ರಾಂವರ್ವಿಂ ತಿಂ ದೊಗಾಂಯಿ ಸುಕಾ ಸಂತೊಸಾನ್  
ಜಿಯೆಲಿಂ.


# ವಾಗ್ ಆನಿ ಕೊಲೊ

ಎ ಕಾ ಗಾಂವಾಂತ್ ಏಕ್ ವ್ಹಡ್ಲೆಂ ರಾನ್ ಆಸ್‌ಲ್ಲೆಂ. ರಾನಾಂತ್ ಏಕ್ ವಾಗ್ ಆನಿ ವಿವಿದ್ ಮೊನ್ವಾತಿ ಜಿಯೆತಾಲ್ಯೊ. ವಾಗ್ ಸದಾಂಯಿ ಎಕೆಕೆ ಮೊನ್ವಾತಿಕ್ ಧರ್ನ್ ಖಾತಾಲೊ. ತಶೆಂಚ್ ರಾನಾಂತ್ಲ್ಯಾ ಮೊನ್ವಾತಿಂಕ್ ಮಸ್ತ್ ಉಪದ್ರಯಿ ಕರ್ತಾಲೊ. ಏಕ್ ದೀಸ್ ವಿವಿದ್ ಮೊನ್ವಾತಿಂನಿ ಸಾಂಗಾತಾ ಮೆಳೊನ್ ಏಕ್ ಮಿಟಿಂಗ್ ಕೆಲೆಂ. ಕೊಲೊ ತಾಂಚೊ ಅದ್ಯಕ್ಯ. ತಾಣೆ ಕಳಯ್ಲೆಂ: ಎಕೆಕಾ ದಿಸಾ ಎಕೆಕ್ಲ್ಯಾನ್ ವಾಗಾಕ್ ಖಾಣ್ ಜಾವ್ನ್ ವೆಚೆಂ ಆನಿ ವಾಗಾಕ್ ಸಾಂಗ್ಚೆಂ, ಆಮ್ಕಾಂ ತುಂ ಧೊಶಿನಾಕಾ ತುಕಾ ಸದಾಂಯಿ ಖಾಣ್‌ಜಾವ್ನ್ ಆಮಿಚ್ ತುಜೆಲಾಗಿಂ ಯೆತಾಂವ್‌ಮ್ಹಣ್. ತಾಕಾ ಸಕ್ಕಡ್ ಮೊನ್ವಾತಿ ಒಪ್ಪೊ.

ಅಶೆಂ ಆಸ್ತಾಂ ಕೊಲೊ ವಾಗಾಲಾಗಿಂ ವಚೊನ್ ಸಾಂಗಲಾಗ್ಲೊ. ತುಂ ಆಮ್ಕಾಂ ಧರ್ನ್ ಖಾತಾಯ್ ಆನಿ ಆಮ್ಕಾಂ ರಾನಾಂತ್ ರಾವೊಂಕ್ ಸೊಡಿನಾಯ್. ಆಮ್ಕಾಂ ತುಂ ಮಸ್ತ್ ಉಪದ್ರ ದಿತಾಯ್. ತ್ಯಾದೆಕುನ್ ಆಮಿ ಏಕ್ ಮಿಟಿಂಗ್ ಕೆಲಾಂ. ಎಕೆಕಾ ದಿಸಾ ಎಕೆಕ್ಲ್ಯಾನ್ ತುಕಾ ಖಾಣ್ ಜಾವ್ನ್ ಯೆಂವ್ಚೆಂಮ್ಹಣ್.

ವಾಗಾನ್ ಸಂತೊಸಾನ್ ಗೊರೊಜ್ ಘಾಲಿ. ಸಕ್ಕಡ್ ಮೊನ್ವಾಂತಿಂಕ್‌ಯಿ ಹಾಂಗಾ ಯೇಂವ್ಕ್ ಸಾಂಗ್, ಮ್ಹಣಾಲೊ ವಾಗ್. ಹೆಂ ಆಯ್ಕೊನ್ ಕೊಲೊ ಪಾಟಿಂ ಮಾಟ್ಯಾಕ್ ಗೆಲೊ. ದುಸ್ರ್ಯಾ ದಿಸಾ ಕೊಲ್ಯಾನ್ ಎಕಾ ಮುಂಗುಸಾಕ್ ಧಾಡ್ಲೊ. ಮುಂಗುಸ್ ವಾಗಾಚ್ಯಾ ಮಾಟ್ಯಾಸರ್ಕಿಂ ಯೆತಾನಾ ವಾಗಾಕ್ ಖುಶಿ ಜಾಲಿ. ಆಜ್ ಮ್ಹಾಕಾ ಖಾಣ್ ಮೆಳ್ಚೆಂಮ್ಹಣ್ ಚಿಂತುನ್ ವಾಗಾನ್ ಮುಂಗುಸಾಕ್ ಧರ್ನ್ ಖೆಲೆಂ.

ತ್ಯಾ ದೀಸ್ ವಾಗಾಕ್ ಬರೆಂ ಖಾಣ್ ಮೆಳ್ತಾಲ್ಲ್ಯಾನ್ ಬರೀ ನೀದ್ ಪಡ್ಲಿ. ತಶೆಂಚ್ ವಾಗಾಕ್ ಸಂತೊಸಾಯಿ ಜಾಲೊ. ಅಶೆಂ ದುಸ್ರ್ಯಾ ದಿಸಾ ವಾಗಾಕ್ ಖಾಣ್ ಜಾವ್ನ್ ಏಕ್ ಸೊಂಸೊ ಆಯ್ಲೊ. ವಾಗಾನ್ ತಾಕಾಯಿ ಖೆಲೆಂ. ಅಶೆಂ ದಿಸಾಕ್ ಎಕೇಕ್ ಮೊನ್ವಾತ್ ಖಾಣ್ ಜಾವ್ನ್ ವೆತಾಲಿ. ಏಕ್ ದೀಸ್ ಆಯ್ಲೊ.



ಕೊಲ್ಯಾಚೊ. ಕೊಲ್ಯಾಕ್ ಆಪುಣ್ ಮೊರ್ರಾಂಮ್ಹಣ್ ಮಸ್ತ್ ಭೆಂ ದಿಸ್ಲೆಂ. ಕೊಲೊ ಚಿಂತುಂಕ್ ಪಡ್ಲೊ. ಹಾಕಾ ಆತಾಂ ಕಾಂಯ್‌ಪುಣ್‌ಯಿ ಉಪಾವ್ ಸೊದಿಜೆ. ನಾ ಜಾಲ್ಯಾರ್ ಹಾಂವ್ ಮೊರ್ರಾಂಮ್ಹಳ್ಳಿಂ ಖಂಡಿತ್.

ಅಶೆಂ ಕೊಲೊ ಉಪಾವ್ ಸೊದ್ತಾ. ತೆಣೆ ವಾಗ್ ರಾನಾಂತ್ ರಾಕ್ತಾ. ಆಜ್ ಕಿತ್ಯಾಕ್ ಮ್ಹಾಕಾ ಹಾಂಣಿ ಮೋಸ್ ಕೆಲೊ. ಸದಾಯಿ ಎಕೆಕ್ಲೊ ಮ್ಹಾಕಾ ಖಾಣ್ ಜಾವ್ನ್ ಯೆತಾಲೊ. ಆಜ್ ಕಿತ್ಯಾಕ್ ಯೇಂವ್ಕ್ ನಾ. ಮ್ಹಾಕಾ ಬರಿ ಭುಕ್‌ಯಿ ಲಾಗ್ಲೊ. ವಾಗಾಕ್ ಕರಿಣ್ ರಾಗ್ ಆಯ್ಲೊ. ಆಜ್ ಕೋಣ್ ಮ್ಹಾಕಾ ಖಾಣ್ ಜಾವ್ನ್ ಯೆತಾ ತಾಕಾ ಕಶ್ತ್ ದೀವ್ನ್ ದೀವ್ನ್ ಖಾತಾಂಮ್ಹಣ್ ವಾಗ್ ರಾನಾಂತ್ ಚಿಂತುಂಕ್ ಲಾಗ್ಲೊ. ಅಶೆಂ ಸಾಂಜ್ ಜಾತಾನಾ ಕೊಲೊ ವಾಗಾಲಾಗಿಂ ಆಯ್ಲೊ. ವಾಗ್ ತಾಕಾ ವಿಚಾರಿ ತುಂ ಕಿತ್ಯಾಕ್ ಆಜ್ ವೇಳ್ ಕರ್ನ್ ಆಯ್ಲೊಯ್? ಕೊಲೊ ವಾಗಾಕಡೆ ಮ್ಹಣ್ತಾ. ಸಾಯ್ಬಾ, ತುಜೆ ತಸಲ್ಯಾ ಎಕಾ ವಾಗಾನ್ ಮ್ಹಾಕಾ ವಾಟೆರ್ ಆಡಾವ್ನ್ ವಿಚಾರ್ಲೆಂ. ತುಂ ಖಿಯ್ ವೆತಾಯ್?ಮ್ಹಣ್.

ತಾಕಾ ಹಾಂವೆಂ ಜಾಪ್ ದಿಲಿ, ಹ್ಯಾ ರಾನಾಂತ್ ಏಕ್ ವ್ಹಡ್ಲೊ ವಾಗ್ ಆಸಾ. ತೊ ಆಮ್ಕಾಂ ಮಸ್ತ್ ಧೊಶಿ ದಿತಾ. ತಾಕಾ ಆಮಿ ತಾಚೆಕಡೆ ಆಮಿಚ್ ಎಕೆಕ್ಲೆ ತುಕಾ ಖಾಣ್ ಜಾವ್ನ್ ಯೆತಾಂವ್‌ಮ್ಹಣ್ ಸಾಂಗ್ಲಾಂ ದೆಕುನ್ ಹಾಂವ್ ವೆತಾಂ"

ಮ್ವಳಿಂ. ತಾಕಾ ತೊ ವಾಗ್ ಮ್ವಜೆಲಾಗಿಂ ಮ್ವಣಾಲೊ: ತೊ ವಾಗ್ ನ್ಹಂಯ್ ಬಗಾರ್ ಆಳ್ಕಿ ರೆಡೊ ಮ್ವಣಾಲೊ.” ಹೆಂ ಆಯ್ಕಲ್ಲೆಂಚ್ ಭುಕೆಲ್ಲ್ಯಾ ವಾಗಾಚೊ ರಾಗ್ ಆನಿಕ್‌ಯಿ ಚಡ್ಲೊ. ವಾಗ್ ಕೊಲ್ಯಾಕ್ ಮ್ವಣಾಲೊ “ತೊ ವಾಗ್ ಖಿಂಯ್ ಆಸಾ, ಮ್ವಾಕಾ ತಾಕಾ ಆತಾಂಚ್ ಪಳೆಚೆ, ತಾಕಾ ಶಿಕಯ್ತಾಂ ಬೂದ್. ತೊ ಮ್ವಾಕಾ ಆಳ್ಕಿ ರೆಡೊ ಮ್ವಣಾ?”

ಕೊಲೊ ಮ್ವಣಾಲೊ: ನಾಕಾ ಸಾಯ್ಬಾ, ಥಂಯ್ ವೆಚೆಂ ನಾಕಾ. ತೊ ತುಕಾಚ್ ಜಿವೆಶಿಂ ಮಾರುಂಕ್ ಪುರೊ. ತೊ ತುಜ್ಯಾಕ್‌ಯಿ ಘಟ್ ಆಸಾ. ಆಮಿ ತಾಚೆಲಾಗಿಂ ವೆಚೆಂ ನಾಕಾ. ವಾಗಾನ್ ಕೊಲ್ಯಾಕ್ ರಾಗಾನ್ ಮ್ವಳಿಂ ತುಂ ಆತಾಂಚ್ ಮ್ವಾಕಾ ತ್ಯಾ ವಾಗಾಕ್ ದಾಕಯ್. ನಾ ತರ್ ತುಕಾ ಕಿತೆಂ ಕರ್ತಾಂ ಪಳೆ. ತೊ ವಾಗ್ ತಿತ್ಲೊಯಿ ಹಂಕಾರಿಗಿ? ತಾಕಾ ಶಿಕಯ್ತಾಂ ಬೂದ್.

ತಾಕಾ ಕೊಲೊ ಮ್ವಣಾಲೊ: ಜಾಯ್ತ್ ಸಾಯ್ಬಾ, ತುವೆಂ ರಾಗಾನ್ ರಾಂವ್ಚೆಂ ನಾಕಾ. ತ್ಯಾ ವಾಗಾಕ್ ತುಕಾ ದಾಕಯ್ತಾಂ. ಮಸ್ತ್ ಪಯ್ಸ್ ಏಕ್ ವ್ಹಡ್ಲೆಂ ತಳೆಂ ಆಸಾ. ತ್ಯಾ ತಳ್ಕಾಲಾಗಿಂ ತಾಚೆಂ ಮಾಟೆಂ ಆಸಾ. ಥಂಯ್ ತೊ ಮ್ವಾಕಾ ಮೆಳ್ಳೊ. ಜಾಯ್ತ್ ಥಂಯ್ ಯಾ ಮ್ವಣಾಲೊ ವಾಗ್.

ತಾಕಾ ಕೊಲೊ: ತುಜೆಲಾಗಿಂ ಝಗ್ಡೆಂ ಕರಿತ್ ಜಾಲ್ಯಾರ್ ಹಾಂವ್‌ಮಾತ್ ತಾಂತುಂ ನಾ ಮ್ವಣಾಲೊ. ಅಶೆಂ ವಾಗ್ ಆನಿ ಕೊಲೊ ದೊಗ್‌ಯಿ ತಳ್ಕಾ ದೆಗೆಕ್ ಗೆಲೆ. ತಳ್ಕಾಲಾಗಿಂ ಪಾವ್ತಾಚ್ ಹಾಂಗಾ ಯೇ ತೊ ವಾಗ್ ಹಾಂಗಾ ಆಸಾಮ್ವಣ್ ಕೊಲ್ಯಾನ್ ತಳ್ಕಾಂತ್ಲ್ಯಾ ವಾಗಾಕ್ ದಾಕಯ್ಲೆಂ. ಹೊ ಆನ್‌ಏಕ್ ವಾಗ್‌ಮ್ವಣ್ ಚಿಂತುನ್ ವಾಗ್ ತಳ್ಕಾಂತ್ ಉಡ್ಲೊ ಆನಿ ಮೆಲೊ. ತಳ್ಕಾಂತ್ ದಿಸ್‌ಲ್ಲಿ ಆಪ್ಣಾಚಿತ್ ಸಾವ್ವಿಮ್ವಣ್ ವಾಗಾನ್ ಚಿಂತ್ಲೆನ್ನಾ. ಅಶೆಂ ಆಪ್ಣಾಚೊ ಉಪಾಯ್ ಫಳ್ಳಲೊಮ್ವಣ್ ಕೊಲೊ ಪಾಟಿಂ ಬಿಳಾಕ್ ಗೆಲೊ. ●



# ಮೊನ್ನಾ ತಿಂಚೆಂ ಹಿವಾಚೆಂ ಘರ್

ವಿಕ್ ರೆಡೊ ರಾನಾಂತ್ಲ್ಯಾನ್ ಪಾಶಾರ್ ಜಾತಾಲೆಂ. ತಾಕಾ ಏಕ್ ಬೊಕ್ಕೊ ಮೆಳ್ಳೊ. “ಖಂಯ್ ವೆತಾಯ್ ರೆಡ್ಯಾ?” ವಿಚಾರಿ ಬೊಕ್ಕೊ. ಹಿಂವಾಚೆ ದೀಸ್ ಸೊಡ್ನ್ ಗಿಮೆಚೆ ದೀಸ್ ಸೊದುಂಕ್.



IVAN

“ಹಾಂವ್‌ಯಿ ತುಜೆಸಾಂಗಾತಾ ಯೆತಾಂ.” “ಜಾಯ್ತ್”

ಅಶೆಂ ದೊಗ್‌ಯಿ ರಾನಾಮದ್ಲ್ಯಾನ್ ಪಾಶಾರ್ ಜಾವ್ನ್ ಗೆಲೆ. ವೆತಾವೆತಾನಾ ತಾಂಕಾಂ ಏಕ್ ದುಕೊರ್ ಮೆಳ್ಳೊ. ತೊಯಿ ತಾಂಚೆಸಾಂಗಾತಾ ಮೆಳ್ಳೊ.

ಮುಕಾರ್ ಮುಕಾರ್ ವೆತಾನಾ ತಾಂಕಾಂ ಏಕ್ ಕೊಂಬೊ ಮೆಳ್ಳೊ. ಕೊಂಬೊಯಿ ತಾಂಚ್ಯಾ ಸಾಂಗಾತಾ ಮೆಳ್ಳೊ.

ತಿಂ ಸಕ್ಡಾಂ ಸಾಂಗಾತಾ ಮೆಳ್ಳೊನ್ ಉಲಂವ್ಕ್‌ಲಾಗಿಂ. ಹಿಂವಾಳೊ ಕಾಳ್ ಯೆತಾನಾ ಆಮಿ ಕಿತೆಂ ಕರ್ಚೆಂ ವಿಚಾರಿ ರೆಡೊ. “ಆಮಿ ಸಕ್ಡಾಂ ಸಾಂಗಾತಾ ಮೆಳ್ಳೊನ್ ಏಕ್ ಘರ್ ಬಾಂದ್‌ಯಾಂ.”

ತಾಕಾ ಬೊಕ್ಸೊ ಮ್ಹಣಾಲೊ: ‘ಮ್ಹಾಕಾ ಘರಾಚಿ ಗರ್ಜ್ ನಾ. ಮ್ಹಜಿ ಮೊಟಿ ಲೋಂವ್ ಪಳೆಯಾ. ಹಿಂವಾಳ್ಯಾ ದಿಸಾಂನಿ ಮ್ಹಾಕಾ ಕಾಂಯ್ ಜಾಂವ್ಚೆಂನಾ.

ದುಕೊರ್ ಮ್ಹಣಾಲೊ “ಮ್ಹಾಕಾ ಹಿಂವಾಚೆಂ ಕಾಂಯ್ ಭೆಂ ನಾ. ಹಾಂವ್ ದರ್ಲಿಪಂದಾ ಲಿಪೊನ್ ರಾವ್ತಾಂ.” ಕೊಂಬೊ ಮ್ಹಣಾಲೊ: “ಹಾಂವ್ ಮ್ಹಜ್ಯಾ ಎಕಾ ಪಾಕಾಟ್ಯಾಚೆರ್ ನಿದ್ತಾಂ ಆನಿ ಆನ್‌ಎಕಾಂತ್ ಮ್ಹಾಕಾಚ್ ಗುಟ್ಲಾಯ್ತಾಂ. ಹಿಂವ್ ಮ್ಹಾಕಾ ಕಾಂಯ್ ಕರುಂಕ್ ಸಕ್ಚೆಂನಾ.

ದೆಕುನ್ ರೆಡ್ಯಾನ್ ಎಕ್ಲ್ಯಾನ್ ಘರ್ ಬಾಂದ್ಲೊ ನಿರ್ಧಾರ್ ಕೆಲೊ ಆನಿ ತಾಣೆ ಏಕ್ ಘರ್ ಬಾಂದ್ಲೆಂ. ಹಿಂವಾಳೆ ದೀಸ್ ಆಯ್ಲೆ. ಹಿಂವಾಂತ್ ಸರ್ವ್ ಮೊನ್ನಾತಿ ಕಾಂಪೊಕ್ ಲಾಗ್ಲೊ. ಬೊಕ್ಸೊ ರೆಡ್ಯಾಚ್ಯಾ ಘರಾ ಧಾವ್ಲೊ. “ರೆಡ್ಯಾ ಮ್ಹಾಕಾ ಭಿತರ್ ಸೊಡ್” ರೆಡ್ಯಾನ್ ಜಾಪ್ ದಿಲಿ: “ನಾ, ತುಕಾ ಬರಿ ಲೋಂವ್ ಆಸಾ. ಹಿಂವ್ ತುಕಾ ಕಾಂಯ್ ಕರುಂಕ್ ಸಕ್ಚೆಂನಾಮೊ”

ಬೊಕ್ಸ್ಯಾನ್ ಜಾಪ್ ದಿಲಿ: “ತುಂ ಮ್ಹಾಕಾ ಭಿತರ್ ಸೊಡಿನಾಂಯ್ ತರ್ ಹಾಂವ್ ಮ್ಹಜ್ಯಾ ಶಿಂಗಾಂನಿ ತುಜೆಂ ಘರ್ ಸಕ್ಲ್ಯಾ ಘಾಲ್ತಲೊಂ.” ದೆಕುನ್ ರೆಡ್ಯಾನ್ ತಾಕಾ ಭಿತರ್ ಸೊಡ್ಲೆಂ.

ಥೊಡ್ಯಾವೆಳಾ ಉಪ್ರಾಂತ್ ದುಕೊರ್ ಧಾಂವೊನ್ ಆಯ್ಲೊ: ‘ಮ್ಹಾಕಾ ಭಿತರ್ ಸೊಡ್ ರೆಡ್ಯಾ. ನಾ ಜಾಲ್ಯಾರ್ ಹಾಂವ್ ತುಜ್ಯಾ ಘರಾಪಂದಾ ಖೊಂಡುನ್ ತುಜೆಂ ಘರ್ ಕೊಸ್ತಾಯ್ತಲೊಂ.” ದೆಕುನ್ ರೆಡ್ಯಾನ್ ದುಕ್ರಾಕ್ ಭಿತರ್ ಸೊಡ್ಲೆಂ.

ಥೊಡ್ಡಾ ವೆಳಾಲುಪ್ರಾಂತ್ ಕೊಂಬೊ ಧಾವೊನ್ ಆಯ್ಲೊ. “ರೆಡ್ಡಾ ಮ್ಹಾಕಾ ಭಿತರ್ ಸೊಡ್. ಸೊಡಿನಾತ್ಲ್ಯಾಕ್ ಹಾಂವ್ ಪಾಕ್ಯಾಕ್ ಉಬೊನ್ ಥಂಯ್‌ಥಾವ್ನ್ ಭಾತೆಣ್ ಪುರಾ ನಿಕ್ಕಾಯ್ತೊ.

\*\*\*\*

ಭಿತರ್ ಆಯಿಲ್ಲೊ ಕೊಂಬೊ ಪದಾಂ ಗಾಂವ್ಕ್ ಲಾಗ್ಲೊ. ರೆಡ್ಡಾನ್, ಬೊಕ್ಕಾನ್ ಆನಿ ದುಕ್ರಾನ್ ತಾಕಾ ಸಾಂಗಾತ್ ದಿಲೊ. ಲಾಗಿಂಚ್ ಆಸ್ಚ್ಯಾ ರಾನಾಂತ್ ಏಕ್ ಕೊಲೊ ಆಸ್‌ಲ್ಲೊ. ಕೊಲ್ಯಾಕ್ ಕೊಂಬ್ಯಾಚೆಂ ಗಾಯನ್ ಆಯ್ಕಲೆಂ ಆನಿ ತಾಕಾ ಖಾಂವ್ಚಿ ಆಶಾ ಆಯ್ಲಿ. ದೆಕುನ್ ತೊ ಎಕಾ ಬೊಲ್ಪ್ಯಾ ಆನಿ ಆಸ್ವೆಲಾಲಾಗಿಂ ಗೆಲೊ.

“ಬೊಲ್ಪ್ಯಾ ತುಕಾ ಏಕ್ ಬರೊ ಬೊಕ್ರೊ ಆನಿ ಆಸ್ವೆಲಾ ತುಕಾ ಏಕ್ ರೆಡೊ ಆನಿ ಮ್ಹಾಕಾ ಕೊಂಬೊ ಖಾವ್ತೆ. ದೆಕುನ್ ಆಮಿ ತೆಗಾಯಿ ತ್ಯಾ ಘರಾಕ್ ಯಾ” ಆಸ್ವೆಲಾಕ್ ಆನಿ ಬೊಲ್ಪ್ಯಾಕ್ ಕೊಲ್ಯಾಚೆಂ ಸುಚನ್ ರುಚ್ಚೆಂ.

ತೆಗೀ ಮೆಳೊನ್ ಘರಾ ಗೆಲೆ. ಕೊಲೊ ಮ್ಹಣಾಲೊ: “ಪಯ್ಲೆಂ ಹಾಂವ್ ಭಿತರ್ ವಚೊನ್ ಕೊಂಬ್ಯಾಕ್ ಖಾತಾಂ. ಉಪ್ರಾಂತ್ ಬೊಲ್ಪೊ, ಉಪ್ರಾಂತ್ ಆಸ್ವೆಲ್.”

“ಜಾಯ್ತ್” ಮ್ಹಣಾಲೆ ಬೊಲ್ಪೊ ಆನಿ ಆಸ್ವೆಲ್.

ಆಸ್ವೆಲಾನ್ ಘರಾಚೆಂ ಬಾಗಿಲ್ ಉಗ್ತೆಂ ಕೆಲೆಂ. ಕೊಲೊ ಭಿತರ್ ಗೆಲೊ. ಕೊಲೊ ಭಿತರ್ ಗೆಲ್ಲಾತಕ್ಯಣ್ ರೆಡ್ಡಾನ್ ತಾಕಾ ಹಾಂಡ್ಲೆಂ. ಬೊಕ್ಕಾನ್ ಆನಿ ದುಕ್ರಾನ್ ತಾಚಿಂ ಹಾಡಾಂ ಪಿಟೊ ಕರ್ನ್ ತಾಕಾ ಮಾರ್ನ್ ಕಾಡ್ಲೆಂ. ಭಾಯ್ರ್ ಆಸ್ವೆಲ್ ಆನಿ ಬೊಲ್ಪೊ ಆಸ್‌ಲ್ಲೆ. ಕೊಲ್ಯಾಚಿ ಘಳಾಯ್ ಪಳೆವ್ನ್ ಕಿತೆಂ ಜಾಲೆಂಮ್ಹಣ್ ಗಾಬರ್ನ್ ಬೊಲ್ಪೊ ಭಿತರ್ ಗೆಲೊ.

ತಾಚಿಯಿ ಗತ್ ಕೊಲ್ಯಾಚೆ ಗತಿಪರಿಂ ಜಾಲಿ. ಆಸ್ವೆಲ್ ರಾವ್ಲೊ ಆನಿ ರಾವ್ಲೊ. ಬೊಲ್ಪೊಯಿ ಭಾಯ್ರ್ ಯೆನಾತ್‌ಲ್ಲೊ ಪಳೆವ್ನ್ ತೊ ಭಿತರ್ ಗೆಲೊ. ಮೊನ್ನಾತಿಂನಿ ತಾಕಾ ತಸಲೊಚ್ ಸ್ವಾಗತ್ ದಿಲೊ. ಪುಣ್ ಆಸ್ವೆಲ್ ಝಗಡ್ನ್ ಝಗಡ್ನ್ ಕಸೊಯಿ ಪುಣಿ ಬಚಾವ್ ಜಾವ್ನ್ ಭಾಯ್ರ್ ಆಯ್ಲೊ ಆನಿ ಪಾಟಿಂ ಪಳೆಯ್ತಾಸ್ತಾನಾ ಪಣಂದೆ ಪಾರ್ ಜಾಲೊ.

WORLD KONKANI LIBRARY



Accn No: 000315

# ಬೊಲ್ಪೊ ಆನಿ ಬೊಕ್ಲೆ

ಕೆ ಬೊಕ್ಲೆನ್ ಏಕ್‌ಪಾವ್ಲಿಂ ರಾನಾಂತ್ ಘರ್ ಬಾಂದುನ್ ಸಾತ್ ಜಣಾಂ ಪಿಲಾಂಕ್ ಜಲ್ಮ್ ದಿಲ್ಲೊ. ಆವಯ್ ಸದಾಂಯ್ ಸಕಾಳಿಂ ಖಾಣಾಚೆ ಸೊಡ್ಲೆನ್ ರಾನಾಕ್ ವೆತಲಿ. ಪಿಲಾಂ ಘರಾ ರಾವೊನ್ ಬಾಗ್ಲಾಕ್ ಬೀಗ್ ಘಾಲ್ತಲಿಂ.

ರಾತ್ ಜಾತಾನಾ ಆವಯ್ ಘರಾ ಯೆವ್ನ್ ಬಾಗಿಲ್ ಬಡವ್ನ್ ಅಶೆಂ ಮ್ಹಣ್ತಾಲಿ:

ಮೊಗಾಚ್ಯಾ ಪಿಲಾಂನೊ, ಬಾಗಿಲ್ ಉಗ್ತೆಂ ಕರಾ.

ಕಿತ್ಯಾಕ್ ತುಮ್ಮಿ ಆವಯ್ ಹಾಂಗಾ ಆಸಾ.

ನ್ಹಂಯ್ ತಡಿಚ್ಯಾ ತಣಾವಯ್ ಹಾಂವ್ ಚಲ್ಲ್ಯಾಂ

ತಣ್ ಹಾಂವೆಂ ಖೆಲಾಂ. ನಿತಳ್ ಉದಕ್ ಪಿಯೆಲ್ಯಾಂ.

ತುಮ್ಮಾಂ ಹಾಂವೆಂ ಹಾಡ್ಲಾಂ ಗೋಡ್ ದೂದ್.

ಆನಿ ಪಿಲಾಂ ದಾರ್ ಉಗ್ತೆಂ ಕರ್ನ್ ಆವಯ್ ಭಿತರ್ ಸೊಡ್ತಾಲಿಂ. ಆವಯ್ ತಾಂಕಾಂ ಲಾವ್ನ್ ಪರ್ತ್ಯಾನ್ ರಾನಾಕ್ ವೆತಾಲಿ.

ಏಕ್ ದೀಸ್ ಸದಾಂಚೆಬರಿ ಆವಯ್ ರಾನಾಕ್ ಗೆಲ್ಯಾಉಪ್ರಾಂತ್ ಏಕ್ ಬೊಲ್ಪೊ ಬೊಕ್ಲೆಚ್ಯಾ ಘರಾ ಆಯ್ಲೊ. ದಾರ್ ಬಡವ್ನ್ ಆಪ್ಲ್ಯಾ ಮೊಟ್ಯಾ ತಾಳ್ಯಾನ್ ಅಶೆಂ ಮ್ಹಣಾಲೊ: “ಮೊಗಾಚ್ಯಾ ಪಿಲಾಂನೊ, ಬಾಗಿಲ್ ಉಗ್ತೆಂ ಕರಾ ತುಮ್ಮಿ ಆವಯ್ ಹಾಂಗಾ ಆಸಾ. ತುಮ್ಮಾಂ ಹಾಂವೆಂ ಹಾಡ್ಲಾಂ ಗೋಡ್ ಗೋಡ್ ದೂದ್.”

ಪುಣ್ ಭಿತರ್‌ಥಾವ್ನ್ ಬೊಕ್ಲೆ ಪಿಲಾಂನಿ ಜಾಪ್ ದಿಲಿ: “ಆಮ್ಚೆ ಆವಯ್‌ಚೊ ತಾಳೊ ಮದುರ್ ಆನಿ ಬಾರೀಕ್ ಆನಿ ತಿಣೆ ಮ್ಹಣ್ಣೆಂ ಪದ್ ದುಸ್ರೆಂಚ್.” ಹೆಂ ಆಯ್ಕತಚ್ ಬೊಲ್ಪೊ, ವೆಚೊನ್ ಲಿಪೊನ್ ಬಸ್ಲೊ.

ಥೊಡ್ಯಾ ವೆಳಾಉಪ್ರಾಂತ್ ಆವಯ್ ಘರಾ ಆಯ್ಲಿ ಆನಿ ತಿಚೆಂ ಪದ್





ಮ್ತುಳಿಂ.

ಪಿಲಾಂನಿ ದಾರ್ ಉಗ್ತೆಂ ಕೆಲೆಂ ಆನಿ ಆವಯ್ಕ್ ಬೊಲ್ಪ್ಯಾವಿಶ್ಯಾಂತ್ ಸಾಂಗ್ಲೆಂ. ಆವಯ್ಕ್ ಪಿಲಾಂಕ್ ಖಾವಯ್ಲೆಂ ಆನಿ ತಾಂಕಾಂ ಸಾಂಗ್ಲೆಂ ಕಿ ಕೊಣ್ಣಾಯಿ ಯೇವ್ನ್ ಮೊಟ್ಯಾ ತಾಳ್ಯಾನ್ ವಾ ಆಪ್ಲೆಂ ಸಾಂಗ್ಲಿಂಚ್ ಉತ್ರಾಂ ಸಾಂಗನಾತ್ಲಾರ್ ತಾಂಕಾಂ ದಾರ್ ಉಗ್ತೆಂ ಕರಿನಾಕಾತ್.

ಆವಯ್ ಗೆಲ್ಲಿಚ್ ಗೆಲ್ಲಿ, ಬೊಲ್ಪೊ ದಾರಾಲಾಗಿಂ ಆಯ್ಲೊ ಆನಿ ಬಾರೀಕ್

ಮೈಣಾಲೋ: 'ಮೋಗಾಚ್ಯಾ ಪಿಲಾಂನೊ, ಬಾಗಿಲ್ ಉಗ್ತೆಂ ಕರಾ.

ಹುಕ್ ತುಮ್ಮಿ ಆವಯ್ ಹಾಂಗಾ ಆಸಾ.

ನ್ಹಂಯ್ ತಡಿಚ್ಯಾ ತಣಾವಯ್ ಹಾಂವ್ ಚೆಲ್ಲ್ಯಾಂ.

ತಣ್ ಹಾಂವೆಂ ಖೆಲಾಂ. ನಿತಳ್ ಉದಕ್ ಪಿಯೆಲ್ಯಾಂ.

ತುಮ್ಮಾಂ ಹಾಂವೆಂ ಹಾಡ್ಲಾಂ ಗೋಡ್ ದೂದ್."

ಪಿಲಾಂನಿ ಬಾಗಿಲ್ ಉಗ್ತೆಂ ಕೆಲೆಂ ಆನಿ ಬೊಲ್ಪ್ಯಾನ್ ಭಿತರ್ ರಿಗೊನ್ ಸಕ್ಕಡ್ ಪಿಲಾಂಕ್ ಗಿಳ್ಳೆಂ. ಏಕ್ ಪೀಲ್‌ಮಾತ್ ಖಿಟ್ಲಾಪಂದಾ ರಿಗೊನ್ ಬಚಾವ್ ಜಾಲೆಂ.

ಥೊಡ್ಯಾ ವೆಳಾಉಪ್ರಾಂತ್ ಆವಯ್ ಆಯ್ಲಿ. ಬಾಗಿಲ್ ಉಗ್ತೆಂ ಆಸ್ಲೆಂ ಪಳೆವ್ನ್ ಭಿತರ್ ಧಾಂವ್ತಾನಾ ಏಕ್ ಪೀಲ್‌ಮಾತ್ ತಿಕಾ ಮೆಳ್ಳೆಂ. ತ್ಯಾ ಪಿಲಾಚಿ ಖಬರ್ ಆಯ್ಲೊನ್ ತಿ ರಡೊಂಕ್ ಲಾಗಿ.

ಅಶೆಂ ರಡೊನ್ ಆಸ್ತಾನಾ ಬೊಲ್ಪೊ ಆಯ್ಲೊ. ಆವಯ್ ಪಳೆವ್ನ್ ತೊ ಅಶೆಂ ಮೈಣಾಲೋ: "ತುಂ ಚಿಂತ್ತಾಯ್‌ಗಿ ಹಾಂವೆಂ ತುಜ್ಯಾ ಪಿಲಾಂಕ್ ಖೆಲಾಂಮ್ಹಣ್. ಖಿಂಡಿತ್ ನಾ. ತುಂ ಮ್ಹಜ್ಯಾ ಸಾಂಗಾತಾ ಏಕ್ ಭೊಂವ್ಡಿ ಮಾರುಂಕ್ ಯೇ."

ಆವಯ್ ಮೈಣಾಲಿ, "ನಾಕಾ ಬೊಲ್ಪ್ಯಾ, ಮ್ಹಾಕಾ ಭೊಂವ್ಡೆಕ್ ವೆಚಿ ಸವಯ್ ನಾ."

ಪುಣ್ ಬೊಲ್ಪ್ಯಾನ್ ಸಾಂಗ್‌ಲ್ಲೆಖಾತಿರ್ ತಿಂ ದೊಗಾಂಯಿ ರಾನಾಕ್ ಗೆಲಿಂ.

ವಾಟೆರ್ ತಾಂಕಾಂ ಏಕ್ ವ್ಹಡ್ ಫೊಂಡ್ ಮೆಳ್ಳೊ. ತ್ಯಾ ಫೊಂಡಾಂತ್ ಉಜೊ ಜಳೊನ್ ಆಸ್‌ಲ್ಲೊ.

ಆವಯ್ ಮೈಣಾಲಿ "ಬೊಲ್ಪ್ಯಾ, ಆಮಿ ಹ್ಯಾ ಫೊಂಡಾವಯ್ಲ್ಯಾನ್ ಉಡ್‌ಯಾಂ." ಬೊಲ್ಪೊ ಮಿಶೆನ್ ಒಪ್ಪೊ ಆನಿ ಉಡ್ಲೊ. ತೊ ಫೊಂಡಾ ಮದೆಂಚ್ ಪಡ್ಲೊ ಆನಿ ಉಜ್ಯಾನ್ ತಾಚೆಂ ಪೋಟ್ ಫುಟ್ಲೆಂ.

ತಾಚ್ಯಾ ಪೊಟಾಂತ್ ಆಸ್‌ಲ್ಲಿಂ ಪಿಲಾಂ ಭಾಯ್ರ್ ಧಾಂವೊನ್ ಯೇವ್ನ್ ಶೀದಾ ತಾಂಚೆ ಆವಯ್ ಸರ್ಪಿನ್ ಪಾವ್ಲಿಂ. ಆನಿ ತಿಂ ಸಂತೊಸಾನ್ ರಾವ್ಲಿಂ. ●



A

**WORLD KONKANI CENTRE,  
SHAKTHINAGAR, MANGALORE**

TITLE: ವಾಗಚಿ ಫೊಯಿಂತ್  
(ಓನಿ ಹೆರೆ ಮಲ್ಚಾ ಕಾಣ್-  
ಯಾಚೊ ಫೊಯಿಂತ್)  
Vagachi Foyint

**WORLD KONKANI CENTRE  
LIBRARY  
SHAKTHINAGAR D. K.  
+**

Acc. No. \_\_\_\_\_

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK  
FRESH & CLEAN**

*ISBN No* : 81-86662-03-0